

ပြည်ထောင်စုသမ္မတမြန်မာနိုင်ငံတော်

ပြန်တမ်း

အမှတ် ၁၉] ရန်ကုန်မြို့ { ၁၃၇၅ ခုနှစ်၊ ကဆုန်လဆန်း ၁ ရက်
(၂၀၁၃ ခုနှစ်၊ မေလ ၁၀ ရက်) } သောကြာနေ့ [အတွဲ ၆၆

ဤအပိုင်းကို သီးခြားစုပေါင်း၍တွဲထားနိုင်ရန် သီးခြားစာမျက်နှာတပ်ထားပါသည်။

အပိုင်း ၁

ပြည်ထောင်စုသမ္မတမြန်မာနိုင်ငံတော်
နိုင်ငံတော်သမ္မတရုံး
ဥပဒေကဲ့သို့ အာဏာတည်သောအမိန့်အမှတ် (၁/၂၀၁၃)
၁၃၇၅ ခုနှစ်၊ တပေါင်းလဆန်း ၁၁ ရက်
(၂၀၁၃ ခုနှစ်၊ မတ်လ ၂၂ ရက်)

အရေးပေါ်အခြေအနေကြေညာခြင်း

၁။ မန္တလေးတိုင်းဒေသကြီး၊ မိတ္ထီလာခရိုင်၊ မိတ္ထီလာမြို့နယ်တွင် တည်ငြိမ်အေးချမ်းမှုပျက်ပြားသည့် အခြေအနေများဖြစ်ပေါ်မှုကြောင့် ပြည်သူများ၏လုံခြုံရေးနှင့် တည်ငြိမ်အေးချမ်းစွာနေထိုင်နိုင်ရေးအတွက် ၂၀၁၃ ခုနှစ်၊ မတ်လ ၂၀ ရက်မှစ၍ ပြစ်မှုဆိုင်ရာကျင့်ထုံးဥပဒေပုဒ်မ ၁၄၄ ထုတ်ပြန်၍ ထိန်းသိမ်း ဆောင်ရွက်ခဲ့ပါသည်။

၂။ သို့သော်လည်း ဆူပူအကြမ်းဖက်မှုများမှာ ပိုမိုများပြားကျယ်ပြန့်လာပြီး ပြစ်မှုဆိုင်ရာကျင့်ထုံးဥပဒေ ပုဒ်မ ၁၄၄ ထုတ်ပြန်ဆောင်ရွက်ရုံဖြင့် မိတ္ထီလာခရိုင်အတွင်းရှိ မိတ္ထီလာမြို့နယ်၊ ဝမ်းတွင်းမြို့နယ်၊ မလှိုင်မြို့နယ်နှင့် သာစည်မြို့နယ်များအတွင်း အုပ်ချုပ်ရေးဆိုင်ရာလုပ်ငန်းများကို ထိရောက်အောင် ဆောင်ရွက်နိုင်စွမ်းမရှိတော့ကြောင်း တွေ့ရှိရသဖြင့် ပြည်သူများ၏လုံခြုံရေးနှင့် တည်ငြိမ်အေးချမ်းစွာနေထိုင်နိုင်ရေးကို အမြန်ဆုံးပြန်လည်ဖော်ဆောင်ပေးနိုင်စေရန်အတွက် ပြည်ထောင်စုသမ္မတမြန်မာနိုင်ငံတော်၊ ဖွဲ့စည်းပုံအခြေခံဥပဒေပုဒ်မ ၄၁၂၊ ပုဒ်မခွဲ (က) ပါ ပြဋ္ဌာန်းချက်အရ မန္တလေးတိုင်းဒေသကြီး၊ မိတ္ထီလာခရိုင်အတွင်းရှိ မိတ္ထီလာမြို့နယ်၊ ဝမ်းတွင်းမြို့နယ်၊ မလှိုင်မြို့နယ်နှင့် သာစည်မြို့နယ်များအတွင်း ယနေ့မှစ၍ အရေးပေါ်အခြေအနေ ကြေညာလိုက်သည်။

၃။ ပြည်ထောင်စုသမ္မတမြန်မာနိုင်ငံတော်၊ ဖွဲ့စည်းပုံအခြေခံဥပဒေပုဒ်မ ၄၁၃၊ ပုဒ်မခွဲ (က) ပါ ပြဋ္ဌာန်းချက်အရ တာဝန်ထမ်းဆောင်ရာတွင် ထိရောက်မှုရှိစေရန် တပ်မတော်၏အကူအညီကို ရယူဆောင်ရွက်ရမည်။

၄။ ဤအမိန့်သည် ယနေ့မှစ၍ နောက်အမိန့် တစ်စုံတစ်ရာထုတ်ပြန်မှုမရှိမခြင်း အတည်ဖြစ်သည်။

၅။ ဤအမိန့်သည် ဥပဒေကဲ့သို့ အာဏာတည်ရမည်။

(ပုံ) သိန်းစိန်
နိုင်ငံတော်သမ္မတ
ပြည်ထောင်စုသမ္မတမြန်မာနိုင်ငံတော်

ပြည်ထောင်စုသမ္မတမြန်မာနိုင်ငံတော်
နိုင်ငံတော်သမ္မတရုံး
အမိန့်ကြော်ငြာစာအမှတ် ၃၅/၂၀၁၃
၁၃၇၄ ခုနှစ်၊ တပေါင်းလပြည့်ကျော် ၉ ရက်
(၂၀၁၃ ခုနှစ်၊ ဧပြီလ ၄ ရက်)

**ဝန်ထမ်းအဖွဲ့အစည်းအကြီးအမှူး ပြောင်းရွှေ့ခန့်ထားခြင်းနှင့်
ဝန်ထမ်းအဖွဲ့အစည်းအကြီးအမှူး အတည်ပြုခန့်ထားခြင်း**

၁။ ပြည်ထောင်စုသမ္မတမြန်မာနိုင်ငံတော် နိုင်ငံတော်သမ္မတသည် ပြည်ထောင်စုရာထူးဝန်အဖွဲ့၊ ဗဟိုဝန်ထမ်းတက္ကသိုလ် (အထက်မြန်မာပြည်)၊ ပါမောက္ခချုပ် ဦးညီညီစံအား ဗဟိုဝန်ထမ်းတက္ကသိုလ် (ဖောင်ကြီး)၊ ပါမောက္ခချုပ်အဖြစ် တာဝန်ဝတ္တရားများကို စတင်ဆောင်ရွက်သည့်နေ့မှစ၍ ပြောင်းရွှေ့ခန့်ထားလိုက်သည်။

၂။ ပြည်ထောင်စုသမ္မတမြန်မာနိုင်ငံတော် နိုင်ငံတော်သမ္မတသည် အလုပ်သမား၊ အလုပ်အကိုင်နှင့် လူမှုဖူလုံရေးဝန်ကြီးဌာန၊ အလုပ်သမားညွှန်ကြားရေးဦးစီးဌာန ညွှန်ကြားရေးမှူးချုပ် ဦးမျိုးအောင်အား အစမ်းခန့်ကာလ (၁) နှစ်ပြည့်မြောက်သည့်နေ့မှစ၍ အတည်ပြုခန့်ထားလိုက်သည်။

(ပုံ) သိန်းစိန်
နိုင်ငံတော်သမ္မတ
ပြည်ထောင်စုသမ္မတမြန်မာနိုင်ငံတော်

ပြည်ထောင်စုသမ္မတမြန်မာနိုင်ငံတော်
ပြည်ထောင်စုအစိုးရအဖွဲ့
အမိန့်ကြော်ငြာစာအမှတ် (၂၆/၂၀၁၃)
၁၃၇၅ ခုနှစ်၊ တပေါင်းလပြည့်ကျော် ၇ ရက်
(၂၀၁၃ ခုနှစ်၊ ဧပြီလ ၂ ရက်)

လုံခြုံရေး၊ တည်ငြိမ်အေးချမ်းရေးနှင့်တရားဥပဒေစိုးမိုးရေးကော်မတီ ဖွဲ့စည်းခြင်း

၁။ ပြည်ထောင်စုအစိုးရအဖွဲ့သည် အစိုးရအဖွဲ့ကော်မတီ (Cabinet Committee) များကို ဖွဲ့စည်းဆောင်ရွက်သွားရန် စီစဉ်ဆောင်ရွက်လျက်ရှိပြီး လတ်တလောဖြစ်ပေါ်နေသော ဆူပူအကြမ်းဖက်ဖျက်ဆီးမှုအခြေအနေများကို ထိန်းသိမ်းကိုင်တွယ်ဆောင်ရွက်နိုင်ရန်အတွက် “**လုံခြုံရေး၊ တည်ငြိမ်အေးချမ်းရေးနှင့်တရားဥပဒေစိုးမိုးရေးကော်မတီ**” ကို အောက်ပါအတိုင်း ဖွဲ့စည်းလိုက်ပါသည် -

- | | |
|---|---------------|
| (က) ဒုတိယသမ္မတ (၂) | ဥက္ကဋ္ဌ |
| (ခ) ပြည်ထောင်စုဝန်ကြီး
သမ္မတရုံးဝန်ကြီးဌာန (၄) | ဒုတိယဥက္ကဋ္ဌ |
| (ဂ) ပြည်ထောင်စုဝန်ကြီး
ကာကွယ်ရေးဝန်ကြီးဌာန | အဖွဲ့ဝင် |
| (ဃ) ပြည်ထောင်စုဝန်ကြီး
နယ်စပ်ရေးရာဝန်ကြီးဌာန | အဖွဲ့ဝင် |
| (င) ပြည်ထောင်စုဝန်ကြီး
သမ္မတရုံးဝန်ကြီးဌာန (၁) | အဖွဲ့ဝင် |
| (စ) ပြည်ထောင်စုဝန်ကြီး
သမ္မတရုံးဝန်ကြီးဌာန (၂) | အဖွဲ့ဝင် |
| (ဆ) ပြည်ထောင်စုရှေ့နေချုပ်
ပြည်ထောင်စုရှေ့နေချုပ်ရုံး | အဖွဲ့ဝင် |
| (ဇ) ဒုတိယဝန်ကြီး
လူဝင်မှုကြီးကြပ်ရေးနှင့်ပြည်သူ့အင်အားဝန်ကြီးဌာန | အဖွဲ့ဝင် |
| (ဈ) ပြည်ထောင်စုဝန်ကြီး
ပြည်ထဲရေးဝန်ကြီးဌာန | အတွင်းရေးမှူး |

၂။ လုံခြုံရေး၊ တည်ငြိမ်အေးချမ်းရေးနှင့် တရားဥပဒေစိုးမိုးရေးကော်မတီသည် ဖွဲ့စည်းပုံအခြေခံဥပဒေပုဒ်မ ၂၁၉ ပါ ပြဋ္ဌာန်းချက်များဖြစ်သည့် နိုင်ငံတော် တည်ငြိမ်ရေး၊ ရပ်ရွာအေးချမ်းသာယာရေးနှင့် တရားဥပဒေစိုးမိုးရေးဆိုင်ရာကိစ္စရပ်များအား နိုင်ငံတော်သမ္မတနှင့် ပြည်ထောင်စုအစိုးရအဖွဲ့ကိုယ်စား တာဝန်ခံဆောင်ရွက်ရန်ဖြစ်သည်။

အမိန့်အရ
ဇော်သန်းသင်း
အတွင်းရေးမှူး
ပြည်ထောင်စုအစိုးရအဖွဲ့

ပြည်ထောင်စုသမ္မတမြန်မာနိုင်ငံတော်

လွှတ်တော်ရုံး

အမိန့်ကြော်ငြာစာအမှတ် (၂၄/၂၀၁၃)

နေပြည်တော်၊ ၁၃၇၅ ခုနှစ်၊ တပေါင်းလပြည့်ကျော် ၆ ရက်
(၂၀၁၃ ခုနှစ်၊ ဧပြီလ ၁ ရက်)

ပစ္စည်းလွှဲပြောင်းခြင်းအက်ဥပဒေကို ပြင်ဆင်သည့်ဥပဒေ ထုတ်ပြန်ကြေညာခြင်း

နိုင်ငံတော်သမ္မတက အတည်ပြုလက်မှတ်ရေးထိုးသော ပစ္စည်းလွှဲပြောင်းခြင်းအက်ဥပဒေကို ပြင်ဆင်သည့်ဥပဒေအား ပြည်ထောင်စုလွှတ်တော်ဆိုင်ရာနည်းဥပဒေ ၁၁၁ အရ ထုတ်ပြန်ကြေညာအပ် ပါသည်။

(ပုံ) ကျော်စိုး၊
ညွှန်ကြားရေးမှူးချုပ်၊
လွှတ်တော်ရုံး။

**ပစ္စည်းလွှဲပြောင်းခြင်းအက်ဥပဒေကို ပြင်ဆင်သည့်ဥပဒေ
(၂၀၁၃ ခုနှစ်၊ ပြည်ထောင်စုလွှတ်တော် ဥပဒေအမှတ် ၁၀။)**

၁၃၇၅ ခုနှစ်၊ တပေါင်းလပြည့်ကျော် ၃ ရက်
(၂၀၁၃ ခုနှစ်၊ မတ်လ ၂၉ ရက်)

ပြည်ထောင်စုလွှတ်တော်သည် ဤဥပဒေကို ပြဋ္ဌာန်းလိုက်သည်။

- ၁။ ဤဥပဒေကို ပစ္စည်းလွှဲပြောင်းခြင်းအက်ဥပဒေကို ပြင်ဆင်သည့်ဥပဒေဟု ခေါ်တွင်စေရမည်။
- ၂။ ပစ္စည်းလွှဲပြောင်းခြင်းအက်ဥပဒေပုဒ်မ ၅၄ တွင် ဒုတိယပိုဒ်နှင့် တတိယပိုဒ်တို့၌ ပါရှိသော "one hundred kyats" ဆိုသည့် စကားရပ်ကို "one hundred thousand kyats" ဆိုသည့် စကားရပ်ဖြင့် အစားထိုး ရမည်။
- ၃။ ပစ္စည်းလွှဲပြောင်းခြင်းအက်ဥပဒေပုဒ်မ ၅၇ တွင် -
 - (က) ပုဒ်မခွဲ (က) ပုဒ်မခွဲငယ် (၁) တွင် ပါရှိသော "Government of India or" ဆိုသည့် စကားရပ်ကို ပယ်ဖျက်ရမည်။
 - (ခ) ပုဒ်မခွဲ (က) ပုဒ်မခွဲငယ် (၁) တွင် ပါရှိသော "The Government of the Union of Burma" ဆိုသည့် စကားရပ်ကို "The Government of the Republic of the Union of Myanmar" ဆိုသည့် စကားရပ်ဖြင့် အစားထိုးရမည်။
 - (ဂ) ပုဒ်မခွဲ (င) တွင် ပါရှိသော "the High Court" ဆိုသည့် စကားရပ်ကို "the High Court of the Region or the High Court of the State" ဆိုသည့် စကားရပ်ဖြင့် အစားထိုးရမည်။
- ၄။ ပစ္စည်းလွှဲပြောင်းခြင်းအက်ဥပဒေပုဒ်မ ၅၈ ပုဒ်မခွဲ (စ) တွင် ပါရှိသော "in any of the following towns, namely, the towns of Yangon, Mawlamyine, Patheingyi and Sittwe, and in any other town which the President of the Union may, by notification in the Gazette, specify in this behalf," ဆိုသည့် စကားရပ်ကို ပယ်ဖျက်ရမည်။

၅။ ပစ္စည်းလွှဲပြောင်းခြင်းအက်ဥပဒေပုဒ်မ ၅၉ တွင် ပါရှိသော "one hundred kyats" ဆိုသည့် စကားရပ်ကို "one hundred thousand kyats" ဆိုသည့် စကားရပ်ဖြင့် အစားထိုးရမည်။

၆။ ပစ္စည်းလွှဲပြောင်းခြင်းအက်ဥပဒေပုဒ်မ ၆၉ ပုဒ်မခွဲ (၁) ပုဒ်မခွဲငယ် (ဂ) တွင် ပါရှိသော ", Situate within the towns of Yangon, Mawlamyine, Patheingyi, Sittwe or in any other town or area which the president of the Union may, by notification in the Gazette, specify in this behalf" ဆိုသည့် စကားရပ် အစား "Situated in any town of the Republic of the Union of Myanmar" ဆိုသည့် စကားရပ်ကို အစားထိုးရမည်။

၇။ ပစ္စည်းလွှဲပြောင်းခြင်းအက်ဥပဒေပုဒ်မ ၁၀၄ တွင် ပါရှိသော "the High Court" ဆိုသည့် စကားရပ်ကို "the Supreme Court of the Union" ဆိုသည့် စကားရပ်ဖြင့် အစားထိုးရမည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ် လက်မှတ်ရေးထိုးသည်။

(ပုံ) သိန်းစိန်
နိုင်ငံတော်သမ္မတ
ပြည်ထောင်စုသမ္မတမြန်မာနိုင်ငံတော်

ပြည်ထောင်စုသမ္မတမြန်မာနိုင်ငံတော်
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး

၁၃၇၄ ခုနှစ်၊ တပို့တွဲလပြည့်ကျော် ၁၀ ရက်
(၂၀၁၃ ခုနှစ်၊ မတ်လ ၇ ရက်)

အမှတ် ၁၅ ။ ။ နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး အဖွဲ့ဝင် ဦးမြသိန်းမှ ယင်း၏ ကိုယ်ရေးအရာရှိအဖြစ် ခန့်ထားရန် အဆိုပြုပေးပို့လာသည့် ဦးအောင်ဇော်ဦး [၁၄/လပတ (နိုင်) ၀၂၆၄၇၃] အား ကိုယ်ရေးအရာရှိ လစာနှုန်း (၁၀၀,၀၀၀-၂,၀၀၀-၁၁၀,၀၀၀) ရာထူး၌ ၂၀၁၃ ခုနှစ်၊ မတ်လ ၁ ရက်နေ့ နံနက်ပိုင်းမှစ၍ ခန့်ထားလိုက်သည်။ လစာနှုန်း (၁၀၀,၀၀၀-၂,၀၀၀-၁၁၀,၀၀၀) တွင် အမြင့်ဆုံး လစာငွေ ၁၁၀,၀၀၀/- ကို ခံစားခွင့်ပြုလိုက်သည်။

မြသိန်း
ဥက္ကဋ္ဌ
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး

ပြည်ထောင်စုသမ္မတမြန်မာနိုင်ငံတော်
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး
အမိန့်ကြော်ငြာစာအမှတ် (၁၆/၂၀၁၃)

၁၃၇၅ ခုနှစ်၊ တပို့တွဲလပြည့်ကျော် ၁၀ ရက်
(၂၀၁၃ ခုနှစ်၊ မတ်လ ၇ ရက်)

နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး စီမံခန့်ခွဲရေးကော်မတီဖွဲ့စည်းခြင်း

၁။ နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံးသည် ခုံရုံးလုပ်ငန်းတာဝန်များ၊ ဝန်ထမ်းရေးရာကိစ္စများကို ထိရောက်အောင်မြင်စွာ ဆောင်ရွက်နိုင်ရန်အတွက်လည်းကောင်း၊ ခုံရုံးနှင့်သက်ဆိုင်သောလုပ်ငန်းများ၊ ဝန်ထမ်းရေးရာကိစ္စများတွင် စွမ်းဆောင်ရည်မြှင့်တင်ပေးရန်အတွက်လည်းကောင်း နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး စီမံခန့်ခွဲရေးကော်မတီကို အောက်ပါပုဂ္ဂိုလ်များဖြင့် ဖွဲ့စည်းလိုက်သည် -

- (က) ဦးမြသိန်း ဥက္ကဋ္ဌ
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံးဥက္ကဋ္ဌ
- (ခ) ဦးမြင့်ဝင်း အဖွဲ့ဝင်
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံးအဖွဲ့ဝင်
- (ဂ) ဦးသန်းကျော် အဖွဲ့ဝင်
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံးအဖွဲ့ဝင်
- (ဃ) ဒေါ်လှမျိုးနွယ် အဖွဲ့ဝင်
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံးအဖွဲ့ဝင်
- (င) ဦးမြသိန်း အဖွဲ့ဝင်
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံးအဖွဲ့ဝင်
- (စ) ဦးမြင့်လွင် အဖွဲ့ဝင်
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံးအဖွဲ့ဝင်
- (ဆ) ဦးတင်မြင့် အဖွဲ့ဝင်
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံးအဖွဲ့ဝင်
- (ဇ) ဒေါ်ကျင်စန်း အဖွဲ့ဝင်
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံးအဖွဲ့ဝင်
- (ဈ) ဦးမျိုးချစ် အဖွဲ့ဝင်
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံးအဖွဲ့ဝင်
- (ည) ညွှန်ကြားရေးမှူးချုပ် အတွင်းရေးမှူး
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး
- (ဋ) ဒုတိယညွှန်ကြားရေးမှူးချုပ် တွဲဖက်အတွင်းရေးမှူး
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး

၂။ နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံးစီမံခန့်ခွဲရေးကော်မတီသည် အောက်ဖော်ပြပါ လုပ်ငန်းတာဝန်များကို ဆောင်ရွက်ရာတွင် ကျွမ်းကျင်ရာအလိုက် လုပ်ငန်းကဏ္ဍပိုင်းခြား၍လည်းကောင်း၊ အဖွဲ့လိုက်စုစည်း၍လည်းကောင်း ဆောင်ရွက်ကြရမည်ဖြစ်သည် -

- (က) နိုင်ငံတော်ဖွဲ့စည်းပုံအခြေခံဥပဒေ၊ နိုင်ငံတော်ဖွဲ့စည်းပုံအခြေခံဥပဒေဆိုင်ရာ ခုံရုံးဥပဒေ၊ နည်းဥပဒေနှင့် အခြားတည်ဆဲဥပဒေများက ပေးအပ်ထားသော တာဝန်များကို ထိရောက်

အောင်မြင်စွာ ထမ်းဆောင်နိုင်ရေးအတွက် ကြိုတင်စီစဉ်မှု၊ လေ့လာမှု၊ ဆွေးနွေးမှုများကို အပတ်စဉ် ပြုလုပ်ကြရမည်။

- (ခ) ခုံရုံး၏ အမှုစစ်ဆေးကြားနာဆုံးဖြတ်ခြင်းဆိုင်ရာ ရုံးလုပ်ငန်းများတွင် စည်းစနစ်ကျစေရန် တည်ဆဲဥပဒေ၊ လုပ်ထုံးလုပ်နည်းများနှင့် ညီညွတ်စေရန် ဝန်ထမ်းများအား စာတွေ့လက်တွေ့ သင်ကြားပေးရမည်။
- (ဂ) အမှုစစ်ဆေးခြင်း၊ ကြားနာခြင်း၊ ဆုံးဖြတ်ခြင်းလုပ်ငန်းများအတွက်လည်းကောင်း၊ အခြားရုံးလုပ်ငန်းများ အတွက်လည်းကောင်း အထောက်အကူပြုမည့် စာအုပ်စာတမ်းများ၊ မှတ်တမ်းများ၊ သတင်းအချက် အလက်များကို စနစ်တကျစုဆောင်းထိန်းသိမ်းထားရှိရမည်။
- (ဃ) အရာထမ်း၊ အမှုထမ်းများ စည်းကမ်းနှင့်အညီ တာဝန်ထမ်းဆောင်နိုင်ရန်အတွက် ကြီးကြပ်ခြင်း၊ စိစစ်ခြင်း၊ လမ်းညွှန်ခြင်းလုပ်ငန်းများကို ဆောင်ရွက်ကြရမည်။
- (င) အရာထမ်း၊ အမှုထမ်းများ ရာထူးတိုးခြင်း၊ စိစစ်အရေးယူခြင်း၊ အပြစ်ပေးခြင်းနှင့် ဆုပေး ဒဏ်ပေးခြင်းကိစ္စများကို တည်ဆဲစည်းမျဉ်းစည်းကမ်းများနှင့်အညီ ဆောင်ရွက်ကြရမည်။
- (စ) အရာထမ်း၊ အမှုထမ်းများ အရည်အသွေးတိုးမြှင့်ရေးအတွက် လေ့ကျင့်ရေးနှင့် သုတေသနလုပ်ငန်း များကို အစီအစဉ်များချမှတ်ပြီး စဉ်ဆက်မပြတ် ဆောင်ရွက်ကြရမည်။ ပြည်တွင်းပြည်ပ အဆင့်မြင့် သင်တန်းများ စေလွှတ်နိုင်ရေး စီစဉ်ဆောင်ရွက်ရမည်။ အင်္ဂလိပ်စာကျွမ်းကျင်မှု အရည်အသွေး မြှင့်တင်ရေးအတွက် နည်းလမ်းများ ရှာကြံပြီး စဉ်ဆက်မပြတ်ဆောင်ရွက်ရမည်။
- (ဆ) အရာထမ်း၊ အမှုထမ်းများ အေးချမ်းသာယာစွာတာဝန်ထမ်းဆောင်နိုင်ရေးအတွက် နည်းလမ်းများ ရှာကြံပြီး စီစဉ်ဆောင်ရွက်ပေးရမည်။

၃။ စီမံခန့်ခွဲရေးကော်မတီအဖွဲ့ဝင်အသီးသီးသည် ဖော်ပြပါလုပ်ငန်းများ အောင်မြင်ရန်အတွက် မိမိတို့ ကျွမ်းကျင်ရာကဏ္ဍများတွင် ဦးဆောင်ပါဝင်ကြရမည်ဖြစ်ပါသည်။ လုပ်ငန်းတာဝန်များကို ထမ်းဆောင်ရာတွင် အဖွဲ့ဝင်များဖွဲ့၍လည်းကောင်း၊ သင့်လျော်ရာတစ်ဦးချင်းကိုတာဝန်ပေး၍လည်းကောင်း ဆောင်ရွက်ကြရမည် ဖြစ်သည်။ နိုင်ငံတော်ဖွဲ့စည်းပုံအခြေခံဥပဒေဆိုင်ရာ ခုံရုံးကော်မတီတစ်ရပ်လုံးသို့ တင်ပြရန်လိုအပ်သော အကြောင်းကိစ္စများကို ဥက္ကဋ္ဌထံ ကြိုတင်တင်ပြရမည်။

မြသိန်း

ဥက္ကဋ္ဌ

နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး

ပြည်ထောင်စုသမ္မတမြန်မာနိုင်ငံတော်
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး

၁၃၇၄ ခုနှစ်၊ တပို့တွဲလပြည့်ကျော် ၁၁ ရက်
(၂၀၁၃ ခုနှစ်၊ မတ်လ ၈ ရက်)

အမှတ် ၁၇ ။ ။ နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး၊ အဖွဲ့ဝင် ဦးမျိုးချစ်မှ ယင်း၏ ကိုယ်ရေးအရာရှိအဖြစ် ခန့်ထားရန် အဆိုပြုပေးပို့လာသည့် ဦးနေသာအောင် [၁၂/မရက (နိုင်) ၁၂၆၂၄၄] အား ကိုယ်ရေးအရာရှိ လစာနှုန်း (၁၀၀,၀၀၀-၂,၀၀၀-၁၁၀,၀၀၀) ရာထူး၌ ၂၀၁၃ ခုနှစ်၊ မတ်လ ၁

ရက်နေ့ နံနက်ပိုင်းမှစ၍ ခန့်ထားလိုက်သည်။ လစာနှုန်း (၁၀၀,၀၀၀-၂,၀၀၀-၁၁၀,၀၀၀) တွင် အမြင့်ဆုံး လစာငွေ ၁၁၀,၀၀၀/- ကို ခံစားခွင့်ပြုလိုက်သည်။

မြသိန်း
ဥက္ကဋ္ဌ
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး

ပြည်ထောင်စုသမ္မတမြန်မာနိုင်ငံတော်
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး

၁၃၇၄ ခုနှစ်၊ တပေါင်းလဆန်း ၉ ရက်
(၂၀၁၃ ခုနှစ်၊ မတ်လ ၂၀ ရက်)

အမှတ် ၁၈ ။ ။ နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး၊ အဖွဲ့ဝင် ဦးမြင့်ဝင်းက ယင်း၏ ကိုယ်ရေးအရာရှိအဖြစ် ခန့်ထားရန် အဆိုပြုပေးပို့လာသည့် ပြည်ထောင်စုရွှေ့နေချုပ်ရုံးမှ ရုံးအုပ်၊ ဦးတင်ထွန်း [၁၂/ဒပန (နိုင်) ၀၀၆၇၂၃] အား ကိုယ်ရေးအရာရှိ လစာနှုန်း (၁၀၀,၀၀၀-၂,၀၀၀-၁၁၀,၀၀၀) ရာထူး၌ ၂၀၁၃ ခုနှစ်၊ မတ်လ ၁ ရက်နေ့ နံနက်ပိုင်းမှစ၍ ခန့်ထားလိုက်သည်။ လစာနှုန်း (၁၀၀,၀၀၀-၂,၀၀၀-၁၁၀,၀၀၀) တွင် အမြင့်ဆုံးလစာငွေ ၁၁၀,၀၀၀/- ကို ခံစားခွင့်ပြုလိုက်သည်။

မြသိန်း
ဥက္ကဋ္ဌ
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး

ပြည်ထောင်စုသမ္မတမြန်မာနိုင်ငံတော်
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး

၁၃၇၄ ခုနှစ်၊ တပေါင်းလဆန်း ၉ ရက်
(၂၀၁၃ ခုနှစ်၊ မတ်လ ၂၀ ရက်)

အမှတ် ၁၉ ။ ။ နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး အဖွဲ့ဝင် ဦးသန်းကျော်က ယင်း၏ကိုယ်ရေးအရာရှိအဖြစ် ခန့်ထားရန် အဆိုပြုပေးပို့လာသည့် ပြည်ထောင်စုရွှေ့နေချုပ်ရုံးမှ ဒုတိယ ကွန်ပျူတာလုပ်ဆောင်ရေးမှူး၊ ဦးတင့်လွင် [၁၂/သယက (နိုင်) ၀၈၂၀၃၀] အား ကိုယ်ရေးအရာရှိ လစာနှုန်း (၁၀၀,၀၀၀-၂,၀၀၀-၁၁၀,၀၀၀) ရာထူး၌ ၂၀၁၃ ခုနှစ်၊ မတ်လ ၁ ရက်နေ့ နံနက်ပိုင်းမှစ၍ ခန့်ထားလိုက်သည်။ လစာနှုန်း (၁၀၀,၀၀၀-၂,၀၀၀-၁၁၀,၀၀၀) တွင် အမြင့်ဆုံးလစာငွေ ၁၁၀,၀၀၀/- ကို ခံစားခွင့်ပြုလိုက်သည်။

မြသိန်း
ဥက္ကဋ္ဌ
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး

ပြည်ထောင်စုသမ္မတမြန်မာနိုင်ငံတော်
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး

၁၃၇၄ ခုနှစ်၊ တပေါင်းလဆန်း ၉ ရက်
(၂၀၁၃ ခုနှစ်၊ မတ်လ ၂၀ ရက်)

အမှတ် ၂၀ ။ ။ နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး၊ အဖွဲ့ဝင် ဦးတင်မြင့်က ယင်း၏ ကိုယ်ရေးအရာရှိအဖြစ် ခန့်ထားရန် အဆိုပြုပေးပို့လာသည့် စစ်ကိုင်းတိုင်းဒေသကြီး၊ စစ်ကိုင်းခရိုင်ဥပဒေရုံးမှ ဌာနခွဲစာရေး၊ ဦးဇင်လင်းဦး [၅/စကန (နိုင်) ၁၄၈၁၈၄] အား ကိုယ်ရေးအရာရှိ လစာနှုန်း (၁၀၀,၀၀၀-၂,၀၀၀-၁၁၀,၀၀၀) ရာထူး၌ ၂၀၁၃ ခုနှစ်၊ မတ်လ ၁ ရက်နေ့ နံနက်ပိုင်းမှစ၍ ခန့်ထားလိုက်သည်။ လစာနှုန်း (၁၀၀,၀၀၀-၂,၀၀၀-၁၁၀,၀၀၀) တွင် အမြင့်ဆုံးလစာငွေ ၁၁၀,၀၀၀/- ကို ခံစားခွင့်ပြုလိုက်သည်။

မြသိန်း

ဥက္ကဋ္ဌ

နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး

ပြည်ထောင်စုသမ္မတမြန်မာနိုင်ငံတော်
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး

၁၃၇၄ ခုနှစ်၊ တပေါင်းလပြည့်ကျော် ၇ ရက်
(၂၀၁၃ ခုနှစ်၊ ဧပြီလ ၂ ရက်)

အမှတ် ၂၅ ။ ။ နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး၊ အဖွဲ့ဝင် ဦးမြင့်လွင်က ယင်း၏ ကိုယ်ရေးအရာရှိအဖြစ် ခန့်ထားရန် အဆိုပြုပေးပို့လာသည့် ဦးခင်မောင်အေး [၁၃/လရန (နိုင်) ၀၂၀၁၈၃] အား ကိုယ်ရေးအရာရှိ လစာနှုန်း (၁၂၀,၀၀၀-၂,၀၀၀-၁၃၀,၀၀၀) ရာထူး၌ ၂၀၁၃ ခုနှစ်၊ ဧပြီလ ၁ ရက်နေ့ နံနက်ပိုင်းမှစ၍ ခန့်ထားလိုက်သည်။ လစာနှုန်း (၁၂၀,၀၀၀-၂,၀၀၀-၁၃၀,၀၀၀) တွင် အမြင့်ဆုံးလစာငွေ ၁၃၀,၀၀၀/- ကို ခံစားခွင့်ပြုလိုက်သည်။

မြသိန်း

ဥက္ကဋ္ဌ

နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး

ပြည်ထောင်စုသမ္မတမြန်မာနိုင်ငံတော်
နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး

၁၃၇၄ ခုနှစ်၊ တပေါင်းလပြည့်ကျော် ၇ ရက်
(၂၀၁၃ ခုနှစ်၊ ဧပြီလ ၂ ရက်)

အမှတ် ၂၆ ။ ။ နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံးတွင် အကြီးတန်းစာရေး လစာနှုန်း (၇၃,၀၀၀-၁,၀၀၀-၇၈,၀၀၀) အဖြစ် တာဝန်ထမ်းဆောင်နေသော ဒေါ်မြတ်မြတ်စိုးအား ၂၀၁၃ ခုနှစ်၊ ဧပြီလ ၁ ရက်နေ့ နံနက်ပိုင်းမှစ၍ နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး၊ အဖွဲ့ဝင် ဒေါ်လှမျိုးနွယ်၏

ကိုယ်ရေးအရာရှိ လစာနှုန်း (၁၂၀,၀၀၀-၂,၀၀၀-၁၃၀,၀၀၀) အဖြစ် ခန့်ထားလိုက်သည်။ လစာနှုန်း (၁၂၀,၀၀၀-၂,၀၀၀-၁၃၀,၀၀၀) တွင် အမြင့်ဆုံးလစာငွေ ၁၃၀,၀၀၀/- ကို ခံစားခွင့်ပြုလိုက်သည်။

မြသိန်း

ဥက္ကဋ္ဌ

နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး

ပြည်ထောင်စုသမ္မတမြန်မာနိုင်ငံတော်
ပြည်ထောင်စုရွေးကောက်ပွဲကော်မရှင်
ကြေညာချက်အမှတ် (၆/၂၀၁၃)

နေပြည်တော်၊ ၁၃၇၄ ခုနှစ်၊ တပို့တွဲလပြည့်ကျော် ၁၄ ရက်
(၂၀၁၃ ခုနှစ်၊ မတ်လ ၁၁ ရက်)

တပ်မတော်သား ပြည်သူ့လွှတ်တော်ကိုယ်စားလှယ် လေးဦး အစားထိုးပြောင်းလဲခြင်း

၂၀၁၀ ပြည့်နှစ်၊ နိုဝင်ဘာလ ၇ ရက်နေ့တွင် ကျင်းပခဲ့သည့် ပထမအကြိမ် ပါတီစုံဒီမိုကရေစီ အထွေထွေရွေးကောက်ပွဲတွင် တပ်မတော်ကာကွယ်ရေးဦးစီးချုပ်က အမည်စာရင်းတင်သွင်းထားသော တပ်မတော်သား ပြည်သူ့လွှတ်တော်ကိုယ်စားလှယ်လေးဦးတို့ကို အမည်စာရင်းပြောင်းလဲလိုကြောင်း ပြည်သူ့လွှတ်တော် ရွေးကောက်ပွဲဥပဒေပုဒ်မ ၃၃ နှင့်အညီ အကြောင်းကြားချက်အရ ပြည်ထောင်စု ရွေးကောက်ပွဲကော်မရှင်က စိစစ်ပြီး ၂၀၁၁ ခုနှစ်၊ ဇန်နဝါရီလ ၂၀ ရက်စွဲပါ ကော်မရှင်၏ ကြေညာချက် အမှတ် (၁/၂၀၁၁) နှင့် ၂၀၁၂ ခုနှစ်၊ ဧပြီလ ၂၂ ရက်စွဲပါ ကော်မရှင်၏ ကြေညာချက်အမှတ် (၂၂/၂၀၁၂) တို့တွင် ဖော်ပြထားသည့် အောက်ပါ တပ်မတော်သား ပြည်သူ့လွှတ်တော်ကိုယ်စားလှယ်လေးဦးအား ယှဉ်တွဲဖော်ပြပါအတိုင်း အစားထိုးပြောင်းလဲလိုက်သည် -

- | | | |
|--|--------|----------------------------------|
| (၁) ရေ ၃၆၈၆
ဒုတိယဗိုလ်မှူးကြီးမိုးဟိန်း | (အစား) | ရေ ၃၇၇၉
ဗိုလ်မှူးစိုးနိုင် |
| (၂) ရေ ၃၅၄၆
ဗိုလ်မှူးအောင်ဇော်မိုး | (အစား) | ရေ ၃၆၈၁
ဗိုလ်မှူးမျိုးကိုကို |
| (၃) ရေ ၃၆၄၇
ဗိုလ်မှူးစိုးလင်းအေး | (အစား) | ရေ ၃၆၄၆
ဗိုလ်မှူးစိုးနိုင် |
| (၄) ရေ ၃၆၉၅
ဗိုလ်မှူးလှမိုး | (အစား) | ရေ ၃၇၉၇
ဗိုလ်မှူးတင့်လွင်စိုး |

အမိန့်အရ

တင်ထွန်း

အတွင်းရေးမှူး

ပြည်ထောင်စုရွေးကောက်ပွဲကော်မရှင်

ပြည်ထောင်စုသမ္မတမြန်မာနိုင်ငံတော်
ပြည်ထောင်စုရွေးကောက်ပွဲကော်မရှင်

ကြေညာချက်အမှတ် (၇/၂၀၁၃)

နေပြည်တော်၊ ၁၃၇၄ ခုနှစ်၊ တပို့တွဲလပြည့်ကျော် ၁၄ ရက်
(၂၀၁၃ ခုနှစ်၊ မတ်လ ၁၁ ရက်)

တပ်မတော်သား အမျိုးသားလွှတ်တော်ကိုယ်စားလှယ် အစားထိုးပြောင်းလဲခြင်း

၂၀၁၀ ပြည့်နှစ်၊ နိုဝင်ဘာလ ၇ ရက်နေ့တွင် ကျင်းပခဲ့သည့် ပထမအကြိမ် ပါတီစုံဒီမိုကရေစီ အထွေထွေရွေးကောက်ပွဲတွင် တပ်မတော်ကာကွယ်ရေးဦးစီးချုပ်က အမည်စာရင်းတင်သွင်းထားသော တပ်မတော်သား အမျိုးသားလွှတ်တော်ကိုယ်စားလှယ်တစ်ဦးကို အမည်စာရင်းပြောင်းလဲလိုကြောင်း အမျိုးသားလွှတ်တော်ရွေးကောက်ပွဲဥပဒေပုဒ်မ ၃၃ နှင့်အညီ အကြောင်းကြားချက်အရ ပြည်ထောင်စု ရွေးကောက်ပွဲကော်မရှင်က စိစစ်ပြီး ၂၀၁၂ ခုနှစ်၊ ဧပြီလ ၂၂ ရက်စွဲပါ ကော်မရှင်၏ ကြေညာချက် အမှတ် (၂၃/၂၀၁၂) တွင် ဖော်ပြထားသည့် အောက်ပါ တပ်မတော်သား အမျိုးသားလွှတ်တော် ကိုယ်စားလှယ်တစ်ဦးအား ယှဉ်တွဲဖော်ပြပါအတိုင်း အစားထိုးပြောင်းလဲလိုက်သည် -

ကြည်း ၁၉၄၉၉

(အစား)

ကြည်း ၂၇၀၀၂

ဒုတိယဗိုလ်မှူးကြီးထွန်းလင်းအောင်

ဒုတိယဗိုလ်မှူးကြီးသန့်ဇော်ဦး

အမိန့်အရ

တင်ထွန်း

အတွင်းရေးမှူး

ပြည်ထောင်စုရွေးကောက်ပွဲကော်မရှင်

ပြည်ထောင်စုသမ္မတမြန်မာနိုင်ငံတော်
ပြည်ထောင်စုရွေးကောက်ပွဲကော်မရှင်

ကြေညာချက်အမှတ် (၈/၂၀၁၃)

နေပြည်တော်၊ ၁၃၇၄ ခုနှစ်၊ တပေါင်းလဆန်း ၁ ရက်
(၂၀၁၃ ခုနှစ်၊ မတ်လ ၁၂ ရက်)

**ဒီမိုကရေစီနှင့်လူ့အခွင့်အရေးပါတီ (Democracy and Human Rights Party) အား
နိုင်ငံရေးပါတီအဖြစ် မှတ်ပုံတင်ခွင့်ပြုခြင်း**

ရန်ကုန်တိုင်းဒေသကြီး၊ မရမ်းကုန်းမြို့နယ်၊ (၈) ရပ်ကွက်၊ ကမ္ဘာအေးဘုရားလမ်း၊ အမှတ် (၅၄/ခ) တွင် ပါတီရုံးချုပ်ဖွင့်လှစ်ထားရှိသော **ဒီမိုကရေစီနှင့်လူ့အခွင့်အရေးပါတီ (Democracy and Human Rights Party)** အား ၂၀၁၃ ခုနှစ်၊ မတ်လ ၁၂ ရက်နေ့မှစ၍ နိုင်ငံရေးပါတီများ မှတ်ပုံတင်ခြင်းဥပဒေ ပုဒ်မ ၉ နှင့်အညီ မှတ်ပုံတင်ခွင့်ပြုလိုက်ကြောင်း ကြေညာအပ်ပါသည်။

**ဒီမိုကရေစီနှင့်လူ့အခွင့်အရေးပါတီ (Democracy and Human Rights Party) ၏ မှတ်ပုံတင်
အမှတ်မှာ (၆၃) ဖြစ်ပါသည်။**

အမိန့်အရ

တင်ထွန်း

အတွင်းရေးမှူး

ပြည်ထောင်စုရွေးကောက်ပွဲကော်မရှင်

ပြည်ထောင်စုသမ္မတမြန်မာနိုင်ငံတော်
ပြည်ထောင်စုရွေးကောက်ပွဲကော်မရှင်

ကြေညာချက်အမှတ် (၉/၂၀၁၃)

နေပြည်တော်၊ ၁၃၇၄ ခုနှစ်၊ တပေါင်းလဆန်း ၁ ရက်

(၂၀၁၃ ခုနှစ်၊ မတ်လ ၁၂ ရက်)

**တပ်မတော်သား တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော်ကိုယ်စားလှယ်
ခြောက်ဦး အစားထိုးပြောင်းလဲခြင်း**

၂၀၁၀ ပြည့်နှစ်၊ နိုဝင်ဘာလ ၇ ရက်နေ့တွင် ကျင်းပခဲ့သည့် ပထမအကြိမ် ပါတီစုံဒီမိုကရေစီ အထွေထွေရွေးကောက်ပွဲတွင် တပ်မတော်ကာကွယ်ရေးဦးစီးချုပ်က အမည်စာရင်းတင်သွင်းထားသော တပ်မတော်သား တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော်ကိုယ်စားလှယ် ခြောက်ဦးကို အမည်စာရင်းပြောင်းလဲလိုကြောင်း တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော်ရွေးကောက်ပွဲ ဥပဒေပုဒ်မ ၃၃ နှင့်အညီ အကြောင်းကြားချက်အရ ပြည်ထောင်စုရွေးကောက်ပွဲကော်မရှင်က စိစစ်ပြီး ၂၀၁၁ ခုနှစ်၊ ဇန်နဝါရီလ ၂၀ ရက်စွဲပါ ကော်မရှင်၏ ကြေညာချက်အမှတ် (၃/၂၀၁၁) တွင် ဖော်ပြထားသည့် အောက်ပါတပ်မတော်သား တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော်ကိုယ်စားလှယ် ခြောက်ဦးအား ယှဉ်တွဲဖော်ပြပါအတိုင်း အစားထိုးပြောင်းလဲလိုက်သည် -

ကရင်ပြည်နယ်လွှတ်တော်

(၁) ကြည်း ၂၈၂၆၀ (အစား) ကြည်း ၂၉၇၆၄
ဗိုလ်မှူးထွန်းထွန်းဦး ဗိုလ်မှူးကျော်ကျော်ဦး

ပဲခူးတိုင်းဒေသကြီးလွှတ်တော်

(၂) ကြည်း ၃၃၁၈၁ (အစား) ကြည်း ၃၃၅၃၁
ဗိုလ်မှူးအောင်ကျော်ကျော်စိုး ဗိုလ်မှူးနိုင်ဝင်းဌေး

မွန်ပြည်နယ်လွှတ်တော်

(၃) ရေ ၃၇၃၂ (အစား) ရေ ၃၇၀၀
ဗိုလ်မှူးသန်းလွင် ဗိုလ်မှူးသိန်းဇော်

ရခိုင်ပြည်နယ်လွှတ်တော်

(၄) ရေ ၃၅၇၅ (အစား) ရေ ၄၀၆၂
ဗိုလ်မှူးခွန်မျိုးမြရီရီန် ဗိုလ်မှူးကောင်းမြတ်စိုး

(၅) ရေ ၃၇၀၆ (အစား) ရေ ၃၉၀၀
ဗိုလ်မှူးကျော်သက်နိုင် ဗိုလ်မှူးစိုးပိုင်

ရန်ကုန်တိုင်းဒေသကြီးလွှတ်တော်

(၆) ရေ ၃၆၂၀ (အစား) ရေ ၃၆၄၁
ပိုလ်မျိုးကျော်ဝင်းလှိုင် ပိုလ်မျိုးအောင်ကျော်လွင်

အမိန့်အရ

တင်ထွန်း

အတွင်းရေးမှူး

ပြည်ထောင်စုရွေးကောက်ပွဲကော်မရှင်

ပြည်ထောင်စုသမ္မတမြန်မာနိုင်ငံတော်
ပြည်ထောင်စုရွေးကောက်ပွဲကော်မရှင်

အမိန့်ကြော်ငြာစာအမှတ် ၂၁/၂၀၁၃

နေပြည်တော်၊ ၁၃၇၄ ခုနှစ်၊ တပေါင်းလပြည့်ကျော် ၁၅ ရက်
(၂၀၁၃ ခုနှစ်၊ ဧပြီလ ၁၀ ရက်)

ညွှန်ကြားရေးမှူးရာထူး တိုးမြှင့်ခန့်ထားခြင်း

ပြည်ထောင်စုရွေးကောက်ပွဲကော်မရှင်ရုံးမှ အောက်ဖော်ပြပါ ဒုတိယညွှန်ကြားရေးမှူး လစာနှုန်း
(၁၆၀,၀၀၀-၂,၀၀၀-၁၇၀,၀၀၀) (၂) ဦးတို့အား ယင်းတို့၏အမည်နှင့် ယှဉ်တွဲဖော်ပြပါဌာနများတွင် လစ်လပ်
လျက်ရှိသော ညွှန်ကြားရေးမှူး လစာနှုန်း (၁၈၀,၀၀၀-၂,၀၀၀-၁၉၀,၀၀၀) ရာထူးနေရာများသို့ ၂၀၁၃
ခုနှစ်၊ ဧပြီလ ၁၀ ရက်နေ့ နံနက်ပိုင်းမှစ၍ တစ်နှစ် အစမ်းတိုးမြှင့်ခန့်ထားလိုက်သည် -

စဉ်	အမည်	လက်ရှိထမ်းဆောင်နေသည့်ဌာန	တိုးမြှင့်ခန့်ထားသည့်ဌာန
(၁)	ဦးဝင်းဦးခိုင်	စီမံဌာနခွဲ	စီမံ/ထောက်ပံ့နှင့်ဘဏ္ဍာရေးဌာန
(၂)	ဦးသိန်းဦး	သုတေသနနှင့်မှတ်တမ်းဌာနခွဲ	သုတေသနနှင့်မှတ်တမ်းဌာန

တင်အေး

ဥက္ကဋ္ဌ

ပြည်ထောင်စုရွေးကောက်ပွဲကော်မရှင်

ပြည်ထောင်စုသမ္မတမြန်မာနိုင်ငံတော်အစိုးရ

ပြန်ကြားရေးဝန်ကြီးဌာန

ဝန်ကြီးရုံး

၁၃၇၄ ခုနှစ်၊ တပေါင်းလပြည့်ကျော် ၁၀ ရက်
(၂၀၁၃ ခုနှစ်၊ ဧပြီလ ၅ ရက်)

အမှတ် ၈။ ။ ပြန်ကြားရေးဝန်ကြီးဌာန၏ ၂၀၁၂ ခုနှစ်၊ ဒီဇင်ဘာလ ၂၂ ရက်စွဲပါ အမိန့်ကြော်ငြာစာ
အမှတ် (၁၀၈) ဖြင့် မြန်မာ့အသံနှင့်ရုပ်မြင်သံကြား၌ အထူးအရာရှိအဖြစ် တွဲဖက်တာဝန်ထမ်းဆောင်
စေခဲ့သော ပုံနှိပ်ရေးနှင့်စာအုပ်ထုတ်ဝေရေးလုပ်ငန်းမှ ဒုတိယအထွေထွေမန်နေဂျာ (ပုံနှိပ်) လစာနှုန်း

(၁၈၀,၀၀၀- ၂,၀၀၀-၁၉၀,၀၀၀) ဦးကိုကိုနိုင်အား မြန်မာ့အသံနှင့်ရုပ်မြင်သံကြား၊ ညွှန်ကြားရေးမှူး (စီမံ) လစာနှုန်း (၁၈၀,၀၀၀- ၂,၀၀၀-၁၉၀,၀၀၀) ရာထူးတွင် ၂၀၁၃ ခုနှစ်၊ ဧပြီလ ၁ ရက်နေ့ နံနက်ပိုင်းမှစ၍ ပြောင်းရွှေ့ခန့်ထားလိုက်သည်။

အမှတ် ၉ ။ ။ ပြည်ထောင်စုသမ္မတမြန်မာနိုင်ငံတော်၊ ပြည်ထောင်စုအစိုးရအဖွဲ့ရုံး၏ ၂၀၁၃ ခုနှစ်၊ မတ်လ ၂၇ ရက်စွဲပါ စာအမှတ်၊ ၅၇၇/၂၅၂-ပြောင်းရွှေ့/အဖရ(၂၀၁၃) ကိုရည်ညွှန်းလျက် လျှပ်စစ် စွမ်းအားဝန်ကြီးဌာန၊ ရေအားလျှပ်စစ်အကောင်အထည်ဖော်ရေးဦးစီးဌာန၊ စက်မှုလျှပ်စစ်တပ်ဆင်ရေး ဌာနခွဲမှ ညွှန်ကြားရေးမှူး (စက်မှု) လစာနှုန်း (၁၈၀,၀၀၀- ၂,၀၀၀-၁၉၀,၀၀၀) ဦးဇော်ဇော်ထွန်းအား ပြန်ကြားရေးဝန်ကြီးဌာန၊ ပုံနှိပ်ရေးနှင့်စာအုပ်ထုတ်ဝေရေးလုပ်ငန်း၊ ဒုတိယအထွေထွေမန်နေဂျာ (ပုံနှိပ်) လစာနှုန်း (၁၈၀,၀၀၀- ၂,၀၀၀-၁၉၀,၀၀၀) ရာထူးတွင် ၂၀၁၃ ခုနှစ်၊ ဧပြီလ ၁ ရက်နေ့ နံနက်ပိုင်းမှစ၍ ခန့်ထားလိုက်သည်။

ဦးအောင်ကြည်၊
ပြည်ထောင်စုဝန်ကြီး၊
ပြည်ထောင်စုသမ္မတမြန်မာနိုင်ငံတော်အစိုးရ၊
ပြန်ကြားရေးဝန်ကြီးဌာန။

ပြည်ထောင်စုသမ္မတမြန်မာနိုင်ငံတော်
နိုင်ငံတော်သမ္မတရုံး
သမ္မတရုံးဝန်ကြီးဌာန (၁)
၁၃၇၄ ခုနှစ်၊ တပို့တွဲလပြည့်ကျော် ၄ ရက်
(၂၀၁၃ ခုနှစ်၊ မတ်လ ၁ ရက်)

အမှတ် ၁ ။ ။ ၂၀၁၃ ခုနှစ်၊ ဖေဖော်ဝါရီလ ၆ ရက်နေ့တွင် ကျင်းပပြုလုပ်သော သမ္မတရုံး ဝန်ကြီးဌာန (၁)၊ ရာထူးတိုးမြှင့်ရေးဘုတ်အဖွဲ့၏ (၁/၂၀၁၃) ကြိမ်မြောက် အစည်းအဝေးဆုံးဖြတ်ချက်အရ သမ္မတရုံးဝန်ကြီးဌာန (၁) မှ ဒုတိယညွှန်ကြားရေးမှူး လစာနှုန်း (၁၄၀,၀၀၀- ၂,၀၀၀-၁၅၀,၀၀၀) ဦးဝင်းရွှေအား ဤဝန်ကြီး ဌာနတွင် လစ်လပ်လျက်ရှိသည့် ဒုတိယညွှန်ကြားရေးမှူးချုပ် လစာနှုန်း (၁၈၀,၀၀၀- ၂,၀၀၀- ၁၉၀,၀၀၀) ရာထူးကို ကျောထောက်နောက်ခံပြု၍ ညွှန်ကြားရေးမှူး လစာနှုန်း (၁၆၀,၀၀၀- ၂,၀၀၀-၁၇၀,၀၀၀) ရာထူးသို့ ၂၀၁၃ ခုနှစ်၊ မတ်လ ၁ ရက်နေ့ နံနက်ပိုင်းမှစ၍ တိုးမြှင့်ခန့်ထားလိုက်သည်။

အမှတ် ၂ ။ ။ ၂၀၁၃ ခုနှစ်၊ ဖေဖော်ဝါရီလ ၆ ရက်နေ့တွင် ကျင်းပပြုလုပ်သော သမ္မတရုံး ဝန်ကြီးဌာန (၁)၊ ရာထူးတိုးမြှင့်ရေးဘုတ်အဖွဲ့၏ (၁/၂၀၁၃) ကြိမ်မြောက် အစည်းအဝေးဆုံးဖြတ်ချက်အရ သမ္မတရုံးဝန်ကြီးဌာန (၁) မှ ဒုတိယညွှန်ကြားရေးမှူး လစာနှုန်း (၁၄၀,၀၀၀- ၂,၀၀၀-၁၅၀,၀၀၀) ဦးမျိုးဝင်းအောင်အား ဤဝန်ကြီးဌာနတွင် လစ်လပ်လျက်ရှိသည့် ညွှန်ကြားရေးမှူး လစာနှုန်း (၁၆၀,၀၀၀- ၂,၀၀၀-၁၇၀,၀၀၀) ရာထူးသို့ ၂၀၁၃ ခုနှစ်၊ မတ်လ ၁ ရက်နေ့ နံနက်ပိုင်းမှစ၍ တိုးမြှင့်ခန့်ထားလိုက်သည်။

အမှတ် ၃ ။ ။ ၂၀၁၃ ခုနှစ်၊ ဖေဖော်ဝါရီလ ၆ ရက်နေ့တွင် ကျင်းပပြုလုပ်သော သမ္မတရုံး ဝန်ကြီးဌာန (၁)၊ ရာထူးတိုးမြှင့်ရေးဘုတ်အဖွဲ့၏ (၁/၂၀၁၃) ကြိမ်မြောက် အစည်းအဝေးဆုံးဖြတ်ချက်အရ သမ္မတရုံးဝန်ကြီးဌာန (၁) မှ လက်ထောက်ညွှန်ကြားရေးမှူး လစာနှုန်း (၁၂၀,၀၀၀- ၂,၀၀၀-၁၃၀,၀၀၀)

ဦးစိန်လှိုင်အား ဤဝန်ကြီးဌာနတွင် လစ်လပ်လျက်ရှိသည့် ဒုတိယညွှန်ကြားရေးမှူး လစာနှုန်း (၁၄၀,၀၀၀-၂,၀၀၀-၁၅၀,၀၀၀) ရာထူးသို့ ၂၀၁၃ ခုနှစ်၊ မတ်လ ၁ ရက်နေ့ နံနက်ပိုင်းမှစ၍ တိုးမြှင့်ခန့်ထားလိုက်သည်။

ဦးသိန်းညွန့်၊
ပြည်ထောင်စုဝန်ကြီး၊
ပြည်ထောင်စုသမ္မတမြန်မာနိုင်ငံတော်၊
သမ္မတရုံးဝန်ကြီးဌာန (၁)၊
နိုင်ငံတော်သမ္မတရုံး။

[ယခင်အပတ် ရခိုင်ပြည်နယ် စည်ပင်သာယာရေးဥပဒေမှအဆက်]

၆၉။ မည်သူမျှ မြို့စည်ပင်သာယာရေးနယ်နိမိတ်အတွင်း ကော်မတီ၏ ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ်ချက်များနှင့်ဖြစ်စေ၊ ထုတ်ပြန်ထားသည့် စည်းကမ်းများနှင့်ဖြစ်စေ ညီညွတ်မှုမရှိလျှင်-

- (က) လူသေအလောင်းကို သတ်မှတ်သည့် ကာလထက်ကျော်လွန်၍ မြေမြှုပ်ဘဲထားခြင်း၊ မီးသင်္ဂြိုဟ်ဘဲထားခြင်း မပြုရ၊
- (ခ) ကူးစက်တတ်သောရောဂါကြောင့် သေဆုံးသည့် လူသေအလောင်းကို ၁၂ နာရီထက်ကျော်လွန်၍ မြေမြှုပ်ဘဲထားခြင်း၊ မီးသင်္ဂြိုဟ်ဘဲထားခြင်းမပြုရ၊
- (ဂ) သုသာန်မြေအဖြစ် သတ်မှတ်ထားသည့်နေရာမှအပ အခြားနေရာတွင် လူသေအလောင်းကို မြေမြှုပ်ခြင်း၊ မီးသင်္ဂြိုဟ်ခြင်းမပြုရ။

၇၀။ မည်သူမျှ မြို့စည်ပင်သာယာရေးနယ်နိမိတ်အတွင်း ကော်မတီ၏ ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ်ချက်များနှင့်ဖြစ်စေ၊ ထုတ်ပြန်ထားသည့် စည်းကမ်းများနှင့်ဖြစ်စေ ညီညွတ်မှုမရှိလျှင်-

- (က) တည်းခိုခန်း၊ ဘော်ဒါဆောင်နှင့် အခန်းလိုက်ငှားရမ်းသည့်လုပ်ငန်း တည်ထောင်ဖွင့်လှစ်ခြင်း မပြုရ၊
- (ခ) စားသောက်ဆိုင်၊ လက်ဖက်ရည်ဆိုင်၊ အအေးဆိုင်၊ နွားနို့အရောင်းဆိုင် ဖွင့်လှစ်ရောင်းချခြင်းမပြုရ၊
- (ဂ) ပေါင်မုန့်၊ မုန့်ဖုတ်လုပ်ငန်း၊ ချိုချဉ်၊ ယိုမျိုးစုံနှင့် အခြားစားသောက်ကုန်ထုတ်လုပ်ငန်းများ တည်ထောင်လုပ်ကိုင်ခြင်း မပြုရ။

၇၁။ မည်သူမျှ မြို့စည်ပင်သာယာရေးနယ်နိမိတ်အတွင်း ကော်မတီ၏ ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ်ချက်များနှင့်ဖြစ်စေ၊ ထုတ်ပြန်ထားသည့် စည်းကမ်းများနှင့်ဖြစ်စေ ညီညွတ်မှုမရှိလျှင် ဥပစာတစ်ခုတွင် -

- (က) အန္တရာယ်ရှိစေနိုင်သော လုပ်ငန်းကို လုပ်ကိုင်ခြင်းမပြုရ၊
- (ခ) အန္တရာယ်ရှိစေနိုင်သော လုပ်ငန်းနှင့်သက်ဆိုင်သော ပစ္စည်းများကို ရောင်းချခြင်း၊ သိုလှောင်ခြင်း မပြုရ။

၇၂။ မည်သူမျှ မြို့စည်ပင်သာယာရေးနယ်နိမိတ်အတွင်း ကော်မတီ၏ ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ်ချက်များနှင့်ဖြစ်စေ၊ ထုတ်ပြန်ထားသည့် စည်းကမ်းများနှင့်ဖြစ်စေ ညီညွတ်မှုမရှိလျှင်-

- (က) တိရစ္ဆာန်များထားရှိခြင်း၊ မွေးမြူခြင်းမပြုရ၊
- (ခ) တိရစ္ဆာန်အသေကောင်များကို သတ်မှတ်ချက်များနှင့်အညီမဟုတ်ဘဲ အခြားနည်းလမ်းဖြင့် သုတ်သင် ရှင်းလင်းခြင်းမပြုရ။

၇၃။ မည်သူမျှ ကော်မတီ၏ ခွင့်ပြုချက်မရှိလျှင် သို့မဟုတ် ခွင့်ပြုချက်ပါ သတ်မှတ်ချက်များနှင့်ဖြစ်စေ၊ ထုတ်ပြန်ထားသည့် စည်းကမ်းများနှင့်ဖြစ်စေ ညီညွတ်မှုမရှိလျှင် -

- (က) ကိုယ်ပိုင်ဈေးကို တည်ထောင်ဖွင့်လှစ်ခြင်း၊ ဈေးကိုတစ်နေရာမှ အခြားတစ်နေရာသို့ ပြောင်းရွှေ့ခြင်း၊ ဈေးအဖြစ်မှ ရပ်စဲထားပြီးသောဈေးကို ပြန်လည်တည်ထောင်ဖွင့်လှစ်ခြင်း သို့မဟုတ် ဈေး၏ မူလဧရိယာအကျယ်အဝန်းကို တိုးချဲ့ခြင်းမပြုရ။
- (ခ) မမှန်ကန်သည့် အလေး၊ ချိန်ခွင်၊ အခြင်အတွယ်၊ အတိုင်းအတာတို့ဖြင့် ရောင်းချခြင်းမပြုရ။
- (ဂ) စည်ပင်သာယာရေးအဖွဲ့ပိုင်ဈေးများတွင် စည်းကမ်းဖောက်ဖျက်၍ ဈေးရောင်းချခြင်းမပြုရ။
- (ဃ) ကျွဲ၊ နွား ပွဲဈေးများ တည်ထောင်ဖွင့်လှစ်ခြင်း၊ ရောင်းချခြင်းမပြုရ။
- (င) ရေခဲနှင့် အချိုရည်စက်ရုံများ၊ အအေးခန်းစက်ရုံများ တည်ထောင်လုပ်ကိုင်ခြင်းမပြုရ။
- (စ) အပေါင်ဆိုင်လုပ်ငန်းကို တည်ထောင်ဖွင့်လှစ်ခြင်းမပြုရ။

၇၄။ မည်သူမျှ မြို့စည်ပင်သာယာရေးနယ်နိမိတ်အတွင်း -

- (က) ဤဥပဒေအရ သို့မဟုတ် ဤဥပဒေအရထုတ်ပြန်သည့် နည်းဥပဒေ၊ စည်းကမ်းများအရ တာဝန် ဝတ္တရားဆောင်ရွက်ရန် မြေ သို့မဟုတ် အဆောက်အအုံအတွင်းသို့ လုပ်ထုံးလုပ်နည်းနှင့်အညီ နေ့အချိန်ဝင်ရောက်မည့် ကော်မတီကိုဖြစ်စေ၊ ကော်မတီဝင်ကိုဖြစ်စေ၊ နည်းလမ်းတကျ အခွင့် အာဏာ လွှဲအပ်ခြင်းခံရသော စည်ပင်သာယာရေးအဖွဲ့ဝန်ထမ်းကိုဖြစ်စေ တားမြစ်ခြင်းမပြုရ။
- (ခ) စည်ပင်သာယာရေးလုပ်ငန်းများကိုဆောင်ရွက်ရန် ကော်မတီနှင့်စာချုပ်ချုပ်ဆိုထားသည့် ကန်ထရိုက်တာအား စာချုပ်ပါ လုပ်ငန်းတစ်ရပ်ရပ် သို့မဟုတ် ထိုလုပ်ငန်းနှင့်ဆက်နွှယ်နေသည့် လုပ်ငန်းတစ်ရပ်ရပ်ကို ဆောင်ရွက်ခြင်းမပြုနိုင်စေရန် ဥပဒေနှင့်အညီမဟုတ်ဘဲ ပိတ်ပင်ခြင်း၊ တားဆီးနှောင့်ယှက်ခြင်းမပြုရ။

အခန်း (၁၈)

စီမံခန့်ခွဲရေးဆိုင်ရာပြစ်ဒဏ် ချမှတ်ခြင်း

၇၅။ ကော်မတီသည် ပုဒ်မ ၈၁ တွင် ဖော်ပြထားသော ဇယားပါပြဋ္ဌာန်းချက်တစ်ရပ်ရပ်ကိုလည်းကောင်း၊ သက်ဆိုင်ရာနည်းဥပဒေများ၊ စည်းကမ်းများကိုလည်းကောင်း လိုက်နာရန်ပျက်ကွက်သူ သို့မဟုတ် ဖောက်ဖျက် ကျူးလွန်သူအား စီမံခန့်ခွဲရေးဆိုင်ရာ ပြစ်ဒဏ်ချမှတ်နိုင်သည်။

၇၆။ ကော်မတီသည် ပုဒ်မ ၈၁ တွင် မည်သို့ပင် ပြဋ္ဌာန်းထားစေကာမူ ပထမအကြိမ်ကျူးလွန်သူအား စီမံခန့်ခွဲရေးဆိုင်ရာဒဏ်ကြေးငွေ အနည်းဆုံး ကျပ် ၃၀၀၀ မှ အများဆုံး ကျပ် ၃၀၀၀၀ အထိ ချမှတ် နိုင်သည်။

၇၇။ စီမံခန့်ခွဲရေးဆိုင်ရာပြစ်ဒဏ်များ ချမှတ်သည့် ပြစ်မှုအတွက် သတ်မှတ်ထားသည့် ဒဏ်ကြေးငွေ ပေးဆောင်ပြီးပါက တရားရုံးတွင် ထပ်မံတရားစွဲဆိုခြင်းမပြုရ။

၇၈။ စီမံခန့်ခွဲရေးဆိုင်ရာပြစ်ဒဏ်အဖြစ် ချမှတ်သည့် ဒဏ်ကြေးငွေဆောင်ရန် ပျက်ကွက်ပါက ထိုဒဏ်ကြေးကို အခွန်မပြေကျန်ငွေဖြစ်ဘိသကဲ့သို့ ကောက်ခံရမည်။

၇၉။ ဝန်ကြီးဌာနသည် စီမံခန့်ခွဲရေးဆိုင်ရာပြစ်ဒဏ် ချမှတ်ရမည့်နည်းလမ်းများကို သတ်မှတ် နိုင်သည်။

အခန်း (၁၉) ပြစ်မှုနှင့်ပြစ်ဒဏ်များ

၈၀။ မည်သူမဆို အောက်တွင်ဖော်ပြထားသော ပုဒ်မ၊ ပုဒ်မခွဲပါပြဋ္ဌာန်းချက်တစ်ရပ်ရပ်ကိုလည်းကောင်း၊ သက်ဆိုင်ရာနည်းဥပဒေများ၊ စည်းကမ်းများကိုလည်းကောင်း လိုက်နာရန်ပျက်ကွက်ကြောင်း သို့မဟုတ် ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူသည် ငွေဒဏ်အနည်းဆုံး ကျပ် ၅၀၀၀ မှ အများဆုံးကျပ် ၅၀၀၀၀ အထိ ချမှတ်ခြင်းခံရမည် -

ပုဒ်မ၊ ပုဒ်မခွဲ	ပြဋ္ဌာန်းချက်အကျဉ်း
(၁)	(၂)
၂၃ (င)	အဆောက်အအုံ၊ ဝင်းခြံတို့ကို ဆေး သို့မဟုတ် ထုံးသုတ်စေခြင်း၊
၂၃ (စ)	ဝင်းခြံမခတ်သည့်မြေကို ဝင်းခြံခတ်စေခြင်း၊ မပြုပြင်သည့်ဝင်းခြံမြေကို ပြုပြင်စေခြင်း၊
၂၃ (ဆ)	သစ်ပင်၊ ချုံပင်များကို ရှင်းလင်းစေခြင်း၊ ချိုင့်ဝှမ်းကို မြေဖို့စေခြင်း၊
၂၅ (က)	အန္တရာယ်ရှိသော ရေတွင်း၊ ရေကန်၊ ရေအိုင်များကို ကာရံစေခြင်း၊ ပြုပြင်စေခြင်း၊
၂၅ (ခ)	ရေတွင်း၊ ရေကန်၊ ရေလှောင်ကန်၊ ရေစည်၊ ရေအိုင်တို့ကို ဆေးကြောပြုပြင်စေခြင်း၊ ရေဖြည့်ဖုံးအုပ်စေခြင်း၊
၂၅ (ဆ)	မိလ္လာပိုက်၊ ရေပိုက်ကို အခြားသူတစ်ဦးပိုင်ဆိုင်သည့်မြေကိုဖြတ်၍ ဆောင်ရွက်ရလျှင် မြေပိုင်ရှင်က ဆောင်ရွက်ခွင့်ပြုစေခြင်း၊
၂၆ (က)	အမှိုက်များစွန့်ပစ်ရန် အမှိုက်ပုံးများထားရှိစေခြင်း၊
၂၆ (ဃ)	ပျော်ပွဲရွှင်ပွဲအတွက်အသုံးပြုမည့် အဆောက်အအုံကို သတ်မှတ်စည်းကမ်းနှင့်အညီ ဆောင်ရွက်စေခြင်း၊
၃၀	အနွေးယာဉ်လိုင်စင်မရှိဘဲ အနွေးယာဉ် တည်ထောင်လုပ်ကိုင်ခြင်း၊
၃၁	အနွေးယာဉ်မောင်းလိုင်စင်မရှိဘဲ အနွေးယာဉ်မောင်းနှင်ခြင်း၊
၃၂	အနွေးယာဉ်ပိုင်ရှင်နှင့် မောင်းသူတို့အား သတ်မှတ်ထားသည့် စည်းကမ်းများကို လိုက်နာစေခြင်း၊
၆၆ (ခ)	လမ်း၊ လူသွားစင်္ကြံ၊ ရေမြောင်း၊ ရေပိုက်၊ မိလ္လာပိုက်ပေါ်တွင်ပိတ်ဆို့၍ ပစ္စည်းများဖြန့်ထားခြင်း၊ ဆွဲထားခြင်းမပြုရန်တားမြစ်ခြင်း၊
၆၇ (က)	လမ်းပေါ်တွင်ကစားခြင်းမပြုရန် တားမြစ်ခြင်း၊
၆၇ (ခ)	လမ်းနှင့်လမ်းဘေးရှိ ရေစီးရေလာမြောင်းပေါ်တွင်ပိတ်ဆို့၍ ပစ္စည်းများခင်းကျင်းခြင်း၊ ဈေးရောင်းချခြင်းမပြုရန် တားမြစ်ခြင်း၊
၆၇ (ဂ)	အမှိုက်၊ မိလ္လာအညစ်အကြေးတို့ကို လမ်း၊ လမ်းမြေနှင့် လူသွားစင်္ကြံ သို့မဟုတ် မြစ်ချောင်းနှင့် စွန့်ပစ်ရန်သတ်မှတ်ထားသော နေရာတွင် စွန့်ပစ်ခြင်းမပြုရန် တားမြစ်ခြင်း၊
၆၈ (ခ)	စည်ပင်သာယာရေးအဖွဲ့ပိုင် အများပြည်သူနှင့်သက်ဆိုင်သော ရေပေးရေးလုပ်ငန်းမှ ရေကို စည်းကမ်းများနှင့် ညီညွတ်မှုမရှိဘဲ ရယူသုံးစွဲခြင်းမပြုရန် တားမြစ်ခြင်း၊
၇၂ (က)	တိရစ္ဆာန်များထားရှိခြင်း၊ မွေးမြူခြင်းမပြုရန် တားမြစ်ခြင်း၊
၇၃ (ခ)	မမှန်ကန်သည့် အလေး၊ ချိန်ခွင်၊ အခြင်အတွယ်၊ အတိုင်းအတာတို့ဖြင့် ရောင်းချခြင်း မပြုရန် တားမြစ်ခြင်း၊
၇၃ (ဂ)	စည်ပင်သာယာရေးအဖွဲ့ပိုင်ဈေးများတွင် စည်းကမ်းဖောက်ဖျက်၍ ဈေးရောင်းခြင်းမပြုရန် တားမြစ်ခြင်း၊

ရှင်းလင်းချက် ။ ။ အထက်ဖော်ပြပါဇယားစာတိုင် (၂) “ ပြဋ္ဌာန်းချက်အကျဉ်း ” ခေါင်းစဉ်အောက်ရှိ ဖော်ပြချက်များသည် သက်ဆိုင်ရာ ပုဒ်မ၊ ပုဒ်မခွဲများပါ ပြစ်မှုများအတွက် အဓိပ္ပာယ် ဖွင့်ဆိုချက်များမဟုတ်ဘဲ သက်ဆိုင်ရာပုဒ်မ၊ ပုဒ်မခွဲပါ အကြောင်းခြင်းရာများကို ရည်ညွှန်း ဖော်ပြချက်များသာဖြစ်သည်။

၈၁။ မည်သူမဆို အောက်တွင်ဖော်ပြထားသော ပုဒ်မ၊ ပုဒ်မခွဲပါ ပြဋ္ဌာန်းချက်တစ်ရပ်ရပ်ကိုလည်းကောင်း၊ သက်ဆိုင်ရာနည်းဥပဒေများ၊ စည်းကမ်းများကိုလည်းကောင်း လိုက်နာရန်ပျက်ကွက်ကြောင်း သို့မဟုတ် ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူသည် ငွေဒဏ်အနည်းဆုံး ကျပ် ၃၀၀၀၀ မှ အများဆုံးကျပ် ၃၀၀၀၀၀ အထိ ချမှတ်ခြင်းခံရမည် -

ပုဒ်မ၊ ပုဒ်မခွဲ	ပြဋ္ဌာန်းချက်အကျဉ်း
(၁)	(၂)
၁၅ (က)	အဖွဲ့ပိုင်မြေကိုမကျူးကျော်ရန်တားမြစ်ခြင်း၊
၁၅ (ခ)	လမ်းနယ်နိမိတ်အတွင်း ပုဂ္ဂလိကအဖွဲ့အစည်း၊ ဌာနဆိုင်ရာများ မကျူးကျော်ရန် တားမြစ်ခြင်း၊
၁၅ (ဂ)	သီးပင်၊ စားပင်၊ အရိပ်ရပင်များ စိုက်ပျိုးထားသော သစ်ပင်၊ ပန်းပင်များကို ခုတ်လှဲခြင်း၊ မြေယာရှုခင်းအလှကို ဖျက်ဆီးခြင်းမပြုရန် တားမြစ်ခြင်း၊
၂၅ (ဂ)	စက်ရုံ၊ အလုပ်ရုံ၊ အဆောက်အအုံနှင့် မြေပေါ်မှစီးဆင်းသည့် ရေကြောင့် အများပြည်သူ လမ်းနှင့် ပစ္စည်းများ ပျက်စီးခြင်းမရှိစေရန် ရေတံလျှောက်၊ ရေဆင်းပိုက်၊ ရေမြောင်းတို့ကို ပြုလုပ်စေခြင်း၊ ပြုပြင်စေခြင်း၊
၂၅ (ဃ)	စက်ရုံ၊ အလုပ်ရုံ၊ အဆောက်အအုံတို့မှ ရေကောင်းစွာထုတ်ပစ်ရန် မြေကိုပြုပြင်စေခြင်း၊
၂၅ (င)	စက်ရုံ၊ အလုပ်ရုံတွင် ရေဆွဲအိမ်သာ၊ ရေလောင်းအိမ်သာ၊ မိလ္လာပိုက်၊ မိလ္လာကန်တို့ကို စီမံထားရှိစေခြင်း၊
၂၅ (စ)	ရေဆွဲအိမ်သာ၊ ရေလောင်းအိမ်သာ၊ မိလ္လာပိုက်၊ မိလ္လာကန်တို့ကို ပိတ်စေခြင်း၊ ဖျက်သိမ်းစေခြင်း၊ ပြုပြင်စေခြင်း၊
၂၅ (ဇ)	မိလ္လာပိုက်၊ မိလ္လာကန်ကို အခြားသူတစ်ဦး၏မြေကိုဖြတ်၍ ဆောင်ရွက်ရခြင်းကြောင့် နစ်နာမှု လျော်ကြေးငွေပေးစေခြင်း၊
၂၆ (ခ)	ကျန်းမာရေးနှင့်မညီညွတ်သော ရေပေးရေးလုပ်ငန်းကို ပိတ်ထားစေခြင်း၊
၂၆ (ဂ)	တည်းခိုခန်း သို့မဟုတ် ဘော်ဒါဆောင် သို့မဟုတ် အခန်းလိုက်ဌာနသော အဆောက်အအုံကို သတ်မှတ်စည်းကမ်းများနှင့်အညီ ဆောင်ရွက်စေခြင်း၊
၂၈ (က)	အသုံးပြုရန်မသင့်သည့်သုသာန်မြေကို ပိတ်ထားစေခြင်း၊
၂၈ (ဂ)	ပိတ်သိမ်းပြီးသုသာန်ဟောင်းမြေကို အခြားနည်းဖြင့် ခွင့်ပြုချက်ရပြီးမှ သုံးစွဲစေခြင်း၊
၄၇ (ခ)	မြင်း၊ သိုး၊ ဆိတ်၊ ဝက်တို့ကို ခွင့်ပြုချက်မရှိဘဲ သတ်ဖြတ်ခြင်း၊ အသားရောင်းချခြင်း မပြုရန် တားမြစ်ခြင်း၊
၆၇ (ဃ)	ကိုယ်ပိုင်လမ်း ဖောက်လုပ်ခြင်းမပြုရန် တားမြစ်ခြင်း၊
၆၈ (ဂ)	ကိုယ်ပိုင်စီးပွားဖြစ် ရေပေးရေးလုပ်ငန်း တည်ထောင်ဖွင့်လှစ်ခြင်းမပြုရန် တားမြစ်ခြင်း၊
၆၈ (ဃ)	အများပြည်သူအတွက် စခန်းချရန်နေရာကိုဖြစ်စေ၊ ရေချိုးဆိပ်ကိုဖြစ်စေ တည်ထောင် ဖွင့်လှစ်ခြင်းမပြုရန် တားမြစ်ခြင်း၊
၆၉ (က)	လူသေအလောင်းကို သတ်မှတ်သည့်ကာလထက်ကျော်လွန်၍မထားရန် တားမြစ်ခြင်း၊
၆၉ (ခ)	ကူးစက်တက်သောရောဂါကြောင့် သေဆုံးသည့် လူသေအလောင်းကို ၁၂ နာရီထက်ကျော်လွန်၍ မထားရန်တားမြစ်ခြင်း၊

ပုဒ်မ၊ ပုဒ်မခွဲ	ပြဋ္ဌာန်းချက်အကျဉ်း
(၁)	(၂)
၆၉ (ဂ)	သုသာန်မြေအဖြစ် သတ်မှတ်ထားသည့်နေရာမှအပ အခြားနေရာတွင် လူသေအလောင်းကို မြေမြှုပ်ခြင်း၊ မီးသင်္ဂြိုဟ်ခြင်းမပြုရန် တားမြစ်ခြင်း။
၇၀ (က)	တည်းခိုခန်း သို့မဟုတ် ဘော်ဒါဆောင် သို့မဟုတ် အခန်းလိုက်ငှားသောလုပ်ငန်း တည်ထောင် ဖွင့်လှစ်ခြင်းမပြုရန် တားမြစ်ခြင်း။
၇၀ (ခ)	စားသောက်ဆိုင်ဖွင့်လှစ်ရောင်းချခြင်းမပြုရန်တားမြစ်ခြင်း။
၇၀ (ဂ)	ပေါင်မုန့်၊ မုန့်ဖုတ်လုပ်ငန်း၊ ချိုချဉ်၊ ယိုမျိုးစုံနှင့် အခြားစားသောက်ကုန်ထုတ်လုပ်ငန်း လုပ်ကိုင်ခြင်း မပြုရန် တားမြစ်ခြင်း။
၇၃ (က)	ကိုယ်ပိုင်ဈေးဖွင့်လှစ်ခြင်း၊ ဈေးနေရာပြောင်းရွှေ့ခြင်း၊ ပြန်လည်ဖွင့်လှစ်ခြင်း၊ ဈေးဧရိယာ တိုးချဲ့ခြင်းမပြုရန် တားမြစ်ခြင်း။
၇၃ (ဃ)	ကျွဲ၊ နွား ပွဲဈေးများ တည်ထောင်ဖွင့်လှစ်ခြင်း၊ ရောင်းချခြင်းမပြုရန် တားမြစ်ခြင်း။
၇၃ (င)	ရေခဲနှင့် အချိုရည်စက်ရုံများ၊ အအေးခန်းစက်ရုံများ ဖွင့်လှစ်တည်ထောင်ခြင်းမပြုရန် တားမြစ်ခြင်း။
၇၃ (စ)	အပေါင်ဆိုင်လုပ်ငန်းကို တည်ထောင်ဖွင့်လှစ်ခြင်းမပြုရန်တားမြစ်ခြင်း။

ရှင်းလင်းချက် ။ ။ အထက်ဖော်ပြပါဇယားစာတိုင် (၂) “ ပြဋ္ဌာန်းချက်အကျဉ်း ” ခေါင်းစဉ်အောက်ရှိ ဖော်ပြချက်များသည် သက်ဆိုင်ရာပုဒ်မ၊ ပုဒ်မခွဲများပါ ပြစ်မှုများအတွက် အဓိပ္ပာယ် ဖွင့်ဆိုချက်များမဟုတ်ဘဲ သက်ဆိုင်ရာပုဒ်မ၊ ပုဒ်မခွဲပါအကြောင်းခြင်းရာများကို ရည်ညွှန်း ဖော်ပြချက်များသာဖြစ်သည်။

၈၂။ မည်သူမဆို အောက်တွင်ဖော်ပြထားသော ပုဒ်မ၊ ပုဒ်မခွဲပါ ပြဋ္ဌာန်းချက်တစ်ရပ်ရပ်ကိုလည်းကောင်း၊ သက်ဆိုင်ရာ နည်းဥပဒေများ၊ စည်းကမ်းများကိုလည်းကောင်း လိုက်နာရန်ပျက်ကွက်ကြောင်း သို့မဟုတ် ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူသည် ငွေဒဏ်အနည်းဆုံး ကျပ် ၅၀၀၀၀ မှ အများဆုံးကျပ် ၅၀၀၀၀၀ အထိဖြစ်စေ၊ ထောင်ဒဏ်တစ်နှစ်အထိဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ခြင်း ခံရမည် -

ပုဒ်မ၊ ပုဒ်မခွဲ	ပြဋ္ဌာန်းချက်အကျဉ်း
(၁)	(၂)
၂၃ (က)	စည်းကမ်းနှင့်ညီညွတ် မရှိဘဲ အဆောက်အအုံဆောက်လုပ်သည်ကို ရပ်ဆိုင်းစေခြင်း၊ ပြန်လည် ပြုပြင်စေခြင်း၊ ဖြိုဖျက်စေခြင်း။
၂၃ (ခ)	လမ်း၊ ရေမြောင်း၊ ရေပိုက်၊ မိလ္လာပိုက်ပေါ်တွင် အဆောက်အအုံ ကျူးကျော်ဆောက်လုပ်ခြင်းကို ဖယ်ရှားခြင်း။
၂၃ (ဃ)	အန္တရာယ်ရှိသည့် အဆောက်အအုံကို ပြုပြင်စေခြင်း၊ ဖြိုဖျက်စေခြင်း၊ နေထိုင်သူများကို ဖယ်ရှားစေခြင်း။
၂၆ (င)	အန္တရာယ်ရှိစေနိုင်သော လုပ်ငန်းလုပ်ကိုင်ရာတွင် အန္တရာယ်ရှိလာလျှင် လုပ်ငန်းနေရာကို အသုံးမပြုစေခြင်း၊ ပြင်ဆင်စီမံဆောင်ရွက်စေခြင်း။
၂၈ (ခ)	အသုံးပြုရန် မသင့်လျော်သည့် သုသာန်မြေကို ဖျက်သိမ်းစေခြင်း။

ပုဒ်မ၊ ပုဒ်မခွဲ	ပြဋ္ဌာန်းချက်အကျဉ်း
(၁)	(၂)
၆၆ (က)	လမ်း၊ ရေမြောင်း၊ ရေပိုက်၊ မိလ္လာပိုက်ပေါ်တွင် အဆောက်အအုံ ကျူးကျော်ဆောက်လုပ်ခြင်း၊ မပြုရန် တားမြစ်ခြင်း၊
၆၇ (င)	ဝင်ထွက်နိုင်သောလမ်းမရှိသည့်မြေပေါ်တွင် အဆောက်အအုံများဆောက်လုပ်ခြင်း မပြုရန် တားမြစ်ခြင်း၊
၆၈ (က)	အဆောက်အအုံဆောက်လုပ်ခြင်း၊ ပြင်ဆင်တိုးချဲ့ခြင်းမပြုရန်တားမြစ်ခြင်း၊
၇၁ (က)	အန္တရာယ်ရှိစေနိုင်သောလုပ်ငန်းကို လုပ်ကိုင်ခြင်းမပြုရန်တားမြစ်ခြင်း၊
၇၁ (ခ)	အန္တရာယ်ရှိစေနိုင်သောလုပ်ငန်းနှင့် သက်ဆိုင်သောပစ္စည်းများကို ရောင်းချခြင်း၊ သိုလှောင်ခြင်း မပြုရန်တားမြစ်ခြင်း၊
၇၂ (ခ)	တိရစ္ဆာန်အသေကောင်များကို သတ်မှတ်ချက်များနှင့်အညီ သုတ်သင်ရှင်းလင်း စေခြင်း၊

ရှင်းလင်းချက် ။ ။ အထက်ဖော်ပြပါဇယားစာတိုင် (၂) “ ပြဋ္ဌာန်းချက်အကျဉ်း ” ခေါင်းစဉ်အောက်ရှိ ဖော်ပြချက်များသည် သက်ဆိုင်ရာပုဒ်မ၊ ပုဒ်မခွဲများပါ ပြစ်မှုများအတွက် အဓိပ္ပာယ် ဖွင့်ဆိုချက်များမဟုတ်ဘဲ သက်ဆိုင်ရာပုဒ်မ၊ ပုဒ်မခွဲပါ အကြောင်းခြင်းရာများကို ရည်ညွှန်း ဖော်ပြချက်များသာဖြစ်သည်။

၈၃။ မည်သူမဆို ပုဒ်မ ၃၆၊ ပုဒ်မ ၃၇ နှင့် ပုဒ်မ ၃၈ ပါပြဋ္ဌာန်းချက်တစ်ရပ်ရပ်ကိုလည်းကောင်း၊ သက်ဆိုင်ရာ နည်းဥပဒေများ၊ စည်းကမ်းများကိုလည်းကောင်း လိုက်နာရန်ပျက်ကွက်ကြောင်း သို့မဟုတ် ဖောက်ဖျက် ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူသည် ငွေဒဏ်အနည်းဆုံး ကျပ် ၃၀၀၀၀ မှ အများဆုံး ကျပ် ၃၀၀၀၀၀ အထိ ချမှတ်ခြင်းခံရမည်။

၈၄။ မည်သူမဆို ပုဒ်မ ၈၀ တွင်ဖော်ပြထားသော ဇယားပါပြဋ္ဌာန်းချက်တစ်ရပ်ရပ်ကိုလည်းကောင်း၊ သက်ဆိုင်ရာနည်းဥပဒေများ၊ စည်းကမ်းများကိုလည်းကောင်း၊ လိုက်နာရန်ပျက်ကွက်ကြောင်း သို့မဟုတ် ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရပြီးနောက်တွင် ဆက်လက်၍ လိုက်နာရန် ပျက်ကွက်လျှင် သို့မဟုတ် ဖောက်ဖျက်ကျူးလွန်လျှင် ထိုသူသည် ဆက်လက်၍ လိုက်နာရန်ပျက်ကွက်ခြင်း သို့မဟုတ် ဖောက်ဖျက်ကျူးလွန်ခြင်းပြုသည့် နေ့အသီးသီးအတွက် တစ်နေ့လျှင် ငွေဒဏ်ကျပ် ၅၀၀၀ ချမှတ်ခြင်းခံရမည်။

၈၅။ မည်သူမဆို ပုဒ်မ ၈၁ တွင်ဖော်ပြထားသော ဇယားပါပြဋ္ဌာန်းချက်တစ်ရပ်ရပ်ကိုလည်းကောင်း၊ သက်ဆိုင်ရာနည်းဥပဒေများ၊ စည်းကမ်းများကိုလည်းကောင်း၊ လိုက်နာရန်ပျက်ကွက်ကြောင်း သို့မဟုတ် ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရပြီးနောက်တွင် ဆက်လက်၍ လိုက်နာရန် ပျက်ကွက်လျှင် သို့မဟုတ် ဖောက်ဖျက်ကျူးလွန်လျှင် ထိုသူသည် ဆက်လက်၍ လိုက်နာရန်ပျက်ကွက်ခြင်း သို့မဟုတ် ဖောက်ဖျက်ကျူးလွန်ခြင်းပြုသည့်နေ့ အသီးသီးအတွက်တစ်နေ့လျှင် ငွေဒဏ်ကျပ် ၂၀၀၀၀ ချမှတ်ခြင်းခံရမည်။

၈၆။ မည်သူမဆို ပုဒ်မ ၈၂ တွင်ဖော်ပြထားသော ဇယားပါပြဋ္ဌာန်းချက်တစ်ရပ်ရပ်ကိုလည်းကောင်း၊ သက်ဆိုင်ရာနည်းဥပဒေများ၊ စည်းကမ်းများကိုလည်းကောင်း၊ လိုက်နာရန်ပျက်ကွက်ကြောင်း သို့မဟုတ် ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရပြီးနောက်တွင် ဆက်လက်၍ လိုက်နာရန် ပျက်ကွက်လျှင် သို့မဟုတ် ဖောက်ဖျက်ကျူးလွန်လျှင် ထိုသူသည် ဆက်လက်၍ လိုက်နာရန် ပျက်ကွက်ခြင်း

သို့မဟုတ် ဖောက်ဖျက်ကျူးလွန်ခြင်းပြုသည့်နေ့ အသီးသီးအတွက်တစ်နေ့လျှင် ငွေဒဏ်ကျပ် ၃၀၀၀၀ ချမှတ်ခြင်းခံရမည်။

၈၇။ မည်သူမဆို ပုဒ်မ ၇၄ ပါပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူသည် ငွေဒဏ်အနည်းဆုံးကျပ် ၅၀၀၀၀ မှ အများဆုံး ကျပ် ၅၀၀၀၀၀ အထိ ချမှတ်ခြင်းခံရမည်။

၈၈။ မည်သူမဆို ခွင့်ပြုချက်မရှိဘဲ ကျွဲ၊ နွားကိုသတ်ဖြတ်ကြောင်း သို့မဟုတ် ကျွဲ၊ နွား၏အသား သို့မဟုတ် သားရေကိုလက်ဝယ်ထားရှိကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ထောင်ဒဏ် တစ်နှစ်အထိဖြစ်စေ၊ ငွေဒဏ် အနည်းဆုံး ကျပ် ၅၀၀၀၀ မှ အများဆုံးကျပ် ၅၀၀၀၀၀ အထိဖြစ်စေ၊ ဒဏ်နှစ်ရပ်လုံးဖြစ်စေ ချမှတ်နိုင်သည်။

၈၉။ ဤဥပဒေအရ စွဲဆိုသောအမှုများကို သက်ဆိုင်ရာကော်မတီ သို့မဟုတ် အမှုဆောင်အရာရှိ သို့မဟုတ် ကော်မတီမှ တာဝန်ပေးအပ်သူက တရားစွဲဆိုရမည်။

၉၀။ ကော်မတီသည် ဤဥပဒေအရ မိမိတာဝန်နှင့်လုပ်ပိုင်ခွင့်များကို ဆောင်ရွက်ရာတွင် လိုအပ်ပါက သက်ဆိုင်ရာ မြန်မာနိုင်ငံရဲတပ်ဖွဲ့၏အကူအညီ တောင်းခံရယူနိုင်သည်။

အခန်း (၂၀)

ကော်မတီဝင်အဖြစ်မှရပ်စဲခြင်း

၉၁။ စည်ပင်သာယာရေးအဖွဲ့လုပ်ငန်းများကို ဆောင်ရွက်ရန် ရွေးချယ်ဖွဲ့စည်းထားသော ကော်မတီဝင် များသည် အောက်ပါကိစ္စတစ်ရပ်ရပ်ပေါ်ပေါက်ပါက ကော်မတီဝင်အဖြစ်မှ ရပ်စဲခြင်းခံရမည် -

- (က) ဥပဒေအရပေးအပ်သော တာဝန်များကို ကျေပွန်စွာမထမ်းဆောင်ခြင်း၊
- (ခ) ပေးအပ်သော တာဝန်နှင့်လုပ်ပိုင်ခွင့်များကို အလွဲသုံးစားပြု၍ ကိုယ်ကျိုးရှာမှု၊ လာဘ်ပေး လာဘ်ယူမှုနှင့် ခြိမ်းခြောက်မှု၊ မလျော်ကြေးငွေသုံးမှု ပြုလုပ်ခြင်း၊
- (ဂ) အကျင့်သိက္ခာပျက်ပြားခြင်း၊
- (ဃ) ကော်မတီအစည်းအဝေးသို့ သုံးကြိမ်ဆက်တိုက် ခွင့်မဲ့ပျက်ကွက်ခြင်း၊
- (င) မိမိသဘောအလျောက် ကော်မတီဝင်အဖြစ်မှ နုတ်ထွက်ခြင်း၊
- (စ) တရားရုံးမှ ထောင်ဒဏ်ချမှတ်ခံရခြင်း၊
- (ဆ) မစွမ်းဆောင်နိုင်ခြင်း၊
- (ဇ) ကွယ်လွန်ခြင်း။

အခန်း (၂၁)

အထွေထွေ

၉၂။ စည်ပင်သာယာရေးလုပ်ငန်းတစ်ခုခုသည် စည်ပင်သာယာရေးအဖွဲ့နှစ်ဖွဲ့ သို့မဟုတ် နှစ်ဖွဲ့ထက် ပိုသော အဖွဲ့များနှင့်ဆက်စပ်သည့် လုပ်ငန်းဖြစ်ပါက ယင်းလုပ်ငန်းကိုဆောင်ရွက်ရာတွင် သက်ဆိုင်သည့် စည်ပင်သာယာရေးအဖွဲ့ နှစ်ဖွဲ့ သို့မဟုတ် နှစ်ဖွဲ့ထက်ပိုသော အဖွဲ့များသည် ဝန်ကြီးဌာန၏ခွင့်ပြုချက်ဖြင့် ပူးပေါင်းဆောင်ရွက်နိုင်သည်။

၉၃။ ကော်မတီသည် တည်ဆဲဥပဒေအရ ဖွဲ့စည်းထားသော စည်ပင်သာယာရေးအဖွဲ့ပိုင်ရန်ပုံငွေကို လည်းကောင်း၊ ကောက်ခံရရှိသော အခွန်နှင့်သာမန်ရငွေကိုလည်းကောင်း၊ ရွှေ့ပြောင်းနိုင်သော ပစ္စည်းများနှင့် မရွှေ့ပြောင်းနိုင်သောပစ္စည်းများကိုလည်းကောင်း၊ ဆောင်ရွက်ဆဲလုပ်ငန်းများကိုလည်းကောင်း၊ ဆောင်ရွက်ပြီး လုပ်ငန်းများကိုလည်းကောင်း၊ ရပိုင်ခွင့်နှင့်ပေးရန်တာဝန်များကိုလည်းကောင်း ဆက်ခံရမည်။

၉၄။ နိုင်ငံတော်ကာကွယ်ရေးနှင့်သက်ဆိုင်သည့် သို့မဟုတ် လျှို့ဝှက်အဆင့်သတ်မှတ်သည့် အဆောက်အအုံ များမှအပ အခြားနိုင်ငံပိုင်အဆောက်အအုံများ ဆောက်လုပ်ခြင်း၊ ဖျက်သိမ်းခြင်းတို့နှင့်စပ်လျဉ်း၍ သက်ဆိုင်ရာ ဌာနသည် ယင်းသို့ဆောင်ရွက်မည့် လုပ်ငန်းအစီအစဉ်ကို သက်ဆိုင်ရာစည်ပင်သာယာရေးကော်မတီသို့ ကြိုတင်အကြောင်းကြားရမည်။

၉၅။ ဝန်ကြီးဌာနသည် စည်ပင်သာယာရေးအဖွဲ့က ဆောင်ရွက်သော လုပ်ငန်းများနှင့်ဆက်နွှယ်သော အခြားဝန်ကြီးဌာနတစ်ခုခု၏ လုပ်ငန်းဆောင်ရွက်မှုအရ ကောက်ခံရရှိသည့် အခွန်အခများမှ သင့်လျော်သော အခွန်အခအချိုးအစားကို စည်ပင်သာယာရေးအဖွဲ့သို့ ခွဲဝေပေးစေရေးအတွက် သက်ဆိုင်ရာဝန်ကြီးဌာနနှင့် ညှိနှိုင်းဆောင်ရွက်နိုင်သည်။

၉၆။ စည်ပင်သာယာရေးလုပ်ငန်းများနှင့်စပ်လျဉ်း၍ တည်ဆဲစည်းကမ်းများ၊ အမိန့်များနှင့် ညွှန်ကြားချက် များသည် ဤဥပဒေနှင့်မဆန့်ကျင်သရွေ့ အတည်ဖြစ်စေရမည်။

- ၉၇။ ဤဥပဒေပါပြဋ္ဌာန်းချက်များကိုဆောင်ရွက်နိုင်ရန် -
- (က) ဝန်ကြီးဌာနသည် လိုအပ်သော နည်းဥပဒေများ၊ စည်းမျဉ်းနှင့် စည်းကမ်းများကို ပြည်နယ်အစိုးရ အဖွဲ့၏ သဘောတူညီချက်ဖြင့် ထုတ်ပြန်နိုင်သည်။
 - (ခ) ဝန်ကြီးဌာနသည် လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်နှင့်လုပ်ထုံးလုပ်နည်း များကို ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ် လက်မှတ်ရေးထိုးသည်။

လှမောင်တင်၊
ဝန်ကြီးချုပ်၊
ရခိုင်ပြည်နယ်အစိုးရအဖွဲ့။

စစ်ကိုင်းတိုင်းဒေသကြီး စည်ပင်သာယာရေးဥပဒေကို ပြင်ဆင်သည့်ဥပဒေ (၂၀၁၃ ခုနှစ်၊ စစ်ကိုင်းတိုင်းဒေသကြီးလွှတ်တော် ဥပဒေအမှတ် ၁၅။)

၁၃၇၄ ခုနှစ်၊ တပေါင်းလပြည့်ကျော် ၅ ရက်
(၂၀၁၃ ခုနှစ်၊ မတ်လ ၃၁ ရက်)

နိဒါန်း

စစ်ကိုင်းတိုင်းဒေသကြီးလွှတ်တော်သည် ဤဥပဒေကို ပြဋ္ဌာန်းလိုက်သည်။

၁။ ဤဥပဒေကို စစ်ကိုင်းတိုင်းဒေသကြီး စည်ပင်သာယာရေးဥပဒေကို ပြင်ဆင်သည့်ဥပဒေဟု ခေါ်တွင်စေရမည်။

၂။ စစ်ကိုင်းတိုင်းဒေသကြီး စည်ပင်သာယာရေးဥပဒေ ပုဒ်မ ၄ ကို အောက်ပါအတိုင်း အစားထိုးရမည် -

၄။ အစိုးရသည် စည်ပင်သာယာရေးအဖွဲ့၏ တာဝန်နှင့်လုပ်ပိုင်ခွင့်များကို ကျင့်သုံးဆောင်ရွက်နိုင်ရန် အောက်ဖော်ပြပါ ပုဂ္ဂိုလ်များ ပါဝင်သော စည်ပင်သာယာရေးကော်မတီကို ဖွဲ့စည်းရမည် -

- (က) မြို့မိမြို့ဖများမှ ရွေးချယ်ထားသောပုဂ္ဂိုလ် ဥက္ကဋ္ဌ
- (ခ) လူမှုရေး(သို့မဟုတ်)စီးပွားရေးအဖွဲ့အစည်းမှကိုယ်စားလှယ်(၁)ဦး အဖွဲ့ဝင်
- (ဂ) သက်ဆိုင်ရာလုပ်ငန်းအလိုက် ကျွမ်းကျင်ပညာရှင် ပညာအခြေပြု အဖွဲ့အစည်းများမှ ကိုယ်စားလှယ်(၁)ဦး အဖွဲ့ဝင်
- (ဃ) မြို့မိမြို့ဖများမှ ကိုယ်စားလှယ်(၁)ဦး အဖွဲ့ဝင်
- (င) ဒုတိယမြို့နယ်အုပ်ချုပ်ရေးမှူး၊ အထွေထွေအုပ်ချုပ်ရေးဦးစီးဌာန အဖွဲ့ဝင်
- (စ) ဒုတိယဦးစီးမှူး၊ ကျေးလက်ဖွံ့ဖြိုးရေးဦးစီးဌာန အဖွဲ့ဝင်
- (ဆ) အမှုဆောင်အရာရှိ၊ မြို့နယ်စည်ပင်သာယာရေးအဖွဲ့ အတွင်းရေးမှူး

၃။ စစ်ကိုင်းတိုင်းဒေသကြီး စည်ပင်သာယာရေးဥပဒေတွင် ပုဒ်မ ၅ နှင့် ပုဒ်မ ၆ ကို ပယ်ဖျက်ရမည်။

၄။ စစ်ကိုင်းတိုင်းဒေသကြီး စည်ပင်သာယာရေးဥပဒေပုဒ်မ ၇ မှ ပုဒ်မ ၈၉ အထိ အစဉ်အတိုင်း သတ်မှတ်ထားသည့် အမှတ်စဉ်များကို အမှတ်စဉ်နှစ်ခုစီလျှော့၍ ပုဒ်မ ၅ မှ ပုဒ်မ ၈၇ အဖြစ် အစဉ်အတိုင်း ပြင်ဆင်သတ်မှတ်ရမည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ် လက်မှတ်ရေးထိုးသည်။

(ပုံ) သာအေး၊
ဝန်ကြီးချုပ်၊
စစ်ကိုင်းတိုင်းဒေသကြီးအစိုးရအဖွဲ့။

**စစ်ကိုင်းတိုင်းဒေသကြီး မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေးဥပဒေ
(၂၀၁၃ ခုနှစ်၊ စစ်ကိုင်းတိုင်းဒေသကြီးလွှတ်တော် ဥပဒေအမှတ် ၁၆။)**

၁၃၇၄ ခုနှစ်၊ တပေါင်းလပြည့်ကျော် ၅ ရက်
(၂၀၁၃ ခုနှစ်၊ မတ်လ ၃၁ ရက်)

နိဒါန်း

စစ်ကိုင်းတိုင်းဒေသကြီးလွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း (၁)

အမည်နှင့်အဓိပ္ပာယ်ဖော်ပြချက်

- ၁။ ဤဥပဒေကို စစ်ကိုင်းတိုင်းဒေသကြီး မီးဘေးနှင့်သဘာဝဘေးအန္တရာယ် ကြိုတင်ကာကွယ်ရေးဥပဒေဟု ခေါ်တွင်စေရမည်။
- ၂။ ဤဥပဒေတွင် ပါရှိသောအောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -

- (က) **တိုင်းဒေသကြီး**ဆိုသည်မှာ စစ်ကိုင်းတိုင်းဒေသကြီးကို ဆိုသည်။
- (ခ) **အစိုးရအဖွဲ့**ဆိုသည်မှာ စစ်ကိုင်းတိုင်းဒေသကြီးအစိုးရအဖွဲ့ကို ဆိုသည်။
- (ဂ) **ဝန်ကြီးဌာန**ဆိုသည်မှာ စစ်ကိုင်းတိုင်းဒေသကြီးလူမှုရေးဝန်ကြီးဌာနကို ဆိုသည်။
- (ဃ) **ဝန်ကြီး**ဆိုသည်မှာ စစ်ကိုင်းတိုင်းဒေသကြီးလူမှုရေးဝန်ကြီးဌာန ဝန်ကြီးကို ဆိုသည်။
- (င) **သဘာဝဘေးအန္တရာယ်**ဆိုသည်မှာ ရာသီဥတုဖောက်ပြန်ခြင်း၊ ရေဘေး၊ လေဘေး၊ ပထဝီအနေအထားပြောင်းလဲခြင်း၊ ဇီဝဘေးအန္တရာယ်များ၊ ဓာတု၊ စက်မှု၊ အဏုမြူအန္တရာယ်၊ မီးအန္တရာယ်နှင့် အခြားဘေးအန္တရာယ်တစ်ခုခုကို ဆိုသည်။
- (စ) **ကော်မတီ**ဆိုသည်မှာ တိုင်းဒေသကြီး မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေးစီမံခန့်ခွဲမှုဦးစီးကော်မတီကို ဆိုသည်။
- (ဆ) **မီးသတ်တပ်ဖွဲ့**ဆိုသည်မှာ မီးသတ်ဝန်ထမ်းများဖြင့်ဖွဲ့စည်းထားသည့် မီးသတ်အဖွဲ့ကို ဆိုသည်။
- (ဇ) **အရန်မီးသတ်တပ်ဖွဲ့**ဆိုသည်မှာ မီးသတ်ဦးစီးဌာနက ဖွဲ့စည်းတည်ထောင်သည့် စေတနာ့ဝန်ထမ်းမီးသတ်တပ်ဖွဲ့ကို ဆိုသည်။
- (ဈ) **သီးသန့်မီးသတ်တပ်ဖွဲ့**ဆိုသည်မှာ စက်ရုံ၊ အလုပ်ရုံလုပ်ငန်းဌာနနှင့် မီးဘေးစိုးရိမ်ရသော လုပ်ငန်းများတွင် မီးသတ်ဦးစီးဌာန၏ ညွှန်ကြားချက် သို့မဟုတ် ခွင့်ပြုချက်ဖြင့် ပိုင်ရှင် သို့မဟုတ် စီမံခန့်ခွဲသူက ဖွဲ့စည်းတည်ထောင်သည့် မီးသတ်တပ်ဖွဲ့ကို ဆိုသည်။

အခန်း (၂)

ရည်ရွယ်ချက်များ

- ၃။ ဤဥပဒေရည်ရွယ်ချက်မှာ အောက်ပါအတိုင်းဖြစ်သည် -
- (က) ပြည်သူတို့၏အသက်အိုးအိမ်စည်းစိမ်၊ နိုင်ငံတော်ပိုင်ပစ္စည်းများ၊ ပုဂ္ဂလိကပိုင်ပစ္စည်းများနှင့် ယဉ်ကျေးမှုအမွေအနှစ်များကို ပျက်စီးဆုံးရှုံးမှုမဖြစ်ပွားစေရေးအတွက် ကြိုတင်ကာကွယ်တားဆီးနိုင်ရန်၊

- (ခ) မီးသတ်တပ်ဖွဲ့များ၊ အရန်မီးသတ်တပ်ဖွဲ့များနှင့် သီးသန့်မီးသတ်တပ်ဖွဲ့များကို စနစ်တကျ ဖွဲ့စည်း၍ လေ့ကျင့်သင်ကြားပေးနိုင်ရန်၊
- (ဂ) မီးဘေးနှင့်သဘာဝဘေးအန္တရာယ် သို့မဟုတ် အခြားရုတ်တရက်ဖြစ်ပွားသော ဘေးအန္တရာယ် တစ်မျိုးမျိုးကျရောက်မည်ကို ကြိုတင်ကာကွယ်တားဆီးနိုင်ရေးအတွက် မီးသတ်တပ်ဖွဲ့၊ အရန် မီးသတ်တပ်ဖွဲ့၊ သီးသန့်မီးသတ်တပ်ဖွဲ့များ၊ လူမှုရေးအသင်းအဖွဲ့များနှင့်အတူ ပြည်သူ့အားလုံး ပူးပေါင်းဆောင်ရွက်နိုင်ကြရန်၊
- (ဃ) သဘာဝဘေးအန္တရာယ်ကျရောက်သည့်အခါ ဆုံးရှုံးမှုနည်းပါးသည်ထက် နည်းပါးစေရေးအတွက် ကြိုတင်မျှော်မှန်း၍ ဆောင်ရွက်သင့်သည်များကို ရေတိုရေရှည်စီမံချက်များဖြင့် စီမံဆောင်ရွက် ထားနိုင်ရန်၊
- (င) မီးဘေးနှင့်သဘာဝဘေးအန္တရာယ်ကျရောက်လာလျှင် အရေးပေါ် ကယ်ဆယ်စောင့်ရှောက်ရေး လုပ်ငန်းနှင့် ပြန်လည်ထူထောင်ရေးလုပ်ငန်းတို့တွင် ပြည်သူများနီးကြားစွာ ပါဝင်ပူးပေါင်း ဆောင်ရွက်နိုင်ရန်၊
- (စ) မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေးဆိုင်ရာ လုပ်ငန်းများတွင် ပြည်သူတို့၏ ပူးပေါင်းဆောင်ရွက်မှုရရှိရန်အတွက် ပညာပေးစည်းရုံးလှုံ့ဆော်မှုများ ကျယ်ကျယ်ပြန့်ပြန့် ဆောင်ရွက်နိုင်ရန်၊
- (ဆ) မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေး အစီအမံများကို ပြည်သူလူထုအား အသိပညာပေးခြင်း၊ သင်တန်းများဖွင့်လှစ်ခြင်း၊ လိုအပ်လျှင် ဇာတ်တိုက်လေ့ကျင့်ခြင်းများ ဆောင်ရွက်နိုင်ရန်။

အခန်း (၃)

မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေး ကော်မတီအဆင့်ဆင့်ကို ဖွဲ့စည်းခြင်း

- ၄။ ဝန်ကြီးသည် တိုင်းဒေသကြီး မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေး စီမံခန့်ခွဲမှုဦးစီး ကော်မတီကို လိုအပ်သလိုဖွဲ့စည်းတာဝန်ပေးအပ်ရမည်။
- ၅။ တိုင်းဒေသကြီး မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေး စီမံခန့်ခွဲမှုဦးစီးကော်မတီ သည် လုပ်ငန်းကော်မတီနှင့် သက်ဆိုင်ရာဆက်ဆံကော်မတီများကို လိုအပ်ချက်အရ ဖွဲ့စည်းနိုင်သည်။
- ၆။ တိုင်းဒေသကြီးမီးဘေးနှင့်သဘာဝဘေးအန္တရာယ် ကြိုတင်ကာကွယ်ရေးစီမံခန့်ခွဲမှု ဦးစီးကော်မတီ သည် ဝန်ကြီး၏သဘောတူညီချက်ဖြင့် ခရိုင်နှင့်မြို့နယ် မီးဘေးနှင့်သဘာဝဘေးအန္တရာယ် ကြိုတင် ကာကွယ်ရေးကော်မတီများကို ဖွဲ့စည်းတာဝန်ပေးအပ်နိုင်သည်။
- ၇။ မြို့နယ် မီးဘေးနှင့်သဘာဝဘေးအန္တရာယ် ကြိုတင်ကာကွယ်ရေးကော်မတီသည် ရပ်ကွက်နှင့် ကျေးရွာအုပ်စု မီးဘေးနှင့်သဘာဝဘေးအန္တရာယ် ကြိုတင်ကာကွယ်ရေးကော်မတီများကို ဖွဲ့စည်းတာဝန် ပေးအပ်နိုင်သည်။

အခန်း (၄)

ကော်မတီ၏တာဝန်နှင့်လုပ်ပိုင်ခွင့်များ

- ၈။ ကော်မတီ၏တာဝန်နှင့်လုပ်ပိုင်ခွင့်များမှာ အောက်ပါအတိုင်းဖြစ်သည် -
 - (က) မီးဘေးနှင့်သဘာဝဘေးအန္တရာယ် ကြိုတင်ကာကွယ်ရေးဆိုင်ရာလုပ်ငန်းအစီအမံများ ချမှတ်ခြင်း၊
 - (ခ) အရန်မီးသတ်တပ်ဖွဲ့နှင့် သီးသန့်မီးသတ်တပ်ဖွဲ့များအား ဖွဲ့စည်းတာဝန်ပေးအပ်ခြင်း၊

- (ဂ) မီးဘေးနှင့်သဘာဝဘေးအန္တရာယ် တစ်မျိုးမျိုးကျရောက်သည့်အခါ ကြိုတင်ကာကွယ်ရေးနှင့် ကယ်ဆယ်ရေးအတွက် မီးသတ်တပ်ဖွဲ့၊ အရန်မီးသတ်တပ်ဖွဲ့၊ သီးသန့်မီးသတ်တပ်ဖွဲ့များ၊ လူမှုရေး အသင်းအဖွဲ့များ ပါဝင်ကူညီဆောင်ရွက်ရမည့်အစီအစဉ်များ ချမှတ်ခြင်း၊
- (ဃ) မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေး ကော်မတီအဆင့်ဆင့်တို့၏ လုပ်ငန်းများကို ကြီးကြပ်ကွပ်ကဲခြင်း၊ လမ်းညွှန်ခြင်း၊ ပေါင်းစပ်ညှိနှိုင်းခြင်း၊
- (င) လူမှုရေးလုပ်ငန်းများ ဆောင်ရွက်နေသော အခြားအဖွဲ့အစည်းများနှင့် ဆက်သွယ်ခြင်း၊ ပူးပေါင်း ဆောင်ရွက်ခြင်း။

အခန်း (၅)

မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေးလုပ်ငန်းများ

၉။ တိုင်းဒေသကြီး၊ ခရိုင်၊ မြို့နယ်၊ ရပ်ကွက်နှင့်ကျေးရွာအုပ်စု မီးဘေးနှင့်သဘာဝဘေးအန္တရာယ် ကြိုတင်ကာကွယ်ရေးကော်မတီ အဆင့်ဆင့်သည် မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေး အတွက် အောက်ပါလုပ်ငန်းများကို ဆောင်ရွက်ရမည် -

- (က) ကော်မတီကချမှတ်ထားသော လုပ်ငန်းစဉ်များနှင့်အညီ မီးဘေးနှင့် သဘာဝဘေးအန္တရာယ် ကြိုတင်ကာကွယ်ရေးလုပ်ငန်းများကို ဆောင်ရွက်ခြင်း၊ စစ်ဆေးကြပ်မတ်ခြင်း၊
- (ခ) မီးဘေးကြိုတင်ကာကွယ်ရေးလုပ်ငန်းများတွင် ပြည်သူတို့၏ ပူးပေါင်းပါဝင်ဆောင်ရွက်မှုရရှိစေရန် အသိပညာပေးစည်းရုံးခြင်း၊
- (ဂ) မီးဘေးအန္တရာယ်၊ သဘာဝဘေးအန္တရာယ် ကျရောက်သည့်အခါတွင် ချမှတ်ထားသည့် လုပ်ငန်းစဉ် များနှင့်အညီ မီးသတ်တပ်ဖွဲ့၊ အရန်မီးသတ်တပ်ဖွဲ့နှင့် သီးသန့်မီးသတ်တပ်ဖွဲ့၊ လူမှုရေးအသင်း အဖွဲ့များ ပါဝင်ကူညီဆောင်ရွက်နိုင်ရေးအတွက် လိုအပ်သလို ကြီးကြပ်ကွပ်ကဲခြင်း၊
- (ဃ) ရပ်ကွက် သို့မဟုတ် ကျေးရွာအုပ်စုအတွင်း နေထိုင်သူများ လိုက်နာရမည့် မီးဘေးနှင့်သဘာဝဘေး ကြိုတင်ကာကွယ်ရေးဆိုင်ရာညွှန်ကြားချက်များကို အခါအားလျော်စွာ ထုတ်ပြန်ခြင်း၊
- (င) ထုတ်ပြန်ထားသောညွှန်ကြားချက်များကို ရပ်ကွက် သို့မဟုတ် ကျေးရွာအုပ်စုအတွင်း နေထိုင်သူ များကို လိုက်နာခြင်း ရှိ-မရှိ လိုအပ်သလိုစစ်ဆေးခြင်း၊ စစ်ဆေးစေခြင်း၊
- (စ) မီးသတ်ယာဉ်၊ ရေသယ်ယာဉ်၊ စက်ကိရိယာပစ္စည်းများ၊ မီးသတ်ရေကန်နှင့် ရေရရှိနိုင်သည့်နေရာ များကို အဆင့်ဆင့်အသုံးပြုနိုင်ရန် စနစ်တကျပြင်ဆင်စုဆောင်းထားရှိခြင်း၊
- (ဆ) မီးသတ်ဝန်ထမ်းများအတွက် လိုအပ်သောအကာအကွယ်ပစ္စည်းများ ပြည့်စုံစေရန် ဆောင်ရွက် ပေးခြင်း။

၁၀။ ကော်မတီအဆင့်ဆင့်သည် ရေလွှမ်းမိုးမှု ဘေးအန္တရာယ်မဖြစ်ပေါ်စေရေးအတွက် အောက်ပါ လုပ်ငန်းများကို ကြိုတင်ဆောင်ရွက်ရမည် -

- (က) မိုးလေဝသနှင့်ဇလဗေဒဦးစီးဌာနမှ ကြိုတင်ထုတ်ပြန်ထားသောသတိပေးချက်များကို ပြည်သူလူထုသို့ အချိန်မီထုတ်ပြန်ပေးခြင်း၊
- (ခ) ဘေးအန္တရာယ်ကျရောက်နိုင်သည့်နေရာများရှိ ပြည်သူများအား ဘေးလွတ်ရာသို့ ပြောင်းရွှေ့နိုင်ရေး အတွက် ကြိုတင်စီစဉ်ဆောင်ရွက်ပေးခြင်း၊
- (ဂ) မြစ်ချောင်းများအတွင်းသို့ အမှိုက်များ စွန့်ပစ်ခြင်းမပြုရန် ပြည်သူလူထုအား အသိပညာ ပေးခြင်းနှင့် စည်းရုံးဆောင်ရွက်ခြင်း၊

- (ဃ) ရေစီးကြောင်းပြောင်းလဲစေနိုင်သော မြစ်ချောင်းကမ်းပါးအစပ်များနှင့် ဆည်ရေများလွှတ်သည့် ရေစီးကြောင်းတစ်လျှောက် နေထိုင်ခြင်းမပြုရန်နှင့် နေထိုင်သူများအား ဖယ်ရှားစေရန် စည်းရုံးဆောင်ရွက်ခြင်း၊
- (င) ရေလွှမ်းမိုးနိုင်သည့် နေရာဒေသအတွင်း ရေထွက်ပေါက်များ စနစ်တကျ ကြိုတင်ဆောင်ရွက်ပေးခြင်း၊
- (စ) ဘေးအန္တရာယ်ကျရောက်ပါက ဘေးလွတ်ရာနေရာများသို့ ပြောင်းရွှေ့ပေးနိုင်ရေးအတွက် ကော်မတီမှ ကြိုတင်နေရာရှာဖွေ သတ်မှတ်ပေးထားခြင်းနှင့် ရွှေ့ပြောင်းမည့်လုပ်ငန်းစဉ်များ ကြိုတင်စီမံထားရှိခြင်း။

အခန်း (၆)

တားမြစ်ချက်များ

၁၁။ မည်သူမဆို မီးဘေး သို့မဟုတ် သဘာဝဘေးအန္တရာယ်တစ်ခုခု ဖြစ်ပွားနေသည့် အချိန်ကာလအတွင်း တာဝန်ထမ်းဆောင်နေသည့် ကော်မတီဝင်တစ်ဦးဦးကိုဖြစ်စေ၊ ကော်မတီအဆင့်ဆင့်တွင် တာဝန်ထမ်းဆောင်နေသူ တစ်ဦးဦးကိုဖြစ်စေ၊ တာဝန်ထမ်းဆောင်နေသည့် မီးသတ်တပ်ဖွဲ့၊ အရန်မီးသတ်တပ်ဖွဲ့၊ သီးသန့်မီးသတ်တပ်ဖွဲ့ဝင်တစ်ဦးဦးကိုဖြစ်စေ၊ လူမှုရေးအသင်းအဖွဲ့ဝင် တစ်ဦးဦးကိုဖြစ်စေ နှောင့်ယှက်ဟန့်တားခြင်း မပြုရ။

၁၂။ မည်သူမဆို ဤဥပဒေအရ ထုတ်ပြန်သည့် နည်းဥပဒေများကို လိုက်နာဆောင်ရွက်ရမည်။

၁၃။ မည်သူမဆို သက်ဆိုင်ရာကော်မတီအဆင့်ဆင့်က ထုတ်ပြန်သည့် မီးဘေးနှင့်သဘာဝဘေးအန္တရာယ် ကြိုတင်ကာကွယ်ရေးဆိုင်ရာ ညွှန်ကြားချက်များကို လိုက်နာရမည်။

အခန်း (၇)

ပြစ်မှုနှင့်ပြစ်ဒဏ်များ

၁၄။ မည်သူမဆို ပုဒ်မ ၁၁ ပါ ပြဋ္ဌာန်းချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်း ခံရလျှင် တစ်နှစ်အထိ ထောင်ဒဏ်ဖြစ်စေ၊ ကျပ်တစ်သိန်းအထိ ငွေဒဏ်ဖြစ်စေ၊ ဒဏ်နှစ်ရပ်လုံးကိုဖြစ်စေ ချမှတ်ခြင်းခံရမည်။

၁၅။ မည်သူမဆို ပုဒ်မ ၁၂ ပါ ပြဋ္ဌာန်းချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်း ခံရလျှင် ခြောက်လအထိ ထောင်ဒဏ်ဖြစ်စေ၊ ကျပ်ငါးသောင်းအထိ ငွေဒဏ်ဖြစ်စေ၊ ဒဏ်နှစ်ရပ်လုံးကိုဖြစ်စေ ချမှတ်ခြင်းခံရမည်။

၁၆။ မည်သူမဆို ပုဒ်မ ၁၃ ပါ ပြဋ္ဌာန်းချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်း ခံရလျှင် သုံးလအထိ ထောင်ဒဏ်ဖြစ်စေ၊ ကျပ်သုံးသောင်းအထိ ငွေဒဏ်ဖြစ်စေ၊ ဒဏ်နှစ်ရပ်လုံးကိုဖြစ်စေ ချမှတ်ခြင်းခံရမည်။

အခန်း (၈)

အထွေထွေ

၁၇။ ကော်မတီသည် မိမိ၏လုပ်ငန်းများကို အောင်မြင်စွာ အကောင်အထည်ဖော် ဆောင်ရွက်နိုင်ရေးအတွက် လိုအပ်မည့်အကူအညီများကို သက်ဆိုင်ရာဌာန၊ အဖွဲ့အစည်းနှင့်ပုဂ္ဂိုလ်များထံမှ တောင်းယူနိုင်သည်။

၁၈။ ဤဥပဒေအရ အရေးယူသောပြစ်မှုများကို မြန်မာနိုင်ငံရဲတပ်ဖွဲ့က အရေးယူပိုင်ခွင့်ရှိသော ပြစ်မှုများ အဖြစ် သတ်မှတ်သည်။

၁၉။ ဤဥပဒေအရ သဘောရိုးဖြင့် ဆောင်ရွက်သော မီးဘေးနှင့်သဘာဝဘေးအန္တရာယ်ကာကွယ်ရေး ကိစ္စတစ်ရပ်ရပ်အတွက် ကော်မတီဝင်တစ်ဦးဦးကိုဖြစ်စေ၊ ဝန်ထမ်းတစ်ဦးဦးကိုဖြစ်စေ၊ တရားမကြောင်းဖြင့် သော်လည်းကောင်း၊ ပြစ်မှုကြောင်းဖြင့်သော်လည်းကောင်း တရားစွဲဆိုခြင်းမပြုရ။

- ၂၀။ ဤဥပဒေပါ ပြဋ္ဌာန်းချက်ကို အကောင်အထည်ဖော်ဆောင်ရွက်နိုင်ရန်အတွက် -
 - (က) အစိုးရအဖွဲ့သည် လိုအပ်သော နည်းဥပဒေများ၊ စည်းမျဉ်းနှင့်စည်းကမ်းများကို ထုတ်ပြန်နိုင်သည်။
 - (ခ) ဝန်ကြီးသည် လိုအပ်သောအမိန့်ကြော်ငြာစာ၊ အမိန့်ညွှန်ကြားချက်နှင့် လုပ်ထုံးလုပ်နည်းများကို အစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ် လက်မှတ်ရေးထိုးသည်။

(ပုံ) သာအေး၊
ဝန်ကြီးချုပ်၊
စစ်ကိုင်းတိုင်းဒေသကြီးအစိုးရအဖွဲ့။

**စစ်ကိုင်းတိုင်းဒေသကြီး ဆိပ်ကမ်းများ၊ သင်္ဘောဆိပ်များ၊ ဆိပ်ခံများဥပဒေ
(၂၀၁၃ ခုနှစ်၊ စစ်ကိုင်းတိုင်းဒေသကြီးလွှတ်တော် ဥပဒေအမှတ် ၁၇။)**

၁၃၇၄ ခုနှစ်၊ တပေါင်းလပြည့်ကျော် ၅ ရက်
(၂၀၁၃ ခုနှစ်၊ မတ်လ ၃၁ ရက်)

နိဒါန်း

စစ်ကိုင်းတိုင်းဒေသကြီးလွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း (၁)

အမည်နှင့်အဓိပ္ပာယ်ဖော်ပြချက်

၁။ ဤဥပဒေကို စစ်ကိုင်းတိုင်းဒေသကြီး ဆိပ်ကမ်းများ၊ သင်္ဘောဆိပ်များ၊ ဆိပ်ခံများဥပဒေဟု ခေါ်တွင်စေရမည်။

၂။ ဤဥပဒေတွင်ပါရှိသောအောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက် စေရမည် -

- (က) တိုင်းဒေသကြီးဆိုသည်မှာ စစ်ကိုင်းတိုင်းဒေသကြီးကို ဆိုသည်။
- (ခ) အစိုးရအဖွဲ့ဆိုသည်မှာ စစ်ကိုင်းတိုင်းဒေသကြီးအစိုးရအဖွဲ့ကို ဆိုသည်။
- (ဂ) ဝန်ကြီးဌာနဆိုသည်မှာ စစ်ကိုင်းတိုင်းဒေသကြီး လမ်းပန်းဆက်သွယ်ရေးဝန်ကြီးဌာနကို ဆိုသည်။
- (ဃ) ဝန်ကြီးဆိုသည်မှာ စစ်ကိုင်းတိုင်းဒေသကြီး လမ်းပန်းဆက်သွယ်ရေးဝန်ကြီးကို ဆိုသည်။

- (င) **ကော်မတီ**ဆိုသည်မှာ စစ်ကိုင်းတိုင်းဒေသကြီးအတွင်း ဆိပ်ကမ်းများ၊ သင်္ဘောဆိပ်များ၊ ဆိပ်ခံများအား စနစ်တကျစီမံခန့်ခွဲနိုင်ရန်အလို့ငှာ အစိုးရအဖွဲ့က ဤဥပဒေအရ ဖွဲ့စည်းထားသော စီမံခန့်ခွဲမှုကော်မတီကို ဆိုသည်။
- (စ) **ကော်မတီဝင်**ဆိုသည်မှာ စစ်ကိုင်းတိုင်းဒေသကြီးအတွင်း ဆိပ်ကမ်းများ၊ သင်္ဘောဆိပ်များ၊ ဆိပ်ခံများအား စနစ်တကျ စီမံခန့်ခွဲနိုင်ရန်အလို့ငှာ အစိုးရအဖွဲ့က ဤဥပဒေအရ ဖွဲ့စည်းထားသော စီမံခန့်ခွဲမှုကော်မတီအဖွဲ့ဝင်ကို ဆိုသည်။
- (ဆ) **ဦးစီးဌာန**ဆိုသည်မှာ ပို့ဆောင်ရေးဝန်ကြီးဌာနလက်အောက်ရှိ ရေအရင်းအမြစ်နှင့် မြစ်ချောင်းများ ဖွံ့ဖြိုးတိုးတက်ရေးဦးစီးဌာနကို ဆိုသည်။
- (ဇ) **တိုင်းဒေသကြီးဦးစီးဌာနမှူး**ဆိုသည်မှာ စစ်ကိုင်းတိုင်းဒေသကြီး ပို့ဆောင်ရေးဝန်ကြီးဌာနလက်အောက်ရှိ ရေအရင်းအမြစ်နှင့်မြစ်ချောင်းများ ဖွံ့ဖြိုးတိုးတက်ရေးဦးစီးဌာန ဝန်ထမ်းအကြီးအကဲကို ဆိုသည်။
- (စ၂) **ဆိပ်ကမ်း**ဆိုသည်မှာ ကမ်းနားနယ်တွင် ခရီးသည်များ ဆင်းတက်ရန်နှင့် ကုန်စည်များ တင်ချနိုင်ရေးအတွက် ရေယာဉ်များ ဆိုက်ကပ်ရန်အလို့ငှာ ဆိပ်ကမ်းများအက်ဥပဒေအရဖြစ်စေ၊ ဤဥပဒေအရဖြစ်စေ သတ်မှတ်ထားသောဆိပ်ကမ်းတစ်ခုခုကို ဆိုသည်။
- (ည) **သင်္ဘောဆိပ်**ဆိုသည်မှာ ရေယာဉ်များဆိုက်ကပ်၍ လူနှင့်ကုန်ပစ္စည်းများ တင်နိုင်ချေရှိသည့် နေရာကို ဆိုသည်။
- (ဋ) **ဆိပ်ခံ**ဆိုသည်မှာ ရေယာဉ်များ ဆိုက်ကပ်၍ လူနှင့်ကုန်ပစ္စည်းများ တင်နိုင်ချေရှိရန် မြစ်ကမ်းတွင် တည်ဆောက်ထားသော အဆောက်အအုံကို ဆိုသည်။
- (ဌ) **ဆိပ်ကမ်းနယ်**ဆိုသည်မှာ ကမ်းနားနယ်တွင်ခရီးသည်များ ဆင်းတက်ရန်နှင့် ကုန်စည်များ တင်ချရေးအတွက် ရေယာဉ်များဆိုက်ကပ်ရန်အလို့ငှာ အစိုးရအဖွဲ့က အမိန့်ကြော်ငြာစာ ထုတ်ပြန်၍ သီးခြားသတ်မှတ်ပေးထားသည့် မြစ်ရေတက်ချိန်၌ မြစ်ရေရောက်ရှိသည့် သို့မဟုတ် မြစ်ရေတက်ချိန်အမြင့်ဆုံး ပုံမှန်ရေမြင့်အမှတ်ရောက်ရှိသည့် ကမ်းပါးနယ်မှ ကုန်းတွင်းပိုင်းသို့ ပေ ၁၅၀ အထိရှိသော နယ်နိမိတ်ကို ဆိုသည်။
- (ဍ) **ဆိပ်ခံတံတား**ဆိုသည်မှာ ရေယာဉ်များ ဆိုက်ကပ်၍ လူနှင့်ကုန်ပစ္စည်းများ တင်နိုင်ချေရှိရန် ဆိပ်ကမ်းနှင့်ဆက်စပ်၍ မြစ်တွင်းသို့ တည်ဆောက်ထားသောတံတားကို ဆိုသည်။
- (ဎ) **ဗောတံတား**ဆိုသည်မှာ ဆိပ်ခံတွဲကို မြစ်တွင်းတွင် ကျောက်ချ၍ ကမ်းနှင့်ဆက်စပ်တည်ဆောက်ထားသော ရေယာဉ်များ ဆိုက်ကပ်ပြီး လူနှင့်ကုန်ပစ္စည်းများ တင်နိုင်ချေရှိသည့်တံတားကို ဆိုသည်။
- (ဏ) **ရေဆင်းတံတား**ဆိုသည်မှာ လှေသမ္ဗန်များ ဆိုက်ကပ်နိုင်ပြီး လူများ ရေချိုး၊ ရေခပ်ပြုလုပ်နိုင်သည့် တံတားကို ဆိုသည်။
- (တ) **ကမ်းပါးနယ်**ဆိုသည်မှာ ရေစစ်မျဉ်းနှင့် ရေပြည့်မျဉ်းအကြားရှိ ကမ်းပါးစောက် သို့မဟုတ် ဆင်ခြေလျှောကမ်းပါးကို ဆိုသည်။
- (ထ) **ကမ်းနားနယ်**ဆိုသည်မှာ ကမ်းပါးနယ်နှင့်ဆက်စပ်ပြီး ကမ်းထိန်းလုပ်ငန်း၊ ရေလမ်းထိန်းလုပ်ငန်းနှင့် မြစ်ချောင်းဖွံ့ဖြိုးရေးလုပ်ငန်း ဆောင်ရွက်ရန် ဤဥပဒေနှင့်အညီ သတ်မှတ်သည့် မြေနယ်နိမိတ်ကို ဆိုသည်။
- (ဒ) **ရေယာဉ်**ဆိုသည်မှာ စက်တပ်ရေယာဉ်၊ စက်မဲ့ရေယာဉ်၊ ရေကြောင်းဖြင့် လူနှင့်ကုန်ပစ္စည်းများ တင်ဆောင်၍ တစ်နေရာမှ တစ်နေရာသို့ သွားလာနိုင်သည့် အခြားယာဉ်တစ်မျိုးမျိုး ကိုဆိုသည်။ ယင်းစကားရပ်တွင် သစ်ဖောင်နှင့် ဝါးဖောင်များလည်း ပါဝင်သည်။

- (ဓ) **မြစ်ချောင်းနယ်**ဆိုသည်မှာ မြစ်ချောင်းများ၏ ကမ်းပါးနှစ်ခုအတွင်းရှိ ရေပြင်ကို ဆိုသည်။ ယင်းစကားရပ်တွင် မြစ်ချောင်းအတွင်းရှိ ရေမြှုပ်သောင်၊ ရေပေါ်သောင်နှင့်ကျွန်းများ ပါဝင်သည်။ သို့ရာတွင် ကုန်းနှင့်တစ်ဆက်တည်းရှိသောကျွန်းများ မပါဝင်။
- (န) **လွန်းလမ်း**ဆိုသည်မှာ မြစ်ချောင်းနယ်၊ ကမ်းပါးနယ်နှင့် ကမ်းနားနယ်အတွင်း ရေယာဉ်အား လွန်းတင်၍ ပြင်ဆင်ရန် အလုပ်ရုံသို့ သယ်ယူပို့ဆောင်သောလမ်းကို ဆိုသည်။
- (ပ) **သင်္ဘောကျင်း**ဆိုသည်မှာ မြစ်ချောင်းနယ်၊ ကမ်းပါးနယ်နှင့် ကမ်းနားနယ်အတွင်း ရေယာဉ်များ ပြုပြင်ခြင်း၊ တည်ဆောက်ခြင်းပြုလုပ်သည့်အလုပ်ရုံကို ဆိုသည်။

**အခန်း (၂)
ရည်ရွယ်ချက်များ**

- ၃။ ဤဥပဒေ၏ရည်ရွယ်ချက်မှာ အောက်ပါအတိုင်းဖြစ်သည် -
- (က) တိုင်းဒေသကြီးအတွင်း ဆိပ်ကမ်းများ၊ သင်္ဘောဆိပ်များ၊ ဆိပ်ခံများအား စနစ်တကျစီမံခန့်ခွဲနိုင်ရန်၊
 - (ခ) တိုင်းဒေသကြီးအတွင်းရှိ ဆိပ်ကမ်းများ၊ သင်္ဘောဆိပ်များ၊ ဆိပ်ခံများကိုပြည်သူများ အကျိုးရှိစွာ အသုံးပြုနိုင်ရေးအတွက် စနစ်တကျထိန်းသိမ်းကာကွယ်ရန်၊
 - (ဂ) တိုင်းဒေသကြီးအတွင်းရှိ ဆိပ်ကမ်းများ၊ သင်္ဘောဆိပ်များ၊ ဆိပ်ခံများ ဖွံ့ဖြိုးတိုးတက်လာစေရန်၊
 - (ဃ) ဆိပ်ကမ်းများ၊ သင်္ဘောဆိပ်များ၊ ဆိပ်ခံများဖွံ့ဖြိုးတိုးတက်စေခြင်းဖြင့် တိုင်းဒေသကြီး၏ စီးပွားရေး ဖွံ့ဖြိုးတိုးတက်မှုကို အထောက်အကူပြုစေရန်၊
 - (င) ဆိပ်ကမ်းနယ်မြေအတွင်း ဝင်ထွက်သွားလာနေသောရေယာဉ်များ စနစ်တကျဆိုက်ကပ်နိုင်ရန်၊
 - (စ) သဘာဝပတ်ဝန်းကျင် ထိခိုက်ပျက်စီးမှုကို ကာကွယ်ရန်။

**အခန်း (၃)
အစိုးရအဖွဲ့၏တာဝန်နှင့်လုပ်ပိုင်ခွင့်များ**

- ၄။ အစိုးရအဖွဲ့၏ တာဝန်နှင့်လုပ်ပိုင်ခွင့်များမှာ အောက်ပါအတိုင်းဖြစ်သည် -
- (က) တိုင်းဒေသကြီးအတွင်းရှိ စီမံခန့်ခွဲခွင့်ရှိသည့် ဆိပ်ကမ်းများ၊ သင်္ဘောဆိပ်များ၊ ဆိပ်ခံများ ရေရှည် တည်တံ့ခိုင်မြဲရေးအတွက် ထိန်းသိမ်းရေးလုပ်ငန်းများ ဆောင်ရွက်ရန် ညွှန်ကြားခြင်း၊ လိုအပ်ပါက သက်ဆိုင်ရာဌာနအချင်းချင်း ညှိနှိုင်းဆောင်ရွက်စေခြင်း၊
 - (ခ) ဆိပ်ကမ်းများ၊ သင်္ဘောဆိပ်များ၊ ဆိပ်ခံများနှင့်ဆက်စပ်ပြီး ထိန်းသိမ်းရေးလုပ်ငန်းနှင့် ဖွံ့ဖြိုးရေး လုပ်ငန်းများ ဆောင်ရွက်ရန်လိုအပ်သည့် မြစ်ချောင်းနယ်၊ ကမ်းပါးနယ်၊ ကမ်းနားနယ်၊ ဆိပ်ကမ်း နယ်အဖြစ် နယ်နိမိတ်သတ်မှတ်ကြေညာခြင်း၊
 - (ဂ) ဆိပ်ကမ်းများ၊ သင်္ဘောဆိပ်များ၊ ဆိပ်ခံများထိန်းသိမ်းရေးအတွက် မြစ်ချောင်းများအတွင်း ရေယာဉ်များ ခုတ်မောင်းသွားလာခြင်းနှင့်စပ်လျဉ်း၍လိုအပ်သော စည်းကမ်းချက်များ သတ်မှတ် နိုင်ရေးအတွက် လမ်းညွှန်မှုပေးခြင်း၊
 - (ဃ) ဆိပ်ကမ်းများ၊ သင်္ဘောဆိပ်များ၊ ဆိပ်ခံများစနစ်တကျ စီမံခန့်ခွဲနိုင်ရေးအတွက် စီမံခန့်ခွဲမှု ကော်မတီကို ဖွဲ့စည်းပေးခြင်း၊
 - (င) စီမံခန့်ခွဲမှုကော်မတီ၏ တာဝန်နှင့်လုပ်ပိုင်ခွင့်များကို သတ်မှတ်ပေးခြင်း၊
 - (စ) ရေယာဉ်အသင်းများ၊ ကူးတို့လုပ်ငန်းရှင်များ၊ ကျောက်မီးသွေး၊ သစ် ၊ ဝါး၊ ကြိမ်လုပ်ငန်းရှင်များက ဆိပ်ကမ်းနယ်မြေအတွင်း လုပ်ငန်းလုပ်ကိုင်ရန် မြေနေရာလျှောက်ထားလာမှုအပေါ် နေရာ သတ်မှတ်ပေးခြင်း၊

- (ဆ) မြစ်ချောင်းနယ်၊ ကမ်းပါးနယ်၊ ကမ်းနားနယ်၊ ဆိပ်ကမ်းနယ်အတွင်း အဆောက်အအုံဆောက်လုပ်ခွင့် လျှောက်ထားလာသည့်အခါ စိစစ်၍ ခွင့်ပြုမိန့်ထုတ်ပေးခြင်း၊
- (ဇ) ဆိပ်ကမ်းမြို့ကြီးများတွင် ရေကြီးရေလျှံမှုနှင့် ရေတိုက်စားကမ်းပြိုမှုမှကာကွယ်ရန် စီမံဆောင်ရွက် စေခြင်း၊
- (ဈ) ဆိပ်ကမ်းများ၊ သင်္ဘောဆိပ်များ၊ ဆိပ်ခံများနှင့်စပ်လျဉ်း၍ ဝန်ကြီး သို့မဟုတ် ကော်မတီ၏ ဆုံးဖြတ်ချက် သို့မဟုတ် ဆောင်ရွက်ချက်ကို အတည်ပြုခြင်း၊ ပြင်ဆင်ခြင်း၊ ပယ်ဖျက်ခြင်း။

အခန်း (၄)

စီမံခန့်ခွဲမှုကော်မတီဖွဲ့စည်းခြင်း

- ၅။ ဝန်ကြီးသည် အစိုးရအဖွဲ့၏သဘောတူညီချက်ဖြင့် -
- (က) ဆိပ်ကမ်းများ၊ သင်္ဘောဆိပ်များ၊ ဆိပ်ခံများ စီမံခန့်ခွဲမှုဆိုင်ရာလုပ်ငန်းများ အကောင်အထည်ဖော် ရာတွင် အထောက်အကူပြုနိုင်ရေးအတွက် စီမံခန့်ခွဲမှုကော်မတီတစ်ရပ်စီကို သတ်မှတ်သောအစိုးရ ဌာန၊ အဖွဲ့အစည်းများမှ ပုဂ္ဂိုလ်များဖြင့် နယ်မြေအလိုက် ဖွဲ့စည်းတာဝန်ပေးအပ်နိုင်သည်။
 - (ခ) စီမံခန့်ခွဲမှုကော်မတီအား အဖွဲ့ဝင် အနည်းဆုံး (၅) ဦးမှ အများဆုံး (၉) ဦးဖြင့် ဖွဲ့စည်းရမည်။
 - (ဂ) စီမံခန့်ခွဲမှု ကော်မတီအဖွဲ့ဝင်များကို ရွေးချယ်ဖွဲ့စည်းပြီးနောက် ဥက္ကဋ္ဌ၊ ဒုဥက္ကဋ္ဌ၊ အတွင်းရေးမှူး၊ တွဲဖက်အတွင်းရေးမှူးတို့ကို သတ်မှတ်ကာ တာဝန်ပေးရမည်။
 - (ဃ) ဖွဲ့စည်းထားသောစီမံခန့်ခွဲမှုကော်မတီဝင်များအား အစားထိုးခန့်ထားခြင်းနှင့် လိုအပ်သလို ပြင်ဆင် ဖွဲ့စည်းခြင်းတို့ကို ပြုလုပ်နိုင်သည်။
 - (င) စီမံခန့်ခွဲမှု ကော်မတီ၏ လုပ်ငန်းဆောင်ရွက်ချက်နှင့်စပ်လျဉ်း၍ အတည်ပြုခြင်း၊ ပြင်ဆင်ခြင်း၊ ပယ်ဖျက်ခြင်း၊ ပြုနိုင်ပြီး အစိုးရအဖွဲ့ထံ တင်ပြရမည်။
 - (စ) ဆိပ်ကမ်းများ၊ သင်္ဘောဆိပ်များ၊ ဆိပ်ခံများဆိုင်ရာ စီမံခန့်ခွဲမှုကိစ္စရပ်များကို ကြီးကြပ်ရမည်။

အခန်း (၅)

ကော်မတီ၏လုပ်ငန်းတာဝန်များ

- ၆။ ကော်မတီသည် အောက်ပါလုပ်ငန်းတာဝန်များကို အကောင်အထည်ဖော်ဆောင်ရွက်ရမည် -
- (က) သက်ဆိုင်ရာနယ်မြေတွင် အစိုးရအဖွဲ့၏ ခွင့်ပြုချက်ဖြင့် ဆောင်ရွက်မည့်လုပ်ငန်းများအား သတ်မှတ်ချက်နှင့်အညီ လုပ်ကိုင်နိုင်ရေးအတွက် စီစဉ်ဆောင်ရွက်ပေးခြင်း၊
 - (ခ) လုပ်ငန်းများ အကောင်အထည်ဖော်ရေး၊ မြေအသုံးပြုရေး၊ ပတ်ဝန်းကျင်ထိန်းသိမ်းရေး၊ စွန့်ပစ် ပစ္စည်းများထိန်းသိမ်းရေး၊ ကျန်းမာရေး၊ ပညာရေး၊ ငွေရေးကြေးရေးနှင့် အခွန်အကောက်၊ စည်ပင် သာယာရေး၊ သယ်ယူပို့ဆောင်ရေး၊ ဆက်သွယ်ရေး၊ လုံခြုံရေး၊ လျှပ်စစ်၊ စွမ်းအင်နှင့် ရေရရှိရေး စသည့် ဖွံ့ဖြိုးတိုးတက်ရေးဆိုင်ရာကိစ္စရပ်များကို ကြီးကြပ်ကွပ်ကဲခြင်း၊ ကြည့်ရှုစစ်ဆေးခြင်းနှင့် သက်ဆိုင်ရာအစိုးရဌာန၊ အဖွဲ့အစည်းများနှင့် ညှိနှိုင်းဆောင်ရွက်ပေးခြင်း၊
 - (ဂ) ဤဥပဒေအရ လုပ်ငန်းလုပ်ကိုင်ဆောင်ရွက်သူများ ပိုင်ဆိုင်သည့်ပစ္စည်းများ၊ အကျိုးအမြတ်များနှင့် အခြားအခွင့်အရေးများအား တည်ဆဲဥပဒေများနှင့်အညီ အကာအကွယ်ပေးနိုင်ရေးအတွက် သက်ဆိုင်ရာအစိုးရဌာန၊ အဖွဲ့အစည်းများနှင့် လိုအပ်သလို ညှိနှိုင်းဆောင်ရွက်ပေးခြင်း၊
 - (ဃ) ဆိပ်ကမ်းများ၊ သင်္ဘောဆိပ်များ၊ ဆိပ်ခံများဖွံ့ဖြိုးတိုးတက်ရေးစီမံကိန်းကို အစိုးရအဖွဲ့ထံ တင်ပြ၍ အတည်ပြုချက် ရယူအကောင်အထည်ဖော်ခြင်း၊
 - (င) အစိုးရအဖွဲ့က အခါအားလျော်စွာ ပေးအပ်သည့် အခြားလုပ်ငန်းတာဝန်များကို ဝန်ကြီးက တစ်ဆင့် ဆောင်ရွက်ခြင်း။

အခန်း (၆)

ကော်မတီ၏လုပ်ပိုင်ခွင့်များ

- ၇။ ကော်မတီ၏ လုပ်ပိုင်ခွင့်များမှာ အောက်ပါအတိုင်းဖြစ်သည် -
 - (က) ကမ်းပါးနယ်နှင့် ဆိပ်ကမ်းနယ်များတွင် လုပ်ငန်းလုပ်ကိုင်လိုသော ပုဂ္ဂိုလ်များနှင့် အသင်းများအား စနစ်တကျမှတ်ပုံတင်၍ လုပ်ငန်းများ လုပ်ကိုင်စေခြင်း၊
 - (ခ) ဤဥပဒေအရ စီမံခန့်ခွဲခွင့်ရှိသည့် ဆိပ်ကမ်းများ၊ သင်္ဘောဆိပ်များ၊ ဆိပ်ခံများတွင် လုပ်ငန်းများ လုပ်ကိုင်ရာတွင် စနစ်တကျရှိစေရေး၊ အဆင်ပြေချောမွေ့စေရေးအတွက် စီမံဆောင်ရွက်ခြင်း၊ ဥပဒေ၊ နည်းဥပဒေများနှင့်အညီ အဖွဲ့လိုက် ကွင်းဆင်းစစ်ဆေးရေးယူခြင်း၊
 - (ဂ) ဒေသဆိုင်ရာစီမံခန့်ခွဲမှုကော်မတီအဆင့်ဆင့်အား ကြီးကြပ်ခြင်း၊ စီမံခန့်ခွဲခြင်း၊
 - (ဃ) ကော်မတီ၏ စီမံခန့်ခွဲမှုအောက်ရှိ ဌာနများ ရေယာဉ်လိုင်းများနှင့် ဆိပ်ကမ်းများ လိုက်နာရန် စည်းကမ်းများ သတ်မှတ်ပေးခြင်း၊
 - (င) အစိုးရအဖွဲ့က အခါအားလျော်စွာ အပ်နှင်းသည့်လုပ်ပိုင်ခွင့်များကို ကျင့်သုံးဆောင်ရွက်ခြင်း။

အခန်း (၇)

မြေငှားရမ်းခြင်း သို့မဟုတ် မြေအသုံးပြုခွင့်ပေးခြင်း

- ၈။ အစိုးရအဖွဲ့သည် -
 - (က) သတ်မှတ်မြေ ငှားရမ်းခ သို့မဟုတ် မြေအသုံးပြုခ ပေးသွင်းစေပြီး ရင်းနှီးတည်ဆောက်သူ သို့မဟုတ် ရင်းနှီးမြှုပ်နှံသူ သို့မဟုတ် ရင်းနှီးလုပ်ကိုင်သူအား မြေငှားရမ်းခွင့် သို့မဟုတ် မြေအသုံးပြုခွင့်ကို အနည်းဆုံး (၃) နှစ်အထိ ခွင့်ပြုနိုင်သည်။
 - (ခ) ပုဒ်မခွဲ (က) အရ ခွင့်ပြုထားသော သက်တမ်းကုန်ဆုံးပြီးနောက် ဆက်လက်လုပ်ကိုင်လိုပါက ထပ်မံ၍ (၂) နှစ် သက်တမ်းတိုးမြှင့်ပေးနိုင်သည်။
 - (ဂ) ရင်းနှီးတည်ဆောက်သူ သို့မဟုတ် ရင်းနှီးမြှုပ်နှံသူ သို့မဟုတ် ရင်းနှီးလုပ်ကိုင်သူက အမှန် လိုအပ်သည့် မြေငှားရမ်းခွင့်ကာလ သို့မဟုတ် မြေအသုံးပြုခွင့်ကာလကို ရင်းနှီးမြှုပ်နှံဆောင်ရွက် လိုသည့် လုပ်ငန်းအမျိုးအစားနှင့် ရင်းနှီးမြှုပ်နှံမှုမာဏအပေါ် မူတည်ပြီး စိစစ်ခွင့်ပြုနိုင်သည်။
 - (ဃ) လုပ်ငန်းလုပ်ကိုင်ခွင့်ရရှိသူက သတ်မှတ်ထားသော လုပ်ငန်းဆိုင်ရာစည်းကမ်းတစ်ရပ်ရပ်ကို လိုက်နာဆောင်ရွက်ရန် ပျက်ကွက်ပါက ထုတ်ပေးထားသောလုပ်ငန်း လုပ်ကိုင်ခွင့်ကို ရုပ်သိမ်း နိုင်သည်။

အခန်း (၈)

တားမြစ်ချက်များ

- ၉။ မည်သူမျှ မြစ်ချောင်းနယ်၊ ကမ်းပါးနယ်၊ ကမ်းနားနယ်နှင့် ဆိပ်ကမ်းနယ်တို့တွင် သက်ဆိုင်ရာအစိုးရ ဌာန အဖွဲ့အစည်း၏ခွင့်ပြုချက်မရှိဘဲ အဆောက်အအုံဆောက်လုပ်ခြင်း၊ ဥယျာဉ်ခြံမြေစိုက်ပျိုးခြင်း၊ မြေတူးခြင်း၊ မြေဖို့ခြင်း၊ နုန်းဖမ်းခြင်း၊ အင်းပိတ်ခြင်း၊ တမံဖို့ခြင်း သို့မဟုတ် တုတ်ရိုက်ခြင်း၊ ရေတွင်းရေကန်တူးဖော်ခြင်း မပြုရ။
- ၁၀။ မည်သူမျှ မြစ်ချောင်းနယ်၊ ကမ်းပါးနယ်၊ ကမ်းနားနယ်တို့တွင် သက်ဆိုင်ရာဦးစီးဌာန၏ ထောက်ခံချက် မရှိဘဲ စီးပွားရေးအလို့ငှာ သဲစုပ်ခြင်း၊ သဲတူးခြင်း၊ သဲကျုံးခြင်း၊ မြစ်ကျောက်ထုတ်ခြင်း၊ ရွှေကျင်ခြင်း၊ ရွှေသတ္တု တူးဖော်ခြင်း သို့မဟုတ် သယံဇာတထုတ်ယူခြင်းမပြုရ။

၁၁။ မည်သူမျှ မြစ်ချောင်းနယ်၊ ကမ်းပါးနယ်၊ ကမ်းနားနယ်တို့တွင် အစိုးရအဖွဲ့၏ ခွင့်ပြုချက်မရှိဘဲ လွန်းလမ်း၊ သင်္ဘောကျင်းတည်ဆောက်ခြင်း၊ ဆိပ်ခံတံတားနှင့် ဗေတံတား၊ ရေဆင်းတံတား တည်ဆောက်ခြင်း သို့မဟုတ် မြောင်းဖော်၍ သင်္ဘောထိုးခြင်းမပြုရ။

၁၂။ မည်သူမျှ ဆိပ်ကမ်းများ၊ သင်္ဘောဆိပ်များ၊ ဆိပ်ခံများ တစ်ခုလုံးကို ဖြစ်စေ၊ တစ်စိတ်တစ်ပိုင်းကို ဖြစ်စေ ဖျက်ဆီးခြင်း၊ ပျက်စီးစေခြင်း သို့မဟုတ် ရေယာဉ်ဖြင့် ဝင်တိုက်ခြင်းမပြုရ။

၁၃။ မည်သူမျှ -

(က) မြစ်ချောင်းအတွင်း ရေယာဉ်များ ကျောက်ချရပ်နားခြင်းမပြုရန် တားမြစ်ထားသည့်နေရာတွင် ရေယာဉ်ကို ကျောက်ချရပ်နားခြင်းမပြုရ။

(ခ) သတ်မှတ်ထားသည့် ရေစူးအနက်နှင့် ဝန်တင်ရေမှတ်ကိုက်ညီခြင်းမရှိသောရေယာဉ်ကို မြစ်ချောင်း အတွင်း ခုတ်မောင်းသွားလာခြင်းမပြုရ။

၁၄။ မည်သူမျှ ဦးစီးဌာန၏ခွင့်ပြုချက်မရှိဘဲ ဤဥပဒေနှင့်သက်ဆိုင်သော ဆိပ်ကမ်းကမ်းပါးတစ်နေရာမှ ကမ်းမပြိုအောင် အကာအကွယ်ပေးထားသည့် အရာဝတ္ထုများကို ရွှေ့ပြောင်းသယ်ဆောင်ခြင်းမပြုရ။

၁၅။ မည်သူမျှ ဆိပ်ကမ်းနယ်အတွင်း အဆိပ်သင့်စေသော ပစ္စည်းတစ်မျိုးမျိုးဖြင့်ဖြစ်စေ၊ ပေါက်ကွဲ စေတတ်သောပစ္စည်းဖြင့် ဖောက်ခွဲ၍ဖြစ်စေ ရေနေသတ္တဝါများအား ဖမ်းဆီးခြင်းမပြုရ။

၁၆။ မည်သူမျှ ဦးစီးဌာန၏ခွင့်ပြုချက်မရှိဘဲ ဆိပ်ကမ်းနယ်အတွင်း စီးပွားရေးအလို့ငှာ သဲများ၊ ကျောက် များနှင့် အခြားလေးလံသောအရာဝတ္ထုများ စုပုံခြင်းမပြုရ။

၁၇။ မည်သူမျှ ဦးစီးဌာန၏ ခွင့်ပြုချက်မရှိဘဲ စီးပွားရေးအလို့ငှာ နစ်မြုပ်ရေယာဉ် တူးဖော်ခြင်းမပြုရ။

၁၈။ မည်သူမျှ ဆိပ်ကမ်းနယ်မြေအတွင်းရှိ ဆိပ်ကမ်းတာရိုး၏ကြံ့ခိုင်မှုကို ထိခိုက်စေသော မြေတူးခြင်း၊ မြေသယ်ခြင်း၊ ရေတင်ရေထုတ်ခြင်းမပြုရ။

၁၉။ မည်သူမျှ ဆိပ်ကမ်းနယ်အတွင်း ရေထုညစ်ညမ်းမှုကို ဖြစ်ပေါ်စေသော အမှိုက်သရိုက်များ၊ အညစ်အကြေးများနှင့် ဘေးအန္တရာယ်ဖြစ်စေသော ပစ္စည်းများ စွန့်ပစ်ခြင်းမပြုရ။

၂၀။ မည်သူမျှ အမြန်ရေယာဉ်များ မြို့၊ ရွာ၊ ဆိပ်ကမ်းများအနီး ဖြတ်သန်းမောင်းနှင်ရာတွင် အစုန်တွင်ရေမိုင်(၁၀)မိုင်နှုန်း၊ အဆန်တွင် ရေမိုင်(၈)မိုင်နှုန်းထက်ပို၍မောင်းနှင်ခြင်း မပြုရ။

အခန်း (၉)

ပြစ်ဒဏ်များ

၂၁။ မည်သူမဆို ပုဒ်မ ၉၊ ပုဒ်မ ၁၀၊ ပုဒ်မ ၁၁၊ ပုဒ်မ ၁၂ ပါ တားမြစ်ချက်တစ်ရပ်ရပ်ကို ဖောက်ဖျက် ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို သုံးနှစ်ထက်မပိုသော ထောင်ဒဏ်ဖြစ်စေ၊ ကျပ်သုံးသိန်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်နိုင်သည်။

၂၂။ မည်သူမဆို ပုဒ်မ ၁၃၊ ပုဒ်မ ၁၄ ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို နှစ်နှစ်ထက်မပိုသော ထောင်ဒဏ်ဖြစ်စေ၊ ကျပ်နှစ်သိန်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်နိုင်သည်။

၂၃။ မည်သူမဆို ပုဒ်မ ၁၅၊ ပုဒ်မ ၁၆ ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို တစ်နှစ်ထက်မပိုသော ထောင်ဒဏ်ဖြစ်စေ၊ ကျပ်တစ်သိန်းထက် မပိုသောငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်နိုင်သည်။

၂၄။ မည်သူမဆို ပုဒ်မ ၁၇၊ ပုဒ်မ ၁၈၊ ပုဒ်မ ၁၉၊ ပုဒ်မ ၂၀ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက် ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ခြောက်လထက်မပိုသော ထောင်ဒဏ်ဖြစ်စေ၊ ကျပ်ငါးသောင်းထက်မပိုသောငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်နိုင်သည်။

၂၅။ ပုဒ်မ ၉၊ ပုဒ်မ ၁၀၊ ပုဒ်မ ၁၁၊ ပုဒ်မ ၁၂၊ ပုဒ်မ ၁၄၊ ပုဒ်မ ၁၅၊ ပုဒ်မ ၁၆၊ ပုဒ်မ ၁၇ တို့အရ ပြစ်မှုထင်ရှားစီရင်ခြင်းခံရသူ၏ ပြုလုပ်မှုကြောင့် တစ်စုံတစ်ရာပျက်စီးဆုံးရှုံးမှုရှိပါက ထိုသူကို သက်ဆိုင်ရာ ပြစ်မှုအတွက် ချမှတ်ထားသည့် ငွေဒဏ်အပြင် အဆိုပါ ပျက်စီးဆုံးရှုံးမှုတန်ဖိုးကို လျော်ကြေးအဖြစ် ပေးဆောင်စေရန် ထည့်သွင်းအမိန့်ချမှတ်ရမည်။ ချမှတ်သောလျော်ကြေးငွေကို ပေးဆောင်ခြင်းမပြုပါက ပြစ်မှုဆိုင်ရာကျင့်ထုံးဥပဒေပုဒ်မ ၃၈၆ အရ ဒဏ်ငွေကဲ့သို့ အရကောက်ခံရမည်။

အခန်း (၁၀)

အထွေထွေ

၂၆။ ဆိပ်ကမ်းနယ်မြေအတွင်း ဥပဒေနှင့် နည်းဥပဒေများအရ လုပ်ငန်းတစ်ခုခုအတွက် ထောက်ခံချက် ပေးခြင်း သို့မဟုတ် ခွင့်ပြုချက်ပေးခြင်းသည် လုပ်ငန်းလုပ်ကိုင်ခွင့်အတွက်သာဖြစ်ပြီး မြေပိုင်ဆိုင်ခွင့်နှင့် သက်ဆိုင်ခြင်းမရှိစေရ။

၂၇။ ဤဥပဒေအရ သဘောရိုးဖြင့် ဆောင်ရွက်သော ကိစ္စတစ်ရပ်ရပ်အတွက် ပြည်သူ့ဝန်ထမ်းတစ်ဦးဦး အား တရားမကြောင်းဖြင့်သော်လည်းကောင်း၊ ပြစ်မှုကြောင်းဖြင့်သော်လည်းကောင်း တရားစွဲဆိုခြင်း မခံထိုက် စေရ။

၂၈။ ဤဥပဒေအရ အရေးယူသော ပြစ်မှုများကို မြန်မာနိုင်ငံရဲတပ်ဖွဲ့က အရေးယူနိုင်သော ပြစ်မှုများအဖြစ် သတ်မှတ်သည်။

၂၉။ ဝန်ကြီးဌာနသည် ယင်းနှင့်သက်ဆိုင်သည့် ဤဥပဒေပါလုပ်ငန်းများကို အကောင်အထည်ဖော် ဆောင်ရွက်ပေးရမည်။

၃၀။ ဝန်ကြီးဌာနမှ တာဝန်ပေးအပ်ခြင်းခံရသူသည် ဤဥပဒေအရ ရရန်ရှိသော အခွန်အခများနှင့် ဒဏ်ကြေးငွေများကို ပေးဆောင်ရန် ပျက်ကွက်သူထံမှ တည်ဆဲအခွန်အခ၊ ဥပဒေများနှင့်အညီ ကောက်ခံ ရမည်။

၃၁။ ဤဥပဒေ အာဏာမတည်မီက ဆိပ်ကမ်းနယ်မြေအတွင်း တည်ဆောက်ထားရှိသော လုပ်ငန်း တစ်ခုခုကို ဤဥပဒေအာဏာတည်ပြီးနောက် ဆက်လက်၍ လုပ်ကိုင်ဆောင်ရွက်လိုလျှင် လုပ်ငန်းလုပ်ကိုင် ခွင့်ကို ဤဥပဒေနှင့်အညီ အစိုးရအဖွဲ့သို့ လျှောက်ထားရမည်။

- ၃၂။ ဤဥပဒေပါ ပြဋ္ဌာန်းချက်ကို ဆောင်ရွက်နိုင်ရန်အတွက် -
 - (က) အစိုးရအဖွဲ့သည် လိုအပ်သော နည်းဥပဒေများ၊ စည်းမျဉ်းစည်းကမ်းများ၊ လုပ်ထုံးလုပ်နည်းများကို ထုတ်ပြန်နိုင်သည်။
 - (ခ) တိုင်းဒေသကြီးဦးစီးဌာနမှူးသည် လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်များကို ဝန်ကြီး၏ သဘောတူညီချက်ဖြင့် ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ် လက်မှတ်ရေးထိုးသည်။

(ပုံ) သာအေး၊
ဝန်ကြီးချုပ်၊
စစ်ကိုင်းတိုင်းဒေသကြီးအစိုးရအဖွဲ့။

စစ်ကိုင်းတိုင်းဒေသကြီး တိရစ္ဆာန်မွေးမြူရေးနှင့်စနစ်တကျထိန်းကျောင်းရေးဥပဒေ (၂၀၁၃ ခုနှစ်၊ စစ်ကိုင်းတိုင်းဒေသကြီးလွှတ်တော် ဥပဒေအမှတ် ၁၈။)

၁၃၇၄ ခုနှစ်၊ တပေါင်းလပြည့်ကျော် ၅ ရက်
(၂၀၁၃ ခုနှစ်၊ မတ်လ ၃၁ ရက်)

နိဒါန်း

စစ်ကိုင်းတိုင်းဒေသကြီးလွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း (၁)

အမည်နှင့်အဓိပ္ပာယ်ဖော်ပြချက်

၁။ ဤဥပဒေကို စစ်ကိုင်းတိုင်းဒေသကြီး တိရစ္ဆာန်မွေးမြူရေးနှင့် စနစ်တကျထိန်းကျောင်းရေးဥပဒေဟု ခေါ်တွင်စေရမည်။

၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက် စေရမည် -

- (က) တိုင်းဒေသကြီးဆိုသည်မှာ စစ်ကိုင်းတိုင်းဒေသကြီးကို ဆိုသည်။
- (ခ) အစိုးရအဖွဲ့ဆိုသည်မှာ စစ်ကိုင်းတိုင်းဒေသကြီးအစိုးရအဖွဲ့ကို ဆိုသည်။
- (ဂ) ဝန်ကြီးဌာနဆိုသည်မှာ စစ်ကိုင်းတိုင်းဒေသကြီး စိုက်ပျိုးရေးနှင့်မွေးမြူရေးဝန်ကြီးဌာနကို ဆိုသည်။
- (ဃ) ဝန်ကြီးဆိုသည်မှာ စစ်ကိုင်းတိုင်းဒေသကြီး စိုက်ပျိုးရေးနှင့်မွေးမြူရေးဝန်ကြီးဌာန ဝန်ကြီးကို ဆိုသည်။
- (င) ဦးစီးဌာနဆိုသည်မှာ စစ်ကိုင်းတိုင်းဒေသကြီး မွေးမြူရေးနှင့်ကုသရေးဦးစီးဌာနကို ဆိုသည်။
- (စ) တိုင်းဒေသကြီးဦးစီးမှူးဆိုသည်မှာ စစ်ကိုင်းတိုင်းဒေသကြီး မွေးမြူရေးနှင့်ကုသရေးဦးစီးဌာန အကြီးအကဲကို ဆိုသည်။
- (ဆ) တိရစ္ဆာန်ဆိုသည်မှာ လူတို့ မွေးမြူထားသော သို့မဟုတ် တစ်နည်းနည်းအသုံးပြုရန် လူတို့ ဖမ်းဆီး ထားသော တိရစ္ဆာန်ကို ဆိုသည်။ ယင်းစကားရပ်တွင် ထိုတိရစ္ဆာန်တစ်မျိုးမျိုး၏ အထီးမျိုးရည်၊ အမမျိုးဥ သို့မဟုတ် သန္ဓေသားလောင်းလည်း ပါဝင်သည်။
- (ဇ) တိရစ္ဆာန်ထွက်ပစ္စည်းဆိုသည်မှာ တိရစ္ဆာန်မှ ထွက်ရှိသော နို့ ဥ သို့မဟုတ် တိရစ္ဆာန်၏ ကိုယ်အင်္ဂါ အစိတ်အပိုင်းတစ်ရပ်ရပ်ကို ဆိုသည်။ ယင်းစကားရပ်တွင် ပျားနှင့် ပျားအုံမှရရှိသော ပျားထွက် ပစ္စည်းများလည်း ပါဝင်သည်။
- (ဈ) တိရစ္ဆာန်မွေးမြူရေးဆိုသည်မှာ လူတို့စားသုံးရန်ဖြစ်စေ၊ ခိုင်းစေရန်ဖြစ်စေ၊ ဝါသနာအရဖြစ်စေ၊ မွေးမြူရေးထုတ်ကုန်များ ထုတ်လုပ်ရန်ဖြစ်စေ သို့မဟုတ် မျိုးပွားရန်နှင့် ဖြန့်ဖြူးရန်ဖြစ်စေ တိရစ္ဆာန်ကို တစ်နည်းနည်းအသုံးပြုရန် တစ်ပိုင်တစ်နိုင် သို့မဟုတ် စီးပွားဖြစ်မွေးမြူရေးလုပ်ငန်း ဆောင်ရွက်ခြင်းကို ဆိုသည်။
- (ည) ထိန်းကျောင်းခြင်းဆိုသည်မှာ တစ်ပိုင်တစ်နိုင်ဖြစ်စေ၊ စီးပွားဖြစ်ဖြစ်စေ၊ ခိုင်းစေရန်ဖြစ်စေ၊ မျိုးပွားဖြန့်ဖြူးရန်ဖြစ်စေ အိမ်မွေးတိရစ္ဆာန်မွေးမြူခြင်း အမျိုးအစားအလိုက် စောင့်ရှောက်မှု နည်းလမ်းများ၊ ကန့်သတ်ချက်များဖြင့် စနစ်တကျထိန်းသိမ်းစောင့်ရှောက်ခြင်းကို ဆိုသည်။

- (၄) စားကျက်မြေဆိုသည်မှာ စိုက်ပျိုးမြေ၊ သစ်တောမြေ၊ သာသနာပိုင်မြေ၊ သုသာန်မြေ စသော မြေမျိုးများမှ လွတ်ကင်း၍ ကျွဲနွားတိရစ္ဆာန်များ လွတ်ကျောင်း၍ရနိုင်သော မြေလွတ်မြေလပ်၊ မြေရိုင်းများကို ဆိုသည်။
- (၅) ကူးစက်ရောဂါဆိုသည်မှာ ဝန်ကြီးဌာနက ကူးစက်ရောဂါဖြစ်သည်ဟု ကြေညာထားသော တိရစ္ဆာန် များတွင် ဖြစ်ပွားတတ်သည့် ရောဂါတစ်မျိုးမျိုးကို ဆိုသည်။

အခန်း (၂)

ရည်ရွယ်ချက်များ

- ၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည် -
 - (က) တိရစ္ဆာန်မွေးမြူရေးလုပ်ငန်းများ ဖွံ့ဖြိုးတိုးတက်စေရန်၊
 - (ခ) တိရစ္ဆာန်ထိန်းကျောင်းရေးလုပ်ငန်းများ စနစ်တကျဆောင်ရွက်နိုင်ရန်၊
 - (ဂ) တိရစ္ဆာန်မွေးမြူရေးနှင့် သဘာဝပတ်ဝန်းကျင်ထိန်းသိမ်းရေးကို ဟန်ချက်ညီစွာ ဆောင်ရွက် နိုင်စေရန်၊
 - (ဃ) တိရစ္ဆာန်များတွင် ကူးစက်ရောဂါမဖြစ်ပွားစေရေးအတွက် ကြိုတင်ကာကွယ်ရန်နှင့် ဖြစ်ပွားသည့် အခါ စနစ်တကျထိန်းချုပ်နိုင်ရန်၊
 - (င) တိရစ္ဆာန်မှ လူသို့ ကူးစက်ရောဂါများ ကူးစက်ပြန့်ပွားမှုမဖြစ်ပေါ်စေရေးအတွက် ကြိုတင် ကာကွယ်ရန်၊
 - (စ) မွေးမြူထုတ်လုပ်မှုအမျိုးအစားနှင့် ပမာဏအလိုက် ဇီဝလုံခြုံမှုစံနှုန်းများ သတ်မှတ်၍ ကျင့်သုံး လိုက်နာမွေးမြူစေရန်၊
 - (ဆ) စားကျက်မြေများကို ထိန်းသိမ်းစောင့်ရှောက်ရန်။

အခန်း (၃)

တိရစ္ဆာန်မွေးမြူရေး

- ၄။ ဦးစီးဌာနသည် တိရစ္ဆာန်မွေးမြူရေးအတွက် အောက်ပါလုပ်ငန်းများကို ဆောင်ရွက်ရမည်-
 - (က) တိရစ္ဆာန်မွေးမြူလိုသူများအား ခေတ်မီနည်းစနစ်များဖြင့် မွေးမြူနိုင်ရေးအတွက် နည်းပညာများ ဖြန့်ဖြူးခြင်း၊
 - (ခ) တိုင်းဒေသကြီးနှင့်ကိုက်ညီသော တိရစ္ဆာန်မျိုးကောင်းမျိုးသန့်များ ပေါ်ထွန်းလာစေရေးအတွက် ဆောင်ရွက်ခြင်း၊
 - (ဂ) တိရစ္ဆာန်အမျိုးအစား၊ မွေးမြူထုတ်လုပ်မှုအမျိုးအစားနှင့် ပမာဏအလိုက် မွေးမြူမှုစနစ်များ၊ ကူးစက်ရောဂါကာကွယ်ထိန်းချုပ်ခြင်းစံများ သတ်မှတ်၍ စစ်ဆေးကြီးကြပ်ခြင်း၊
 - (ဃ) စီးပွားရေးအလို့ငှာ မျိုးပွားရန်နှင့် မျိုးဖြန့်ဖြူးရန်အတွက် မွေးမြူထားသော တိရစ္ဆာန်များ၏ ကူးစက် ရောဂါကာကွယ်ထိန်းချုပ်ရေးမှတ်တမ်းများ၊ မျိုးရိုးဗီဇမှတ်တမ်းများကို စစ်ဆေးကြီးကြပ်ခြင်း၊
 - (င) တိရစ္ဆာန်တစ်မျိုးချင်းအလိုက် တစ်ပိုင်တစ်နိုင်နှင့် စီးပွားဖြစ်မွေးမြူထုတ်လုပ်ခြင်းအား ကောင်ရေ ပမာဏသတ်မှတ်၍ စစ်ဆေးကြီးကြပ်ခြင်း၊
 - (စ) တိရစ္ဆာန်တစ်မျိုးချင်းအလိုက် တစ်ပိုင်တစ်နိုင်နှင့် စီးပွားဖြစ်မျိုးပွားဖြန့်ဖြူးခြင်းအား ကောင်ရေ ပမာဏသတ်မှတ်၍ စစ်ဆေးကြီးကြပ်ခြင်း။

အခန်း (၄)

တိရစ္ဆာန်ထိန်းကျောင်းရေး

- ၅။ ဦးစီးဌာနသည် တိရစ္ဆာန်ထိန်းကျောင်းရေးအတွက် အောက်ပါလုပ်ငန်းများကို ဆောင်ရွက်ရမည် -
 - (က) တိရစ္ဆာန်အမျိုးအစား၊ မွေးမြူထုတ်လုပ်မှုအမျိုးအစားနှင့် ပမာဏအလိုက် ထိန်းသိမ်းစောင့်ရှောက်ခြင်းနှင့် ထိန်းကျောင်းခြင်းစံများ သတ်မှတ်၍ စစ်ဆေးကြီးကြပ်ခြင်း၊
 - (ခ) အိမ်မွေးတိရစ္ဆာန်များအတွက် ထိန်းသိမ်းစောင့်ရှောက်ခြင်းစံများနှင့် ရောဂါကာကွယ်ခြင်းစံများ သတ်မှတ်၍ စစ်ဆေးကြီးကြပ်ခြင်း၊
 - (ဂ) တိရစ္ဆာန်ဖြင့် သယ်ဆောင်နိုင်သည့် သို့မဟုတ် ဆွဲနိုင်သည့် အများဆုံးဝန်အလေးချိန်နှင့် အလုပ်ခိုင်းစေရန် အချိန်ကာလ သို့မဟုတ် အလုပ်ချိန်ကာလကို တိရစ္ဆာန်အမျိုးအစားအလိုက် သတ်မှတ်ခြင်း၊
 - (ဃ) တစ်ပိုင်တစ်နိုင် “သို့မဟုတ်” စီးပွားဖြစ်မျိုးပွားဖြန့်ဖြူးရန်ဖြစ်စေ၊ ခိုင်းစေရန်ဖြစ်စေ အိမ်မွေးတိရစ္ဆာန် မွေးမြူခြင်းအမျိုးအစားအလိုက် ထိန်းသိမ်းစောင့်ရှောက်မှုနည်းလမ်းများ ကန့်သတ်ချက်များ ထုတ်ပြန်ခြင်း၊
 - (င) တိရစ္ဆာန်များကို စနစ်တကျ ထိန်းကျောင်းခြင်းနှင့်စပ်လျဉ်း၍ လိုက်နာသင့်သည့် နည်းလမ်းများကို အများပြည်သူတို့ သိရှိနိုင်စေရန် ပညာပေးလုပ်ငန်းများ ဆောင်ရွက်ခြင်း။

အခန်း (၅)

စီမံခန့်ခွဲရေးနည်းလမ်းအရ အရေးယူခြင်း

- ၆။ ဤဥပဒေအရထုတ်ပြန်သော အမိန့်ညွှန်ကြားချက် စည်းမျဉ်းစည်းကမ်းတစ်ရပ်ရပ်ကို ဖောက်ဖျက်ကြောင်း သို့မဟုတ် လိုက်နာရန် ပျက်ကွက်ကြောင်း တွေ့ရှိပါက မွေးမြူရေးနှင့်ကုသရေးဦးစီးဌာန အရာရှိတစ်ဦးသည် အောက်ပါစီမံခန့်ခွဲရေးဆိုင်ရာအမိန့်တစ်ရပ်ရပ်ကို ချမှတ်နိုင်သည် -
 - (က) သတိပေးခြင်း၊
 - (ခ) သတ်မှတ်ထားသည့် ဒဏ်ကြေးငွေ တပ်ရိုက်ခြင်း။

အခန်း (၆)

အယူခံခြင်း

- ၇။ ဦးစီးဌာန၏အရာရှိတစ်ဦးဦးက ဤဥပဒေအရ ချမှတ်သည့် ဆုံးဖြတ်ချက် သို့မဟုတ် အမိန့်တစ်ရပ်ရပ်ကို မကျေနပ်သူသည် ယင်းဆုံးဖြတ်ချက် သို့မဟုတ် အမိန့်ချမှတ်သည့်နေ့မှ ရက်ပေါင်း ၆၀အတွင်း တိုင်းဒေသကြီးဦးစီးမှူးထံ အယူခံနိုင်သည်။
- ၈။ တိုင်းဒေသကြီးဦးစီးမှူးက ချမှတ်သည့် ဆုံးဖြတ်ချက် သို့မဟုတ် အမိန့်တစ်ရပ်ရပ်ကို မကျေနပ်သူသည် ယင်းဆုံးဖြတ် သို့မဟုတ် အမိန့်ချမှတ်သည့်နေ့မှ ရက်ပေါင်း ၃၀ အတွင်း ဝန်ကြီးထံ အယူခံနိုင်သည်။
- ၉။ ဝန်ကြီး၏ဆုံးဖြတ်ချက်သည် အပြီးအပြတ်ဖြစ်စေရမည်။

အခန်း (၇)

တားမြစ်ချက်များ

၁၀။ မည်သူမျှ တိရစ္ဆာန်မွေးမြူခြင်း၊ ထုတ်လုပ်ခြင်း၊ မျိုးဖြန့်ဖြူးခြင်းလုပ်ငန်းများတွင် မွေးမြူမှုစနစ်များ၊ ကူးစက်ရောဂါကာကွယ်ထိန်းချုပ်ခြင်းစံများ၊ ထိန်းသိမ်းစောင့်ရှောက်ခြင်းစံများ၊ ကန့်သတ်ချက်များကို လိုက်နာဆောင်ရွက်ရန် ပျက်ကွက်ခြင်းမရှိစေရ။

၁၁။ မည်သူမျှ တိရစ္ဆာန်နှင့်ပတ်သက်၍ အောက်ပါတားမြစ်ချက်တစ်ရပ်ရပ်ကို ဖောက်ဖျက်ကျူးလွန်ခြင်း မပြုရ -

- (က) ရက်စက်ကြမ်းကြုတ်စွာ ခိုင်းစေခြင်း သို့မဟုတ် သတ်မှတ်ထားသော အလေးချိန်ထက် ပို၍ တင်ဆောင်ခြင်း၊ ဆွဲယူစေခြင်း၊
- (ခ) နှိပ်စက်ညှဉ်းပန်းခြင်း၊
- (ဂ) ကိုယ်အင်္ဂါအစိတ်အပိုင်းတစ်ခုခုကို မလိုအပ်ဘဲ ချို့တဲ့စေခြင်း၊
- (ဃ) အစာရေစာ မကျွေးဘဲထားခြင်း၊
- (င) ရောဂါ သို့မဟုတ် ဒဏ်ရာများရရှိနေပါလျက် ကုသစောင့်ရှောက်မှုမပြုဘဲထားခြင်း၊
- (စ) ကူးစက်ရောဂါစွဲကပ်နေပါလျက် သို့မဟုတ် ဒဏ်ရာရရှိနေပါလျက် အများပြည်သူဆိုင်ရာနေရာသို့ လွှတ်ထားခြင်း၊
- (ဆ) စည်းကမ်းမဲ့ လွှတ်ကျောင်းခြင်း။

၁၂။ မည်သူမျှ ဤဥပဒေပါလုပ်ငန်းတာဝန်များ ဆောင်ရွက်သည်ကို ဝင်ရောက်စွက်ဖက်ခြင်း သို့မဟုတ် ဟန့်တားနှောင့်ယှက်ခြင်း မပြုရ။

အခန်း (၈)

ပြစ်ဒဏ်များ

၁၃။ မည်သူမဆို ပုဒ်မ ၁၀ ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို တစ်နှစ်ထက်မပိုသော ထောင်ဒဏ်ဖြစ်စေ၊ ကျပ်တစ်သိန်းထက်မပိုသော ငွေဒဏ် ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၁၄။ မည်သူမဆို ပုဒ်မ ၁၁ ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို ခြောက်လထက်မပိုသော ထောင်ဒဏ်ဖြစ်စေ၊ ကျပ်ငါးသောင်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၁၅။ ပုဒ်မ ၁၂ ပါ ပြဋ္ဌာန်းချက်ကို ဖောက်ဖျက်ကျူးကြောင်း ပြစ်မှုထင်ရှားစီရင်ခြင်းခံရလျှင် ထိုသူကို တစ်နှစ်ထက်မပိုသော ထောင်ဒဏ်ဖြစ်စေ၊ ကျပ်တစ်သိန်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံး ဖြစ်စေ ချမှတ်ရမည်။

အခန်း (၉)

အထွေထွေ

၁၆။ တရားရုံးသည် ပုဒ်မ ၉ သို့မဟုတ် ပုဒ်မ ၁၀ အရ ပြစ်မှုထင်ရှားစီရင်ရာတွင် သက်ဆိုင်ရာပြစ်မှုအတွက် သတ်မှတ်ထားသော ပြစ်ဒဏ်ကို ချမှတ်ရမည့်အပြင် ပြစ်မှုနှင့်သက်ဆိုင်သော သက်သေခံပစ္စည်းများကို ပြည်သူ့ဘဏ္ဍာအဖြစ် သိမ်းဆည်းရန် သို့မဟုတ် ဖျက်ဆီးရန် အမိန့်ချမှတ်နိုင်သည်။

၁၇။ ဦးစီးဌာနဝန်ထမ်းများက ဤဥပဒေပါ ပြစ်မှုများကို အရေးယူရာတွင် သက်ဆိုင်ရာ မြန်မာနိုင်ငံ ရဲတပ်ဖွဲ့က လိုအပ်သောအကူအညီများ ပေးရမည်။

၁၈။ တိုင်းဒေသကြီးဦးစီးမှူးသည် ဤဥပဒေအရ မိမိအားပေးအပ်ထားသည့် လုပ်ပိုင်ခွင့်များကို ဦးစီးဌာနမှ အရာရှိတစ်ဦးဦးအား လွှဲအပ်ဆောင်ရွက်စေနိုင်သည်။

၁၉။ ဤဥပဒေအရ တိရစ္ဆာန်မွေးမြူရေးလုပ်ငန်းများနှင့် ထိန်းကျောင်းခြင်းစနစ်များကို စစ်ဆေးကြီးကြပ်ရာတွင် -

- (က) လူမှုစီးပွားထိခိုက်မှု အနည်းဆုံးဖြစ်စေရန် ဆောင်ရွက်ရမည်။
- (ခ) သဘာဝပတ်ဝန်းကျင်ထိခိုက်မှု မရှိစေရန် ဆောင်ရွက်ရမည်။
- (ဂ) ကူးစက်ရောဂါကာကွယ်ထိန်းချုပ်ခြင်းစံများကို ထိခိုက်မှုမရှိစေရန် ဆောင်ရွက်ရမည်။

၂၀။ ဤဥပဒေပါ ပြဋ္ဌာန်းချက်ကို ဆောင်ရွက်နိုင်ရန်အတွက် -

- (က) အစိုးရအဖွဲ့သည် လိုအပ်သော နည်းဥပဒေများ၊ စည်းမျဉ်းစည်းကမ်းများနှင့် လုပ်ထုံးလုပ်နည်းများကို ထုတ်ပြန်နိုင်သည်။
- (ခ) ဝန်ကြီးဌာန သို့မဟုတ် ဦးစီးဌာနသည် လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်များကို အစိုးရအဖွဲ့၏သဘောတူညီချက်ဖြင့် ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ် လက်မှတ်ရေးထိုးသည်။

(ပုံ) သာအေး၊
ဝန်ကြီးချုပ်၊
စစ်ကိုင်းတိုင်းဒေသကြီးအစိုးရအဖွဲ့။

စစ်ကိုင်းတိုင်းဒေသကြီး ဓာတ်မြေဩဇာစနစ်တကျသုံးစွဲရေးနှင့် သဘာဝမြေဩဇာများ စနစ်တကျထုတ်လုပ်သုံးစွဲရေးဥပဒေ
(၂၀၁၃ ခုနှစ်၊ စစ်ကိုင်းတိုင်းဒေသကြီးလွှတ်တော် ဥပဒေအမှတ် ၁၉။)

၁၃၇၄ ခုနှစ်၊ တပေါင်းလပြည့်ကျော် ၅ ရက်
(၂၀၁၃ ခုနှစ်၊ မတ်လ ၃၁ ရက်)

နိဒါန်း

စစ်ကိုင်းတိုင်းဒေသကြီးလွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း (၁)

အမည်နှင့်အဓိပ္ပာယ်ဖော်ပြချက်

၁။ ဤဥပဒေကို စစ်ကိုင်းတိုင်းဒေသကြီး ဓာတ်မြေဩဇာစနစ်တကျသုံးစွဲရေးနှင့် သဘာဝမြေဩဇာများ စနစ်တကျထုတ်လုပ်သုံးစွဲရေးဥပဒေဟု ခေါ်တွင်စေရမည်။

၂။ ဤဥပဒေတွင် ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -

- (က) တိုင်းဒေသကြီးဆိုသည်မှာ စစ်ကိုင်းတိုင်းဒေသကြီးကို ဆိုသည်။
- (ခ) အစိုးရအဖွဲ့ဆိုသည်မှာ စစ်ကိုင်းတိုင်းဒေသကြီးအစိုးရအဖွဲ့ကို ဆိုသည်။

- (ဂ) **ဝန်ကြီးဌာန**ဆိုသည်မှာ စစ်ကိုင်းတိုင်းဒေသကြီး စိုက်ပျိုးရေးနှင့်မွေးမြူရေးဝန်ကြီးဌာနကို ဆိုသည်။
- (ဃ) **ဝန်ကြီး**ဆိုသည်မှာ စစ်ကိုင်းတိုင်းဒေသကြီး စိုက်ပျိုးရေးနှင့်မွေးမြူရေးဝန်ကြီးကို ဆိုသည်။
- (င) **ဦးစီးဌာန**ဆိုသည်မှာ စစ်ကိုင်းတိုင်းဒေသကြီး စိုက်ပျိုးရေးဦးစီးဌာနကို ဆိုသည်။
- (စ) **ကော်မတီ**ဆိုသည်မှာ ဤဥပဒေအရ ဖွဲ့စည်းသောကော်မတီကို ဆိုသည်။
- (ဆ) **ဓာတ်မြေဩဇာ**ဆိုသည်မှာ သဘာဝအရ ပြုလုပ်ဖွဲ့စည်းမှုမဟုတ်ဘဲ ဓာတုပစ္စည်းများဖြင့် တစ်နည်းနည်း ပြုပြင်စီမံထားသည့်မြေဩဇာကို ဆိုသည်။ ယင်းစကားရပ်တွင် တွင်းထွက် သို့မဟုတ် စက်ရုံမှ ထုတ်လုပ်သည့် သြဂဲနစ်နှင့် အင်သြဂဲနစ် ဓာတ်မြေဩဇာတို့လည်း ပါဝင်သည်။
- (ဇ) **သဘာဝမြေဩဇာ**ဆိုသည်မှာ သက်ရှိသတ္တဝါနှင့် အပင်တို့၏ရုပ်ကြွင်းများ၊ စွန့်ပစ်ပစ္စည်းများနှင့် ဘေးထွက်ပစ္စည်းများကိုလည်းကောင်း၊ ယင်းတို့ကို ဆွေးမြ်သွေးမြေပြီး ပြုပြင်စီမံ၍ ရရှိသော ပစ္စည်းများကိုလည်းကောင်း ဆိုသည်။
- (ဈ) **မြေဩဇာ**ဆိုသည်မှာ ပန်းမန်၊ သီးနှံနှင့် အပင်များ ရှင်သန်ကြီးထွားရေးအတွက် မြေဆီလွှာတွင် ဓာတုဆိုင်ရာပြောင်းလဲမှုဖြစ်စေရန် သို့မဟုတ် အခြားနည်းလမ်းတစ်ခုခုဖြင့် အာဟာရဓာတ်ရရှိစေရန် ထောက်ပံ့ပေးနိုင်သော ပစ္စည်းပါဝင်သည့် ဓာတ်မြေဩဇာ၊ ဇီဝမြေဩဇာနှင့် သဘာဝမြေဩဇာတို့ကို ဆိုသည်။ ယင်းစကားရပ်တွင် စိုက်ပျိုးသူတစ်ဦးက မိမိ၏ကိုယ်ပိုင်စိုက်ပျိုးရေးလုပ်ငန်းတွင် သုံးစွဲရန်ပြုလုပ်သည့် သဘာဝမြေဩဇာမပါဝင်။
- (ည) **စံချိန်စံညွှန်း**ဆိုသည်မှာ မြေဩဇာတွင်ပါဝင်ရမည့် အပင်အာဟာရဓာတ် သို့မဟုတ် အခြားလိုအပ်သောပစ္စည်းများ၏ အချိုးအစား၊ အရည်အသွေးတို့နှင့်စပ်လျဉ်း၍ မြေဩဇာကော်မတီက စံအဖြစ် သတ်မှတ်ပေးချက်ကို ဆိုသည်။
- (ဋ) **အဆိပ်ရိပစ္စည်း**ဆိုသည်မှာ သက်ရှိသတ္တဝါ သို့မဟုတ် အပင်ကို အန္တရာယ်ဖြစ်စေသည့် သို့မဟုတ် အဆိပ်သင့်စေသည့် ဓာတုပစ္စည်းတစ်မျိုးမျိုးကို ဆိုလိုသည်။
- (ဌ) **အရည်အသွေးအာမခံချက်**ဆိုသည်မှာ မြေဩဇာထုတ်လုပ်သူက စံချိန်စံညွှန်းနှင့် ကိုက်ညီမှုရှိကြောင်း အာမခံချက်ကိုဆိုသည်။
- (ဍ) **အမှတ်တံဆိပ်**ဆိုသည်မှာ မြေဩဇာထုပ်ပိုး သို့မဟုတ် ထည့်သွင်းထားသည့် ပစ္စည်းပေါ်တွင် ကပ်ထားသော သို့မဟုတ် ချိတ်ဆွဲထားသောပုံနှိပ်ထားသည့် အမှတ်အသားကို ဆိုသည်။
- (ဎ) **သဘာဝမြေဩဇာလုပ်ငန်း**ဆိုသည်မှာ စိုက်ပျိုးသူတစ်ဦးက မိမိကိုယ်ပိုင်စိုက်ပျိုးရေးလုပ်ငန်းတွင် သုံးစွဲရန် ပြုလုပ်သည့် သဘာဝမြေဩဇာမှတစ်ပါး၊ သဘာဝမြေဩဇာကို စီးပွားရေးလုပ်ငန်းအလို့ငှာ ထုတ်လုပ်ခြင်း၊ ပေါင်းစပ်ခြင်း၊ ရောနှောခြင်း၊ ပြန်လည်ထုပ်ပိုးခြင်း၊ သိုလှောင်ခြင်း၊ ဖြန့်ဖြူးရောင်းချခြင်း၊ ပြည်တွင်းသို့ တင်သွင်းခြင်း၊ ပြည်ပသို့ တင်ပို့ခြင်းလုပ်ငန်းကို ဆိုသည်။
- (ဏ) **သိုလှောင်ခြင်း**ဆိုသည်မှာ မြေဩဇာဖြန့်ဖြူးရောင်းချခြင်းလုပ်ငန်း လုပ်ကိုင်ရန်အလို့ငှာ သိုလှောင်ခြင်းကို ဆိုသည်။
- (တ) **ဖြန့်ဖြူးရောင်းချခြင်း**ဆိုသည်မှာ လိုင်စင်လျှောက်ထားရယူရန်အလို့ငှာ မြေဩဇာကော်မတီက သတ်မှတ်သောအလေးချိန်၊ ပမာဏထက်ကျော်လွန်သည့် မြေဩဇာဖြန့်ဖြူးရောင်းချခြင်းကို ဆိုသည်။
- (ထ) **မှတ်ပုံတင်လက်မှတ်**ဆိုသည်မှာ သဘာဝမြေဩဇာကို စီးပွားရေးအလို့ငှာ ထုတ်လုပ်ခြင်း၊ ပြည်ပသို့ တင်ပို့ရေးလုပ်ငန်းကို လုပ်ကိုင်ခွင့်ပြုကြောင်း ဤဥပဒေအရထုတ်ပေးသော ခွင့်ပြုချက်လက်မှတ်ကို ဆိုသည်။
- (ဒ) **လိုင်စင်**ဆိုသည်မှာ သဘာဝမြေဩဇာကို စီးပွားရေးအလို့ငှာ ပေါင်းစပ်ခြင်း၊ ရောနှောခြင်း၊ ပြန်လည်ထုပ်ပိုးခြင်း၊ သိုလှောင်ခြင်း သို့မဟုတ် ဖြန့်ဖြူးရောင်းချခြင်းနှင့် ဓာတ်မြေဩဇာအား

ဖြန့်ဖြူးရောင်းချရေးလုပ်ငန်းကို လုပ်ကိုင်ခွင့်ပြုကြောင်း ဤဥပဒေအရထုတ်ပေးသော ခွင့်ပြုချက်ကို ဆိုသည်။

- (ဓ) **ဦးစီးဌာနမှူး**ဆိုသည်မှာ တိုင်းဒေသကြီး၊ ခရိုင်နှင့်မြို့နယ်အသီးသီးတွင် တာဝန်ထမ်းဆောင်သည့် စိုက်ပျိုးရေးဦးစီးဌာန၏ တာဝန်ခံအသီးသီးကို ဆိုသည်။
- (န) **စစ်ဆေးရေးအဖွဲ့**ဆိုသည်မှာ ဝန်ကြီးက တာဝန်ပေးအပ်သည့် စစ်ဆေးရေးအဖွဲ့ကို ဆိုသည်။

အခန်း (၂)

ရည်ရွယ်ချက်များ

- ၃။ ဤဥပဒေ၏ ရည်ရွယ်ချက်မှာ အောက်ပါအတိုင်းဖြစ်သည် -
 - (က) နိုင်ငံတော်၏အခြေခံစီးပွားရေးဖြစ်သော လယ်ယာကဏ္ဍဖွံ့ဖြိုးတိုးတက်ရေးကို အထောက်အကူ ဖြစ်စေရန်၊
 - (ခ) ဓာတ်မြေဩဇာ စနစ်တကျသုံးစွဲနိုင်ရေးနှင့် သဘာဝမြေဩဇာ ထုတ်လုပ်သုံးစွဲရေးလုပ်ငန်းများကို စနစ်တကျကြီးကြပ်ဆောင်ရွက်နိုင်ရန်၊
 - (ဂ) အရည်အသွေးပြည့်ဝပြီး စံချိန်စံညွှန်းပြည့်မီသော ဓာတ်မြေဩဇာနှင့် သဘာဝမြေဩဇာကို စိုက်ပျိုး သူများ သုံးစွဲနိုင်ရန်၊
 - (ဃ) သင့်လျော်သော ဓာတ်မြေဩဇာနှင့်သဘာဝမြေဩဇာကို သုံးစွဲခြင်းဖြင့် မြေဆီလွှာထိန်းသိမ်းရေးနှင့် ပတ်ဝန်းကျင်ထိန်းသိမ်းရေးကို အထောက်အကူပြုနိုင်ရန်၊
 - (င) ဓာတ်မြေဩဇာနှင့် သဘာဝမြေဩဇာကို စိုက်ပျိုးသူများ စနစ်တကျသုံးစွဲနိုင်ရေးအတွက် ပညာပေး လုပ်ငန်းနှင့် သုတေသနလုပ်ငန်းများကို ကျယ်ကျယ်ပြန့်ပြန့်ဆောင်ရွက်နိုင်ရန်၊
 - (စ) မြေဩဇာလုပ်ငန်းနှင့်စပ်လျဉ်း၍ အစိုးရဌာန၊ အဖွဲ့အစည်းများ၊ အပြည်ပြည်ဆိုင်ရာအဖွဲ့အစည်းများ၊ ပြည်တွင်းပြည်ပမှ အစိုးရမဟုတ်သောအဖွဲ့အစည်းများနှင့် ပူးပေါင်းဆောင်ရွက်ရန်။

အခန်း (၃)

ကော်မတီဖွဲ့စည်းခြင်း

- ၄။ တိုင်းဒေသကြီးအစိုးရအဖွဲ့၏ သဘောတူညီချက်ဖြင့် -
 - (က) ဝန်ကြီးက ဥက္ကဋ္ဌအဖြစ်လည်းကောင်း၊ တိုင်းဒေသကြီးဦးစီးဌာနမှူးက အတွင်းရေးမှူးအဖြစ် လည်းကောင်း၊ သက်ဆိုင်ရာအစိုးရဌာနအဖွဲ့အစည်းများ၏ အကြီးအမှူးများနှင့် ကျွမ်းကျင်သူ ပညာရှင်များက အဖွဲ့ဝင်အဖြစ်လည်းကောင်း ပါဝင်သော **ကော်မတီ**ကို ဖွဲ့စည်းရမည်။
 - (ခ) ပုဒ်မခွဲ (က) အရ ဖွဲ့စည်းသောကော်မတီကို အခါအားလျော်စွာ ပြင်ဆင်ဖွဲ့စည်းနိုင်သည်။

အခန်း (၄)

ကော်မတီ၏လုပ်ငန်းတာဝန်များ

- ၅။ ကော်မတီ၏လုပ်ငန်းတာဝန်များမှာ အောက်ပါအတိုင်းဖြစ်သည် -
 - (က) သဘာဝမြေဩဇာနှင့်စပ်လျဉ်း၍ မူဝါဒချမှတ်ခြင်း၊ လမ်းညွှန်ခြင်း၊
 - (ခ) တိုင်းဒေသကြီးအတွင်း ထုတ်လုပ်မည့် သဘာဝမြေဩဇာ၏စံချိန်စံညွှန်းကို သတ်မှတ်ခြင်း၊
 - (ဂ) ဖြန့်ဖြူးရောင်းချခြင်းလုပ်ငန်းနှင့် လိုင်စင်ရယူရန်လိုအပ်သည့် သဘာဝမြေဩဇာအလေးချိန် ပမာဏကို သတ်မှတ်ခြင်း၊

- (ဃ) သဘာဝမြေဩဇာလုပ်ငန်းနှင့်စပ်လျဉ်း၍ လည်းကောင်း၊ ဓာတ်မြေဩဇာနှင့် သဘာဝမြေဩဇာများကို သုံးစွဲရာတွင်လည်းကောင်း၊ ပတ်ဝန်းကျင်ညစ်ညမ်းမှုကင်းရှင်းစေရေး၊ လူနှင့်တိရစ္ဆာန်များကို အန္တရာယ်များမဖြစ်စေရေးတို့အတွက် လိုအပ်သော ညွှန်ကြားချက်များ ထုတ်ပြန်ခြင်း၊
 - (င) မှတ်ပုံတင်လက်မှတ်ရရှိရန် လျှောက်ထားခြင်းနှင့်စပ်လျဉ်း၍ သတ်မှတ်ချက်များနှင့်အညီ စိစစ်ပြီး မှတ်ပုံတင်လက်မှတ်ထုတ်ပေးရန် ခွင့်ပြုခြင်း သို့မဟုတ် ငြင်းပယ်ခြင်း၊
 - (စ) မှတ်ပုံတင်လက်မှတ်ကို ကာလအကန့်အသတ်ဖြင့် ဆိုင်းငံ့ခြင်း သို့မဟုတ် ပယ်ဖျက်ခြင်းနှင့် မှတ်ပုံတင်လက်မှတ် သက်တမ်းတိုးမြှင့်ပေးခြင်း၊
 - (ဆ) မှတ်ပုံတင်လက်မှတ် သက်တမ်းသတ်မှတ်ခြင်း၊
 - (ဇ) သဘာဝမြေဩဇာနှင့်စပ်လျဉ်း၍ သုတေသနလုပ်ငန်းများ ဆောင်ရွက်စေခြင်း၊
 - (ဈ) စိုက်ပျိုးသူများက မြေဩဇာကို စနစ်တကျသုံးစွဲတတ်စေရန် ပညာပေးလုပ်ငန်းများ ဆောင်ရွက်ခြင်း၊
 - (ည) သဘာဝမြေဩဇာလုပ်ငန်းနှင့်စပ်လျဉ်း၍ ဖွံ့ဖြိုးတိုးတက်စေရေးအတွက် အစိုးရဌာန၊ အဖွဲ့အစည်းများ၊ အပြည်ပြည်ဆိုင်ရာအဖွဲ့အစည်းများ၊ ပြည်တွင်းပြည်ပမှ အစိုးရမဟုတ်သော အဖွဲ့အစည်းများနှင့် ပူးပေါင်းဆောင်ရွက်ခြင်း။
- ၆။ ကော်မတီသည် မိမိ၏လုပ်ငန်းတာဝန်များကို ထိရောက်စွာဆောင်ရွက်နိုင်ရန် -
- (က) ကော်မတီ၏အတွင်းရေးမှူးအား အဖွဲ့ခေါင်းဆောင်အဖြစ် ပါဝင်စေလျက် သင့်လျော်သော ကျွမ်းကျင်သူပညာရှင်များဖြင့် မြေဩဇာဆိုင်ရာနည်းပညာအဖွဲ့ကို ဖွဲ့စည်းပြီး ယင်းအဖွဲ့၏တာဝန်များကို သတ်မှတ်ပေးရမည်။
 - (ခ) သင့်လျော်သောပုဂ္ဂိုလ်များဖြင့် လုပ်ငန်းဆိုင်ရာဆပ်ကော်မတီများကို ဖွဲ့စည်းပြီး ယင်းဆပ်ကော်မတီများ၏ တာဝန်များကို သတ်မှတ်ပေးရမည်။

အခန်း (၅)
မှတ်ပုံတင်လက်မှတ်

- ၇။ သဘာဝမြေဩဇာကို စီးပွားရေးအလို့ငှာ ထုတ်လုပ်ခြင်းနှင့် ပြည်ပသို့ တင်ပို့ခြင်းလုပ်ငန်း လုပ်ကိုင်လိုသူသည် မှတ်ပုံတင်လက်မှတ်ရရှိရန် သတ်မှတ်သည့်ပုံစံဖြင့် ကော်မတီသို့ လျှောက်ထားရမည်။
- ၈။ ကော်မတီသည် -
- (က) ပုဒ်မ (၇) အရ လျှောက်ထားချက်နှင့် စပ်လျဉ်း၍ သတ်မှတ်ချက်များနှင့် ညီ မညီ သဘာဝမြေဩဇာဆိုင်ရာနည်းပညာအဖွဲ့အား စစ်ဆေးတင်ပြစေရမည်။
 - (ခ) ပုဒ်မခွဲ (က) အရ တင်ပြချက်ကို စိစစ်ပြီး မှတ်ပုံတင်လက်မှတ်ထုတ်ပေးရန် ခွင့်ပြုခြင်း သို့မဟုတ် ငြင်းပယ်ခြင်းပြုနိုင်သည်။ ခွင့်ပြုပါက စည်းကမ်းချက်များသတ်မှတ်၍ လျှောက်ထားသူအား မှတ်ပုံတင်လက်မှတ် ထုတ်ပေးရမည်။ ငြင်းပယ်ပါက ငြင်းပယ်ရသည့်အကျိုးအကြောင်းဖော်ပြချက်နှင့်အတူ လျှောက်ထားသူထံ အကြောင်းပြန်ကြားရမည်။
- ၉။ မှတ်ပုံတင်လက်မှတ်ရရှိသူသည် -
- (က) ဤဥပဒေနှင့် ဤဥပဒေအရ ထုတ်ပြန်သော နည်းဥပဒေများ၊ စည်းမျဉ်းစည်းကမ်းများ၊ အမိန့်ကြော်ငြာစာများ၊ အမိန့်ညွှန်ကြားချက်များနှင့် လုပ်ထုံးလုပ်နည်းများကို လိုက်နာရမည်။
 - (ခ) မှတ်ပုံတင်လက်မှတ်ပါ စည်းကမ်းချက်များကို လိုက်နာရမည်။
 - (ဂ) အရည်အသွေးအာမခံချက်၊ အမှတ်တံဆိပ်နှင့် စံချိန်စံညွှန်းတို့ကို သတ်မှတ်ချက်များနှင့်အညီ ဆောင်ရွက်ရမည်။

(ဃ) သက်ဆိုင်ရာဦးစီးဌာနမှူးနှင့် စစ်ဆေးရေးအဖွဲ့များက လာရောက်စစ်ဆေးသည့်အခါ စစ်ဆေးခြင်းကို ခံယူရမည်။

၁၀။ မှတ်ပုံတင်လက်မှတ်ရရှိသူသည် လုပ်ငန်းဆက်လက်လုပ်ကိုင်လိုလျှင် မှတ်ပုံတင်လက်မှတ် သက်တမ်း တိုးမြှင့်ပေးရန် သတ်တမ်းမကုန်ဆုံးမီ အနည်းဆုံး ရက်ပေါင်း (၃၀) ကြိုတင်၍ သတ်မှတ်ချက်များနှင့်အညီ ကော်မတီသို့ လျှောက်ထားရမည်။

၁၁။ ကော်မတီသည် -

(က) ပုဒ်မ ၁၀ အရ လျှောက်ထားချက်ကို စိစစ်ပြီး သက်တမ်းတိုးမြှင့်ပေးရန် ခွင့်ပြုခြင်း သို့မဟုတ် ငြင်းပယ်ခြင်းပြုနိုင်သည်။

(ခ) ပုဒ်မခွဲ (က) အရ ခွင့်ပြုပါက လျှောက်ထားသူအား မှတ်ပုံတင်လက်မှတ် သက်တမ်းတိုးမြှင့် ပေးရမည်။

၁၂။ မှတ်ပုံတင်လက်မှတ် ရရှိသူသည် မှတ်ပုံတင်ခ၊ မှတ်ပုံတင်လက်မှတ် သက်တမ်းတိုးမြှင့်ခနှင့် ဓာတ်ခွဲ စမ်းသပ်စစ်ဆေးခတို့ကို သတ်မှတ်သည့် နည်းလမ်းများနှင့်အညီ တိုင်းဒေသကြီးဦးစီးဌာနသို့ ပေးသွင်းရမည်။

**အခန်း (၆)
လိုင်စင်**

၁၃။ (က) သဘာဝမြေဩဇာကို စီးပွားရေးအလို့ငှာ ပေါင်းစပ်ခြင်း၊ ရောနှောခြင်း၊ ပြန်လည်ထုပ်ပိုးခြင်း သို့မဟုတ် သိုလှောင်ခြင်းလုပ်ငန်းလုပ်ကိုင်လိုသူသည် လုပ်ငန်းလိုင်စင်ရရှိရန် သတ်မှတ်ချက် များနှင့်အညီ စိုက်ပျိုးရေးဦးစီးဌာနသို့ လျှောက်ထားရမည်။

(ခ) စိုက်ပျိုးရေးဦးစီးဌာနသည် ပုဒ်မခွဲ (က) အရ လျှောက်ထားချက်ကို စိစစ်ပြီး လိုင်စင် ထုတ်ပေးရန်ခွင့်ပြုခြင်း သို့မဟုတ်ငြင်းပယ်ခြင်းပြုနိုင်သည်။ ခွင့်ပြုပါက စည်းကမ်းချက်များ သတ်မှတ်၍ လျှောက်ထားသူအား လိုင်စင်ထုတ်ပေးရမည်။

၁၄။ (က) မြေဩဇာကို ဖြန့်ဖြူးရောင်းချခြင်းလုပ်ငန်း လုပ်ကိုင်လိုသူသည် လုပ်ငန်းလိုင်စင်ရရှိရန် သတ်မှတ်ချက်များနှင့်အညီ ကော်မတီထံ လျှောက်ထားရမည်။

(ခ) ကော်မတီသည် ပုဒ်မခွဲ (က) အရ လျှောက်ထားချက်ကို စိစစ်ပြီး လိုင်စင်ထုတ်ပေးရန် ခွင့်ပြုခြင်း သို့မဟုတ် ငြင်းပယ်ခြင်းပြုနိုင်သည်။ ခွင့်ပြုပါက စည်းကမ်းချက်များ သတ်မှတ်၍ လျှောက်ထား သူအား လိုင်စင်ထုတ်ပေးရမည်။ ငြင်းပယ်ပါက ငြင်းပယ်ရသည့် အကျိုးအကြောင်းဖော်ပြချက် နှင့်အတူ လျှောက်ထားသူထံ အကြောင်းပြန်ကြားရမည်။

၁၅။ လိုင်စင်ရရှိသူသည် -

(က) ဤဥပဒေနှင့် ဤဥပဒေအရထုတ်ပြန်သော နည်းဥပဒေများ၊ လုပ်ထုံးလုပ်နည်းများ၊ အမိန့်၊ ကြော်ငြာစာများ၊ အမိန့်များနှင့် ညွှန်ကြားချက်များကို လိုက်နာရမည်။

(ခ) လိုင်စင်ပါစည်းကမ်းချက်များကို လိုက်နာရမည်။

(ဂ) ကော်မတီနှင့် စစ်ဆေးရေးအဖွဲ့များက လာရောက်စစ်ဆေးသည့်အခါ စစ်ဆေးခြင်းကို ခံယူရမည်။

၁၆။ သဘာဝမြေဩဇာကိုပေါင်းစပ်ခြင်း၊ ရောနှောခြင်း သို့မဟုတ် ပြန်လည်ထုပ်ပိုးခြင်းလုပ်ငန်းလိုင်စင်ရရှိ သူသည် သဘာဝမြေဩဇာထုပ်ပိုး သို့မဟုတ် ထည့်သွင်းထားသည့်ပစ္စည်းပေါ်တွင် အောက်ပါ အချက်များကို ဖော်ပြရမည် -

(က) အမှတ်တံဆိပ်၊

- (ခ) သဘာဝမြေဩဇာ၏ အသားတင်အလေးချိန်၊
- (ဂ) အရည်အသွေးအာမခံချက်၊
- (ဃ) သဘာဝမြေဩဇာတွင်ပါဝင်သော အပင်အာဟာရရာခိုင်နှုန်း၊
- (င) သဘာဝမြေဩဇာတွင်ပါဝင်သော ပေါင်းစပ်ရောနှောသည့် ပစ္စည်းများ၏ အမည်နှင့် အမျိုးအစား၊
- (စ) သုံးစွဲရန်အညွှန်းစာ။

၁၇။ သဘာဝမြေဩဇာ သိုလှောင်ခြင်း သို့မဟုတ် ဖြန့်ဖြူးရောင်းချခြင်း လုပ်ငန်းလိုင်စင် ရရှိသူသည် ပုဒ်မ ၁၆ ပါ အချက်များ ဖော်ပြထားသော မြေဩဇာကိုသာ သိုလှောင်ခြင်း သို့မဟုတ် ဖြန့်ဖြူးရောင်းချခြင်း ပြုရမည်။

၁၈။ ဝန်ကြီးသည် ကော်မတီက ထုတ်ပေးခွင့်ရှိသည့် လိုင်စင်များ၏သတ်တမ်းကို သတ်မှတ်ရမည်။

၁၉။ (က) သဘာဝမြေဩဇာပေါင်းစပ်ခြင်း၊ ရောနှောခြင်း၊ ပြန်လည်ထုပ်ပိုးခြင်း သို့မဟုတ် သိုလှောင်ခြင်း၊ လုပ်ငန်းလိုင်စင်ရရှိသူသည် လုပ်ငန်းကို ဆက်လက်လုပ်ကိုင်လိုလျှင် လိုင်စင်သက်တမ်းတိုးမြှင့်ပေးရန် သက်တမ်းမကုန်ဆုံးမီ အနည်းဆုံး ရက်ပေါင်း (၃၀) ကြိုတင်၍ သတ်မှတ်ချက်များနှင့်အညီ စိုက်ပျိုးရေးဦးစီးဌာနသို့ လျှောက်ထားရမည်။

(ခ) ကော်မတီသည် ပုဒ်မခွဲ (က) အရ လျှောက်ထားချက်ကို စိစစ်ပြီး လိုင်စင်သက်တမ်းတိုးမြှင့်ပေးရန်ခွင့်ပြုခြင်း သို့မဟုတ် ငြင်းပယ်ခြင်းပြုနိုင်သည်။

၂၀။ (က) မြေဩဇာဖြန့်ဖြူးရောင်းချခြင်းလုပ်ငန်း လိုင်စင်ရရှိသူသည် လုပ်ငန်းကို ဆက်လက်လုပ်ကိုင်လိုလျှင် လိုင်စင်သက်တမ်းတိုးမြှင့်ပေးရန် သက်တမ်းမကုန်ဆုံးမီ အနည်းဆုံး ရက်ပေါင်း (၃၀) ကြိုတင်၍ သတ်မှတ်ချက်များနှင့်အညီ ကော်မတီထံ လျှောက်ထားရမည်။

(ခ) ကော်မတီသည် ပုဒ်မခွဲ (က) အရ လျှောက်ထားချက်ကို စိစစ်ပြီး လိုင်စင်သက်တမ်းတိုးမြှင့်ပေးရန်ခွင့်ပြုခြင်း သို့မဟုတ် ငြင်းပယ်ခြင်းပြုနိုင်သည်။

၂၁။ သဘာဝမြေဩဇာလုပ်ငန်း လိုင်စင်ရရှိသူသည် လိုင်စင်ခ၊ လိုင်စင်သက်တမ်းတိုးမြှင့်ခနှင့် ဓာတ်ခွဲစမ်းသပ်စစ်ဆေးခတို့ကို သတ်မှတ်သည့် နည်းလမ်းများနှင့်အညီ တိုင်းဒေသကြီးဦးစီးဌာနသို့ ပေးသွင်းရမည်။

အခန်း (၇)

စစ်ဆေးရေးအဖွဲ့ တာဝန်ပေးအပ်ခြင်း

၂၂။ ဝန်ကြီးသည် သင့်လျော်သောပုဂ္ဂိုလ်များ ပါဝင်သည့် စစ်ဆေးရေးအဖွဲ့ ဖွဲ့စည်းတာဝန်ပေးအပ်နိုင်သည်။

၂၃။ စစ်ဆေးရေးအဖွဲ့၏တာဝန်များမှာ အောက်ပါအတိုင်းဖြစ်ပါသည် -

- (က) အဖွဲ့အား တာဝန်ပေးအပ်သည့် နယ်မြေအတွင်း၌ ဓာတ်မြေဩဇာ သိုလှောင်၊ ဖြန့်ဖြူးခြင်းလုပ်ငန်းနှင့် သဘာဝမြေဩဇာလုပ်ငန်းကို စစ်ဆေးခြင်း၊
- (ခ) အခြားမှထုတ်လုပ်သော ဓာတ်မြေဩဇာကိုဖြစ်စေ၊ တိုင်းဒေသကြီးအတွင်း ထုတ်လုပ်သော သဘာဝမြေဩဇာကိုဖြစ်စေ စံချိန်စံညွှန်းနှင့် ညီ မညီ စစ်ဆေးရန် မြေဩဇာနမူနာကို ရယူခြင်း၊ ဓာတ်ခွဲစမ်းသပ်စစ်ဆေးခြင်းနှင့် စစ်ဆေးတွေ့ရှိချက်ကို ကော်မတီသို့ တင်ပြခြင်း၊
- (ဂ) မြေဩဇာကို ဘေးအန္တရာယ်ဖြစ်စေတတ်သော နည်းလမ်းဖြင့်သုံးစွဲခြင်း ပြု မပြု စစ်ဆေးခြင်း။

- (ဃ) ဤဥပဒေပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း စစ်ဆေးတွေ့ရှိပါက သတ်မှတ်သည့် နည်းလမ်းများနှင့်အညီ ကော်မတီသို့ တင်ပြခြင်း၊
- (င) ဝန်ကြီးဌာနက ပေးအပ်သည့် အခြားတာဝန်များကို ဆောင်ရွက်ခြင်း။

အခန်း (၈)

စီမံခန့်ခွဲရေးနည်းလမ်းအရ အရေးယူခြင်း

- ၂၄။ စီမံခန့်ခွဲရေးပြစ်ဒဏ်များမှာ အောက်ပါအတိုင်းဖြစ်သည် -
 - (က) ခွင့်ပြုထားသော သဘာဝမြေဩဇာလုပ်ငန်းကို ယာယီရပ်ဆိုင်းခြင်း၊
 - (ခ) ဒဏ်ကြေးငွေ ပေးဆောင်စေ၍ လိုအပ်ချက်များကို ပြုပြင်စေပြီး သဘာဝမြေဩဇာလုပ်ငန်းကို ဆက်လက်လုပ်ဆောင်ခွင့်ပြုခြင်း၊
 - (ဂ) မှတ်ပုံတင်လက်မှတ် သို့မဟုတ် လိုင်စင်ကို ကာလအကန့်အသတ်ဖြင့် ဆိုင်းငံ့ခြင်း၊
 - (ဃ) မှတ်ပုံတင်လက်မှတ် သို့မဟုတ် လိုင်စင်ကို ပယ်ဖျက်ခြင်း။

၂၅။ ကော်မတီသည် ပုဒ်မ ၉ ပါ တာဝန်တစ်ရပ်ရပ်ကို လိုက်နာဆောင်ရွက်ရန်ပျက်ကွက်သော မှတ်ပုံတင်လက်မှတ်ရရှိသူအား ပုဒ်မ ၂၄ ပါ စီမံခန့်ခွဲရေး ပြစ်ဒဏ်ချမှတ်ရမည်။ ထိုသို့ချမှတ်ရာတွင် စီမံခန့်ခွဲရေး ပြစ်ဒဏ်တစ်ရပ်ရပ်ကိုဖြစ်စေ၊ တစ်ရပ်ထက်ပို၍ဖြစ်စေ ချမှတ်နိုင်သည်။

၂၆။ ကော်မတီသည် အောက်ပါအချက် တစ်ရပ်ရပ်ကိုစစ်ဆေးတွေ့ရှိလျှင် သက်ဆိုင်ရာလုပ်ငန်းလိုင်စင် ရရှိသူအား ပုဒ်မ ၂၄ ပါ စီမံခန့်ခွဲရေးပြစ်ဒဏ် ချမှတ်ရမည်။ ထိုသို့ချမှတ်ရာတွင် စီမံခန့်ခွဲရေးပြစ်ဒဏ် တစ်ရပ်ရပ်ကိုဖြစ်စေ၊ တစ်ရပ်ထက်ပို၍ဖြစ်စေ ချမှတ်နိုင်သည် -

- (က) သဘာဝမြေဩဇာပေါင်းစပ်ခြင်း၊ ရောနှောခြင်း၊ ပြန်လည်ထုပ်ပိုးခြင်း သို့မဟုတ် သိုလှောင်ခြင်း၊ လိုင်စင်ရရှိသူက ပုဒ်မ ၁၅ ပါ တာဝန်တစ်ရပ်ရပ်ကို လိုက်နာဆောင်ရွက်ရန် ပျက်ကွက်ခြင်း၊
- (ခ) သဘာဝမြေဩဇာပေါင်းစပ်ခြင်း၊ ရောနှောခြင်း သို့မဟုတ် ပြန်လည်ထုပ်ပိုးခြင်း လုပ်ငန်းလိုင်စင် ရရှိသူက ပုဒ်မ ၁၆ ပါ တာဝန်တစ်ရပ်ရပ်ကို လိုက်နာဆောင်ရွက်ရန် ပျက်ကွက်ခြင်း၊
- (ဂ) သဘာဝမြေဩဇာသိုလှောင်ခြင်း လုပ်ငန်းလိုင်စင်ရရှိသူက ပုဒ်မ ၁၇ ပါ ပြဋ္ဌာန်းချက်ကို လိုက်နာ ဆောင်ရွက်ရန် ပျက်ကွက်ခြင်း။

၂၇။ ကော်မတီသည် ပုဒ်မ ၁၅ နှင့် ပုဒ်မ ၁၇ တို့ပါ တာဝန်တစ်ရပ်ရပ်ကို လိုက်နာဆောင်ရွက်ရန် ပျက်ကွက်သော မြေဩဇာဖြန့်ဖြူးရောင်းချခြင်းလုပ်ငန်း လိုင်စင်ရရှိသူအား ပုဒ်မ ၂၄ ပါ စီမံခန့်ခွဲရေး ပြစ်ဒဏ် ချမှတ်ရမည်။

အခန်း (၉)

အယူခံဝင်ခြင်း

- ၂၈။ (က) မြေဩဇာ ဖြန့်ဖြူးရောင်းချခြင်း လိုင်စင်နှင့်စပ်လျဉ်း၍ ကော်မတီက ချမှတ်သည့် အမိန့် သို့မဟုတ် ဆုံးဖြတ်ချက်ကို မကျေနပ်သူသည် ယင်းအမိန့် သို့မဟုတ် ဆုံးဖြတ်ချက်ကို လက်ခံ ရရှိသည့်နေ့မှ ရက်ပေါင်း (၃၀) အတွင်း သတ်မှတ်ချက်နှင့်အညီ အစိုးရအဖွဲ့သို့ အယူခံ ဝင်နိုင်သည်။
- (ခ) အစိုးရအဖွဲ့သည် ပုဒ်မခွဲ (က) အရ အယူခံခြင်းနှင့်စပ်လျဉ်း၍ ကော်မတီက ချမှတ်သည့် အမိန့် သို့မဟုတ် ဆုံးဖြတ်ချက်ကို အတည်ပြုခြင်း၊ ငြင်းပယ်ခြင်း သို့မဟုတ် ပြင်ဆင်ခြင်း ပြုနိုင်သည်။

**အခန်း (၁၀)
တားမြစ်ချက်များ**

၂၉။ မည်သူမျှ မှတ်ပုံတင်လက်မှတ်မရှိဘဲ ဓာတ်မြေဩဇာနှင့် သဘာဝမြေဩဇာကို စီးပွားရေးအလို့ငှာ ထုတ်လုပ်ခြင်း၊ ပြည်တွင်းသို့ တင်သွင်းခြင်း သို့မဟုတ် ပြည်ပသို့ တင်ပို့ခြင်းမပြုရ။

၃၀။ မည်သူမျှ လိုင်စင်မရှိဘဲ သဘာဝမြေဩဇာကို စီးပွားရေးအလို့ငှာ ပေါင်းစပ်ခြင်း၊ ရောနှောခြင်း၊ ပြန်လည်ထုပ်ပိုးခြင်း၊ သိုလှောင်ခြင်း သို့မဟုတ် ဖြန့်ဖြူးရောင်းချခြင်း မပြုရ။

၃၁။ မည်သူမျှ မြေဩဇာအတုကိုဖြစ်စေ၊ မူလစံချိန်စံညွှန်းနှင့် ကိုက်ညီခြင်းမရှိသော မြေဩဇာကိုဖြစ်စေ ထုတ်လုပ်ခြင်း၊ သိုလှောင်ခြင်း သို့မဟုတ် ဖြန့်ဖြူးရောင်းချခြင်း မပြုရ။

၃၂။ မည်သူမျှ အဆိပ်ရှိပစ္စည်းများ ရောနှောပါဝင်သော သဘာဝမြေဩဇာကို ထုတ်လုပ်ခြင်း၊ သိုလှောင်ခြင်း သို့မဟုတ် ဖြန့်ဖြူးရောင်းချခြင်း မပြုရ။

၃၃။ မည်သူမျှ မြေဩဇာကို စိုက်ပျိုးရေးလုပ်ငန်းမှအပ အခြားနည်းသုံးစွဲခြင်း မပြုရ။

၃၄။ မည်သူမျှ ဤဥပဒေအရ ပြုလုပ်သည့် နည်းဥပဒေများ သို့မဟုတ် လုပ်ထုံးလုပ်နည်းများပါ ပြဋ္ဌာန်းချက် တစ်ရပ်ရပ်ကို ဖောက်ဖျက်ခြင်းမပြုရ။

၃၅။ မည်သူမျှ သီးနှံစိုက်ခင်းများတွင် သဘာဝပတ်ဝန်းကျင်ကို မထိခိုက်စေရန်နှင့် သတ္တဝါများအပေါ် ကျန်းမာရေးမထိခိုက်စေရန် သတ်မှတ်ထားသော စံချိန်စံညွှန်းများထက် ပိုမိုသုံးစွဲခြင်းမပြုရ။

**အခန်း (၁၁)
ပြစ်မှုနှင့်ပြစ်ဒဏ်များ**

၃၆။ မည်သူမဆို ပုဒ်မ ၂၉၊ ပုဒ်မ ၃၀၊ ပုဒ်မ ၃၁ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှု ထင်ရှား စီရင်ခြင်းခံရလျှင် ထိုသူကို တစ်နှစ်ထက်မပိုသော ထောင်ဒဏ်ဖြစ်စေ၊ ကျပ် တစ်သိန်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။ ထို့အပြင် ပြစ်မှုနှင့်သက်ဆိုင်သော သက်သေခံပစ္စည်းကို ပြည်သူ့ဘဏ္ဍာအဖြစ် သိမ်းဆည်းရန် အမိန့်ချမှတ်ရမည်။

၃၇။ မည်သူမဆို ပုဒ်မ ၃၂ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်း ခံရလျှင် ထိုသူကို နှစ်နှစ်ထက် မပိုသော ထောင်ဒဏ်ဖြစ်စေ၊ ကျပ် နှစ်သိန်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။ ထို့အပြင် ပြစ်မှုနှင့်သက်ဆိုင်သော သက်သေခံပစ္စည်းကို ပြည်သူ့ ဘဏ္ဍာအဖြစ် သိမ်းဆည်းရန် အမိန့်ချမှတ်ရမည်။

၃၈။ မည်သူမဆို ပုဒ်မ ၃၃၊ ပုဒ်မ ၃၄ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို ခြောက်လထက်မပိုသော ထောင်ဒဏ်ဖြစ်စေ၊ ကျပ် ငါးသောင်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၃၉။ တရားရုံးသည် သက်သေခံပစ္စည်းကို ပြည်သူ့ဘဏ္ဍာအဖြစ် သိမ်းဆည်းရန် အမိန့်ချမှတ်ခဲ့လျှင် ယင်းသက်သေခံ ပစ္စည်းများကို တိုင်းဒေသကြီးဦးစီးဌာနသို့ လွှဲပြောင်းပေးရမည်။

အခန်း (၁၂)
အထွေထွေ

၄၀။ ဤဥပဒေပြဋ္ဌာန်းသည့်နေ့တွင် သဘာဝမြေဩဇာလုပ်ငန်းတစ်ခုခုကို လုပ်ကိုင်နေသူသည် ယင်းလုပ်ငန်းကို ဆက်လက်လုပ်ကိုင်လိုပါက ဤဥပဒေပြဋ္ဌာန်းသည့်နေ့မှ ရက်ပေါင်း (၉၀) အတွင်း လိုအပ်သော မှတ်ပုံတင်လက်မှတ် သို့မဟုတ် လိုင်စင်ရယူရန် သတ်မှတ်ချက်များနှင့်အညီ လျှောက်ထားရမည်။

၄၁။ ဝန်ကြီးဌာနသည် မှတ်ပုံတင်ခ၊ လိုင်စင်ခ၊ သက်တမ်းတိုးမြှင့်ခနှင့် ဓာတ်ခွဲစမ်းသပ်စစ်ဆေးခတို့ကို သတ်မှတ်ရမည်။

၄၂။ ကော်မတီသည် သဘာဝမြေဩဇာကို သုံးစွဲခြင်းနှင့် မြေဩဇာလုပ်ငန်းတစ်ခုခုအတွက် မှတ်ပုံတင် လက်မှတ် လျှောက်ထားခြင်း၊ လိုင်စင်လျှောက်ထားခြင်း၊ အခကြေးငွေပေးဆောင်ခြင်းတို့နှင့်စပ်လျဉ်း၍ အစိုးရဌာန၊ အဖွဲ့အစည်းတစ်ခုခုအား ကင်းလွတ်ခွင့်ပြုနိုင်သည်။

၄၃။ ကော်မတီသည် ဤဥပဒေအရ ရရန်ရှိသော ဒဏ်ကြေးနှင့် အခကြေးငွေများကို ပေးဆောင်ရန် ပျက်ကွက်သူထံမှ ထိုဒဏ်ကြေးနှင့် အခကြေးငွေများကို မြေခွန်မပြေကျန်ငွေဖြစ်ဘိသကဲ့သို့ အရကောက်ခံရန် သက်ဆိုင်ရာတိုင်းဒေသကြီးဦးစီးဌာနအား တာဝန်ပေးအပ်ရမည်။

၄၄။ မှတ်ပုံတင်လက်မှတ် သို့မဟုတ် လိုင်စင်ကို ကာလအကန့်အသတ်ဖြင့် ဆိုင်းငံ့ခြင်း သို့မဟုတ် ပယ်ဖျက်ခြင်းခံရသူသည် မိမိလက်ဝယ်တွင်ရှိသော မြေဩဇာနှင့်စပ်လျဉ်း၍ ကော်မတီက ညွှန်ကြားသည့် အတိုင်း လိုက်နာဆောင်ရွက်ရမည်။

၄၅။ သဘာဝမြေဩဇာကို ပြည်တွင်းသို့ တင်သွင်းရန်ဖြစ်စေ၊ ပြည်ပသို့ တင်ပို့ရန်ဖြစ်စေ မှတ်ပုံတင် လက်မှတ် သို့မဟုတ် လိုင်စင်ထုတ်ပေးရန် လျှောက်ထားလာပါက ကော်မတီသည် ဦးစီးဌာနမှူး ထောက်ခံချက် ကို လျှောက်လွှာနှင့်အတူ ပူးတွဲတင်ပြနိုင်သူကိုသာ မှတ်ပုံတင်လက်မှတ် သို့မဟုတ် လိုင်စင်ထုတ်ပေးနိုင်သည်။

၄၆။ ဤဥပဒေအရ တရားစွဲဆိုသောပြစ်မှုများတွင် မြေဩဇာနှင့်စပ်လျဉ်း၍ စိုက်ပျိုးရေးဦးစီးဌာန၊ ပြည်ထောင်စု ဓာတ်ခွဲစမ်းသပ်စစ်ဆေးတွေ့ရှိချက်အစီရင်ခံစာသည် ယင်းပြစ်မှုအတွက် သက်သေခံချက် အဖြစ် ထည့်သွင်းစဉ်းစားနိုင်သည်။

၄၇။ ဤဥပဒေ ပုဒ်မ ၃၅၊ ပုဒ်မ ၃၆၊ ပုဒ်မ ၃၇ တို့အရ တရားစွဲဆိုသောပြစ်မှုကို မြန်မာနိုင်ငံရဲတပ်ဖွဲ့က အရေးယူပိုင်ခွင့်ရှိသောပြစ်မှုအဖြစ် သတ်မှတ်သည်။

၄၈။ ဤဥပဒေအရ တရားစွဲဆိုသောပြစ်မှုနှင့် သက်ဆိုင်သည့်သက်သေခံပစ္စည်းကို တရားရုံးရှေ့သို့ တင်ပို့ရန် လွယ်ကူခြင်းမရှိပါက ယင်းသက်သေခံပစ္စည်းကို တရားရုံးရှေ့သို့တင်ပို့ခြင်းမပြုဘဲ မည်ကဲ့သို့ ထိန်းသိမ်းထားကြောင်းကို အစီရင်ခံစာ သို့မဟုတ် သက်ဆိုင်ရာအခြားစာရွက်စာတမ်းအထောက်အထား များဖြင့် တင်ပြနိုင်သည်။ ယင်းသို့တင်ပြခြင်းကို တရားရုံးရှေ့သို့ သက်သေခံပစ္စည်းတင်ပြဘိသကဲ့သို့ မှတ်ယူကာ သက်ဆိုင်ရာတရားရုံးက ဥပဒေနှင့်အညီ စီမံခန့်ခွဲခြင်း ပြုနိုင်သည်။

၄၉။ ဤဥပဒေပါ ပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင် -

- (က) အစိုးရအဖွဲ့သည် လိုအပ်သော နည်းဥပဒေများ၊ စည်းမျဉ်းစည်းကမ်းများ လုပ်ထုံးလုပ်နည်းများကို ထုတ်ပြန်နိုင်သည်။
- (ခ) ဝန်ကြီး သို့မဟုတ် တိုင်းဒေသကြီးဦးစီးဌာနမှူးတို့သည် အစိုးရအဖွဲ့၏ သဘောတူညီချက်ဖြင့် လိုအပ်သော အမိန့်ကြော်ငြာစာ၊ အမိန့်နှင့် ညွှန်ကြားချက်များကို ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ် လက်မှတ်ရေးထိုးသည်။

(ပုံ) သာအေး၊
ဝန်ကြီးချုပ်၊
စစ်ကိုင်းတိုင်းဒေသကြီးအစိုးရအဖွဲ့။

ပြည်ထောင်စုသမ္မတမြန်မာနိုင်ငံတော်

ပြန်တမ်း

ရန်ကင်းမြို့

{ ၁၃၇၅ ခုနှစ်၊ ကဆုန်လဆန်း ၁ ရက်
(၂၀၁၃ ခုနှစ်၊ မေလ ၁၀ ရက်) }

သောကြာနေ့

ဤအပိုင်းကို သီးခြားစုပေါင်း၍တွဲထားနိုင်ရန် သီးခြားစာမျက်နှာတပ်ထားပါသည်။

အပိုင်း ၂

နိုင်ငံတော်သမ္မတရုံး

ညွှန်ကြားချက်အမှတ် ၁/၂၀၁၃

၁၃၇၄ ခုနှစ်၊ တပေါင်းလပြည့်ကျော် ၁၀ ရက်
(၂၀၁၃ ခုနှစ်၊ ဧပြီလ ၅ ရက်)

ရင်းနှီးမြှုပ်နှံမှုလုပ်ငန်းများနှင့် စီးပွားရေးလုပ်ငန်းများ လုပ်ကိုင်ခွင့်ပြုရာတွင် တင်ဒါစည်းကမ်းချက်များ

၁။ ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေပုဒ်မ ၃၅ တွင် နိုင်ငံတော်၏ စီးပွားရေး စနစ်သည် ဈေးကွက်စီးပွားရေးစနစ်ဖြစ်ကြောင်း ပြဋ္ဌာန်းထားပြီး ပုဒ်မ ၃၆၊ ပုဒ်မခွဲ (ခ) တွင် နိုင်ငံတော်သည် စီးပွားရေးလုပ်ငန်းများတွင် တရားသဖြင့် ယှဉ်ပြိုင်ခြင်းကို ပျက်ပြားစေရန် တစ်ဦးတစ်ယောက်ကဖြစ်စေ၊ အစုအဖွဲ့ကဖြစ်စေ လက်ဝါးကြီးအုပ်ဆောင်ရွက်မှု သို့မဟုတ် ဈေးကစားမှုပြုခြင်းဖြင့် အများပြည်သူတို့၏ အကျိုးစီးပွားကို ထိခိုက်နစ်နာစေခြင်းမှ တားဆီးကာကွယ်မည်ဖြစ်ကြောင်း ပြဋ္ဌာန်းထားပါသည်။

၂။ ဖွဲ့စည်းပုံအခြေခံဥပဒေပါ ပြဋ္ဌာန်းချက်များနှင့်အညီ အကောင်အထည်ဖော်ဆောင်ရွက်လျက်ရှိသဖြင့် မြန်မာနိုင်ငံတွင် ရင်းနှီးမြှုပ်နှံမှုလုပ်ငန်းများနှင့် စီးပွားရေးလုပ်ငန်းများ ဖွံ့ဖြိုးတိုးတက်လျက်ရှိရာ အစိုးရဌာန၊ အဖွဲ့အစည်းများက သက်ဆိုင်ရာရင်းနှီးမြှုပ်နှံမှုလုပ်ငန်းနှင့် စီးပွားရေးလုပ်ငန်းများကို လုပ်ကိုင်ခွင့်ပြုရာတွင် ပွင့်လင်းမြင်သာမှု၊ တာဝန်ခံမှု၊ တာဝန်ယူမှုရှိရန်နှင့် ဆန်းစစ်ခံနိုင်မှုရှိရန် လိုအပ်ပါသည်။

၃။ သို့ဖြစ်၍ အစိုးရဌာန၊ အဖွဲ့အစည်းများသည် သက်ဆိုင်ရာရင်းနှီးမြှုပ်နှံမှုလုပ်ငန်းများနှင့် စီးပွားရေး လုပ်ငန်းများ လုပ်ကိုင်ခွင့်ပြုနိုင်ရေးအတွက် ဆောင်ရွက်ရာတွင် အောက်ပါ တင်ဒါစည်းကမ်းချက်များနှင့်အညီ စနစ်တကျဆောင်ရွက်ကြရန် ညွှန်ကြားလိုက်သည် -

(က) တင်ဒါအတွက် တင်ဒါခေါ်ယူရေးလုပ်ငန်းကော်မတီ၊ ကြမ်းခင်းဈေးကွက်ချက်ရေးလုပ်ငန်း ကော်မတီ၊ တင်ဒါစိစစ်ရွေးချယ်ရေးကော်မတီ၊ အရည်အသွေးစစ်ဆေးရေးကော်မတီ အစရှိသည့် လိုအပ်သောကော်မတီများ ဖွဲ့စည်းပြီး စည်းမျဉ်းစည်းကမ်း အသေးစိတ်သတ်မှတ်၍ လိုက်နာ ဆောင်ရွက်ရမည်။

- (ခ) တင်ဒါစိစစ်ရွေးချယ်ရေးကော်မတီများ ဖွဲ့စည်းသည့်အခါ တိုင်းဒေသကြီးနှင့် ပြည်နယ်အစိုးရ အဖွဲ့များမှ ကြီးကြပ်ဆောင်ရွက်ရန် လိုအပ်သောတင်ဒါလုပ်ငန်းမျိုးဖြစ်ပါက တင်ဒါစနစ်ဖြင့် ခေါ်ယူသည့်လုပ်ငန်းများအပေါ်တွင် တာဝန်ယူမှု၊ ပူးပေါင်းပါဝင်မှုနှင့် လေ့လာသုံးသပ်အကြံပြု ဆန်းစစ်ချက်များ ဆောင်ရွက်နိုင်စေရန် သက်ဆိုင်ရာတိုင်းဒေသကြီး သို့မဟုတ် ပြည်နယ်မှ ကိုယ်စားလှယ်များ ထည့်သွင်းဖွဲ့စည်းရမည်။
- (ဂ) တင်ဒါလုပ်ငန်းများအပေါ် ပွင့်လင်းမြင်သာမှုရှိစေရန်အတွက် ဖွဲ့စည်းထားသည့် ကော်မတီ အသီးသီး၏ တင်ဒါခေါ်ယူခြင်းဆိုင်ရာစည်းမျဉ်းစည်းကမ်းများ တိတိကျကျ သတ်မှတ်ဆောင်ရွက် ရမည်။
- (ဃ) ဈေးနှုန်းများကို တန်ဖိုးအနည်း/အများအလိုက် စာရင်းရေးသွင်းပြီး တင်ဒါစိစစ်ရွေးချယ်ရေး ကော်မတီမှ တင်ဒါဈေးနှုန်းစိစစ်ရမည်။ လိုအပ်ပါက ဈေးနှုန်းစိစစ်ရန် နေ့ရက်သတ်မှတ်ပြီး တင်ဒါတင်သွင်းလာသောပုဂ္ဂိုလ်များကို တစ်ပြိုင်တည်းဖိတ်ခေါ်ပြီး စိစစ်ရမည်။
- (င) ဆောင်ရွက်မည့်လုပ်ငန်းအမျိုးအစားများကို ရှင်းလင်းစွာဖော်ပြပြီး နိုင်ငံပိုင်သတင်းစာများတွင် ရက်သတ္တပတ် (၁) ပတ်ခန့် သိသာထင်ရှားစွာကြော်ငြာ၍ သတ်မှတ်ရက်ထက် အနည်းဆုံး (၁) လ ကြိုတင်ပြီး အိတ်ဖွင့်တင်ဒါခေါ်ယူရမည်။
- (စ) ၎င်းအပြင် ကြော်ငြာသင်ပုန်းနှင့် ဝန်ကြီးဌာန Website တို့တွင် (၂) ပတ် ကြိုတင်၍ ကြော်ငြာ ရမည်။
- (ဆ) တင်ဒါပုံစံများနှင့် တင်ဒါစည်းကမ်းများ၊ စံချိန်စံညွှန်းများအား ပြုစုပြီး တင်ဒါတင်သွင်းမည့်သူ များသို့ ထုတ်ပေးခြင်း၊ မှတ်တမ်းထားရှိခြင်းများ ဆောင်ရွက်ရမည်။
- (ဇ) သတ်မှတ်ချိန်နေ့ရက်အတွင်း တင်ဒါတင်သွင်းခွင့်ပြုခြင်း သို့မဟုတ် တင်ဒါတင်သွင်းသူများ အားလုံးကို ဖိတ်ခေါ်၍ တင်ဒါရွေးပွဲပြုလုပ်သည့်ခန်းမတွင် အိတ်ဖွင့်တင်ဒါ (Open Tender) များကို တင်ဒါပုံးထဲသို့ အများရှေ့မှောက်တွင် ထည့်ရမည်။ တင်ဒါပုံးခတ်သည့်သော့များအား တစ်ဦးတစ်ယောက်တည်းမှ ထိန်းသိမ်းခြင်းမပြုဘဲ လုံခြုံမှုရှိစေရေးအတွက် သော့ထိန်းသိမ်းသူများ စုံညီမှ ဖွင့်လှစ်နိုင်အောင် ဆောင်ရွက်ရမည်။
- (ဈ) သတ်မှတ်သည့်နေ့ရက်တွင် ကော်မတီအားလုံးနှင့် တင်ဒါတင်သွင်းသူများရှေ့မှောက်တွင် မျက်နှာ စုံညီ တင်ဒါများ ဖွင့်လှစ်ရမည်။
- (ည) တင်ဒါစိစစ်ရွေးချယ်ရေးကော်မတီမှ သက်ဆိုင်ရာကော်မတီများအားလုံးရှေ့တွင် သတ်မှတ် စည်းမျဉ်းစည်းကမ်းများ ညီညွတ်မှု ရှိ မရှိ စိစစ်ကြေညာရမည်။
- (ဋ) တင်ဒါကြမ်းခင်းဈေးနှုန်း တွက်ချက်သတ်မှတ်စဉ်ကပင် စာရင်းစစ်ချုပ်ရုံး စစ်ဆေးမည့် ဒေသန္တရ ဈေးနှုန်းနှင့်အညီ ကြိုတင်တွက်ချက်ပြီးဖြစ်သည့်အတွက် တင်ဒါတင်သွင်းသူများအား တွေ့ဆုံ ဈေးဆစ်ခြင်းမပြုတော့ဘဲ တင်ဒါစည်းမျဉ်းညီညွတ်သူများအနက် အနိမ့်ဆုံးဈေးပေးသွင်းသူအား ရွေးချယ်ရမည်။
- (ဌ) တင်ဒါခေါ်ယူသောလုပ်ငန်းများအား သဘာဝပတ်ဝန်းကျင်ထိန်းသိမ်းရေးနှင့် ဆက်နွှယ်သော ကိစ္စရပ်များအတွက် နိုင်ငံတော်မှ လက်ခံကျင့်သုံးနေသည့် နိုင်ငံတကာစံချိန်စံညွှန်းနှင့်အညီ စီမံ ဆောင်ရွက်ရမည်။
- (ဍ) နိုင်ငံရေး၊ စီးပွားရေး၊ လူမှုရေးအခြေခံသဘောတရားများနှင့်အညီ အစိုးရ၊ လုပ်ငန်းရှင်၊ ပြည်သူ လူထုအကျိုးကို ရှေးရှု၍ အများလက်ခံနိုင်သည့် တင်ဒါလုပ်ငန်းများဖြစ်အောင် ဆောင်ရွက်ရမည်။
- (ဎ) **ဝယ်ယူရေးဆိုင်ရာတင်ဒါများနှင့်စပ်လျဉ်း၍ -**
 - (၁) ဝယ်ယူမည့်ပစ္စည်းစာရင်းနှင့် စံချိန်စံညွှန်းများ (Specification) သတ်မှတ်ကြေညာရမည်။

- (၂) ဝန်ကြီးဌာနများမှ တာဝန်ယူဆောင်ရွက်လျက်ရှိသည့် စက်ရုံနှင့်အလုပ်ရုံများမှ ထွက်ရှိသော ပစ္စည်းများကို ဦးစားပေးဝယ်ယူရန်နှင့် ယင်းပစ္စည်းများသည် မိမိဆောင်ရွက်မည့်လုပ်ငန်းနှင့် ကိုက်ညီခြင်းမရှိပါက သက်ဆိုင်ရာဝန်ကြီးဌာန၏ ထောက်ခံချက်နှင့်အတူ ပြင်ပမှဝယ်ယူရေး ဆောင်ရွက်ရမည်။
- (၃) မိမိနိုင်ငံအတွင်း၌ တရားဝင်ဖွင့်လှစ်ထားသော နိုင်ငံခြားကုမ္ပဏီများ၏အရောင်းကိုယ်စားလှယ် ဆိုင်များမှ မှန်ကန်သည့်ဈေးနှုန်းဖြင့် ရရှိရေးအတွက် စိစစ်ဝယ်ယူရမည်။
- (၄) နိုင်ငံအတွင်း တရားဝင်ကိုယ်စားလှယ်မရှိမှသာ ပြည်ပနိုင်ငံများမှ ဝယ်ယူရေးကို ဌာနမှ တိုက်ရိုက်သော်လည်းကောင်း၊ ဈေးနှုန်းနှင့် ပစ္စည်းမှန်ပေးသွင်းနိုင်မည့်ကုမ္ပဏီကို ဈေးပြိုင် စနစ်ဖြင့် ရွေးချယ်၍သော်လည်းကောင်း ဆောင်ရွက်ရမည်။
- (၅) ဈေးနှုန်းမှန်ကန်ရေးနှင့် အရည်အသွေးကိုတိရောက်စေရန်အတွက် စိစစ်ပြီး ကွဲလွဲချက်များ တွေ့ရှိပါက တင်ဒါအောင်မြင်သူကို သက်ဆိုင်ရာစည်းမျဉ်းစည်းကမ်းများအရ အရေးယူဆောင်ရွက် ရမည်။
- (၆) စာချုပ်ပါအတိုင်း ပစ္စည်းတင်သွင်းမှုမရှိဘဲ နောက်ကျပါက ယင်းသို့ နောက်ကျခြင်းအတွက် အရေးယူဆောင်ရွက်မည့် စည်းမျဉ်းစည်းကမ်းများကို စာချုပ်တွင် ထည့်သွင်းချုပ်ဆိုရမည်။

(ဏ) **တည်ဆောက်မှုဆိုင်ရာတင်ဒါများနှင့်စပ်လျဉ်း၍ -**

- (၁) လုပ်ငန်းအကောင်အထည်ဖော်ဆောင်ရွက်ရာတွင် ဖြစ်နိုင်ခြေ ရှိ မရှိ ပဏာမလေ့လာ ဆန်းစစ်မှုများ အခမဲ့ဆောင်ရွက်ပေးမည်ဟု ကမ်းလှမ်းလာက လက်ခံဆောင်ရွက်နိုင် သော်လည်း ယင်းသို့ ဆောင်ရွက်ပေးသည့်အတွက် ယင်းကုမ္ပဏီလုပ်ငန်းရှင်ကိုသာ လုပ်ငန်း အပ်နှံခြင်း ခွင့်ပြုမည်မဟုတ်ဘဲ ဈေးပြိုင်တင်ဒါကို အများနည်းတူ ဝင်ရောက်ယှဉ်ပြိုင်ရမည် ဖြစ်သည်။
- (၂) ဝန်ကြီးဌာန၏ လိုအပ်ချက်များကို ပံ့ပိုးကူညီမှုများကြောင့် ဦးစားပေးဆောင်ရွက်ခြင်းမျိုး မဖြစ်စေဘဲ အများနည်းတူ မျှတသည့် ယှဉ်ပြိုင်အရွေးခံမှုမျိုးဖြစ်ရမည်။
- (၃) အသုံးပြုသည့်ပစ္စည်းများသည် နိုင်ငံတွင်းမှဖြစ်ပါက ကုန်ကျစရိတ်များကို သက်ဆိုင်ရာ ဒေသအုပ်ချုပ်မှုအဖွဲ့အစည်း၏ ဒေသန္တရဈေးနှုန်းအတိုင်း တွက်ချက်တင်ပြရန်နှင့် စာရင်းစစ်ချုပ်ရုံးက စစ်ဆေးမည့် ဒေသန္တရဈေးနှုန်းဖြင့် စိစစ်ခြင်းခံရမည်ဖြစ်သည်။
- (၄) နိုင်ငံခြားမှဝယ်ယူသောပစ္စည်းများဖြစ်ပါက ပင်ရင်းကုမ္ပဏီမှထုတ်ပြန်ထားသော ကုန်ဈေးနှုန်း အထောက်အထားများနှင့် သယ်ယူပို့ဆောင်ရေးဈေးနှုန်းများ၊ လုပ်ငန်းဆောင်ရွက်ခနှုန်းထား များကို တွက်ချက်တင်ပြရမည်။
- (၅) ပစ္စည်းတန်ဖိုး၊ လုပ်အားခများ၊ မမျှော်မှန်းနိုင်သော အသုံးစရိတ်များကို အသေးစိတ် တွက်ချက်ဖော်ပြပြီး လုပ်ငန်းဆောင်ရွက်ခရာခိုင်နှုန်း မည်မျှဖြင့် ဆောင်ရွက်နိုင်ကြောင်း ဖော်ပြပါရှိရမည်။
- (၆) မမျှော်မှန်းနိုင်သောအသုံးစရိတ်နှင့် ပိုမိုကုန်ကျခဲ့သော ပစ္စည်းတန်ဖိုး၊ သယ်ယူပို့ဆောင်ရေး စရိတ်များကို သုံးစွဲရပါက ဓာတ်ပုံမှတ်တမ်းများ၊ သက်ဆိုင်ရာအုပ်ချုပ်မှုအဖွဲ့အစည်း၏ ထောက်ခံချက်နှင့်တကွ ကျိုးကြောင်းခိုင်လုံစွာ တင်ပြရမည်။
- (၇) တင်ဒါရွေးချယ်ရာ၌ အဓိကထားရမည့် အောက်ပါစံသတ်မှတ်ချက်များအပေါ် မူတည် ရွေးချယ်ဆုံးဖြတ်ရမည် -
 - (ကက) ပစ္စည်းတန်ဖိုးအားလုံးအတွက် ဒေသန္တရဈေးနှုန်းသည် စာရင်းစစ်ချုပ်ရုံးက စစ်ဆေးလက်ခံမည့်ဈေးနှုန်းဖြစ်၍ တင်သွင်းသူအားလုံး တစ်ပြေးညီဖြစ်ပြီး

လုပ်အားခနှင့် လုပ်ငန်းရှင်၏ဝန်ဆောင်စရိတ်အပေါ်တွင် ရာခိုင်နှုန်းအနည်းဆုံး ပေးနိုင်သူကို ဦးစားပေးရန်၊

- (ခခ) ကုမ္ပဏီအင်အားကြီးသော်လည်း (Sub Contract) ပေးခြင်းမျိုးရှိပြီး ကုမ္ပဏီ ငယ်သော်လည်း ကိုယ်တိုင်အရည်အသွေးကောင်းအောင် ကြီးကြပ်လုပ်သူများ ရှိသည့်အတွက် ဈေးနည်းသော်လည်း အပယ်ခံရခြင်း၊ ဈေးကြီးသော်လည်း လုပ်ငန်း ရပြီး (Sub Contract) ပေးခြင်းမျိုးမရှိရေးအတွက် ကတိကဝတ်အာမခံချက်နှင့် အရည်အသွေးစစ်ဆေးသည့်နည်းတို့ဖြင့် မှန်ကန်စွာရွေးချယ်ရန်၊
- (ဂဂ) ဈေးအနည်းဆုံးပေး၍ ဈေးဖျက်သည့်သဘော ဝင်ရောက်ယှဉ်ပြိုင်သည့်ကုမ္ပဏီ များကို ဝန်ကြီးဌာနအချင်းချင်း အသိပေး၍ မှတ်တမ်းတင်ထားပြီး ရွေးချယ်ခြင်း မပြုရန်၊
- (ဃဃ) စာချုပ်တွင် ပြည့်စုံစွာအသေးစိတ်ဖော်ပြပြီး ဌာနနှင့် ပုဂ္ဂလိကတို့ စာချုပ်စည်းကမ်း အတိုင်း လိုက်နာရန်နှင့် အငြင်းပွားမှုဖြစ်ပေါ်ပါက စာချုပ်ပါစည်းကမ်းချက် အတိုင်း လိုက်နာရန်။

(တ) ဝန်ဆောင်မှုတင်ဒါများနှင့်စပ်လျဉ်း၍ -

- (၁) ပြည်သူလူထု၏ စားဝတ်နေရေးအဆင်ပြေစေရေးကို ရှေးရှုလျက် ကုန်ဈေးနှုန်းကြီးမြင့် နိုင်သည့် အခြေခံအချက်များကို ဖော်ထုတ်၍ ဆောင်ရွက်စေလိုသည့် ဈေးနှုန်းသတ်မှတ်ပြီး တင်ဒါအောင်မြင်သူမှ သတ်မှတ်ဈေးနှုန်းအတိုင်း ဆောင်ရွက်ရန် စည်းမျဉ်းစည်းကမ်းများ သတ်မှတ်ရမည်။ (ဥပမာ - လမ်း၊ တံတားဖြတ်သန်းခကောက်ခံခြင်းတင်ဒါ)
- (၂) သက်ဆိုင်ရာဒေသတွင် နေထိုင်သော ပြည်သူလူထု၏ အလုပ်အကိုင်အခွင့်အလမ်းရရှိရေး အချက်များအပေါ်မူတည်၍ ဆောင်ရွက်ရမည်။
- (၃) သတ်မှတ်ဈေးနှုန်းအတိုင်း ဆောင်ရွက်မှုမရှိခြင်း အပါအဝင် စာချုပ်ပါ စည်းမျဉ်း စည်းကမ်းများ ဖောက်ဖျက်ပါက ဆောင်ရွက်သွားမည့်နည်းလမ်းကို တင်ဒါယှဉ်ပြိုင်သူ အားလုံးကို အသိပေးရမည်။
- (၄) လုပ်ငန်းဆောင်ရွက်ရာတွင် အားနည်းမှုရှိခြင်း၊ လုပ်ငန်းစီမံချက်အတိုင်း မဆောင်ရွက် နိုင်ခြင်းများ စိစစ်တွေ့ရှိရပါက တင်ဒါခေါ်ယူရေးဗဟိုကော်မတီမှ အဖွဲ့ဖြင့် စစ်ဆေးပြီး ဆောင်ရွက်မည့်နည်းလမ်းကို တင်ဒါစည်းမျဉ်းစည်းကမ်းများတွင် ဖော်ပြရမည်။
- (၅) တင်ဒါရွေးချယ်ရန် အရည်အချင်းများ တူညီနေပါက သက်ဆိုင်ရာဒေသရှိ ပြည်သူလူထု၏ အလုပ်အကိုင်အခွင့်အလမ်းများကို အထောက်အပံ့ဖြစ်စေမည့် ကုမ္ပဏီကို ဦးစားပေး ရွေးချယ်ရမည်။

(ထ) ငှားရမ်းရောင်းချရေးတင်ဒါများနှင့်စပ်လျဉ်း၍ -

- (၁) အစိုးရဌာနများ၊ အဖွဲ့အစည်းများမှ ပုဂ္ဂလိကသို့ လွှဲပြောင်းဆောင်ရွက်သင့်သောလုပ်ငန်း များအား နိုင်ငံတော်သမ္မတရုံးက ဖွဲ့စည်းထားသော ပုဂ္ဂလိကပိုင်ပြုလုပ်ရေးကော်မရှင်၏ အမိန့်ကြော်ငြာစာပါအချက်များနှင့်အညီ ဆောင်ရွက်ရမည်။
- (၂) အခြားကိစ္စများအတွက် -
 - (ကက) ငှားရမ်းခြင်း၊ ရောင်းချခြင်းလုပ်ငန်းများ ဆောင်ရွက်ရာတွင် ဆောင်ရွက်မည့် လုပ်ငန်းနှင့်စပ်လျဉ်း၍ အောက်ခြေအဆင့်အထိ ကွင်းဆင်းစစ်ဆေးဆောင်ရွက်ပြီး ငှားရမ်းခြင်း၊ ရောင်းချခြင်းတို့ လွယ်ကူလျင်မြန်ချောမွေ့စေရေးအတွက် နှစ်ဦး နှစ်ဖက် အဆင်ပြေအောင် ဆောင်ရွက်ရမည်။

- (ခခ) ဈေးနှုန်းအများဆုံးပေးသူများ၏ အဆိုပြုဈေးနှုန်းချင်း တိုက်ဆိုင်တူညီနေပါက အဆိုပြုဈေးနှုန်းတူညီသူများထဲမှ အများဆုံးပေးနိုင်သူကို ယှဉ်ပြိုင်စနစ်ဖြင့် ရွေးချယ်ရေး စီမံဆောင်ရွက်ရမည်။
 - (ဂဂ) တင်ဒါတန်ဖိုး ငွေအကျေပေးသွင်းပြီးပါက အဖွဲ့ဖြင့် လွှဲပြောင်းခြင်း၊ ထုတ်ပေးခြင်း ပြုလုပ်ရမည်။
 - (ဃဃ) လုပ်ငန်းဌာနများရှိ နိုင်ငံပိုင်အဆောက်အအုံများ၊ ယာဉ်စက်ယန္တရားများ၊ သိုလှောင်ရုံများအား လုပ်ထုံးလုပ်နည်းနှင့်အညီ ငှားရမ်းဆောင်ရွက်ခြင်းဖြစ်ပါက လုပ်ငန်းပြီးဆုံး၍ ပြန်လည်အပ်နှံသည့်အခါ ငှားရမ်းမှုစတင်စဉ်က အခြေအနေ အတိုင်း ပြန်လည်အပ်နှံရေးအတွက် ဆောင်ရွက်ရမည်။
 - (ငင) လိုအပ်ပါက ပစ္စည်းထုခွဲရောင်းချ၊ ငှားရမ်းရေးကော်မတီ၊ ကြမ်းခင်းဈေး သတ်မှတ်ရေးကော်မတီများ ဖွဲ့စည်း၍ ပွင့်လင်းမြင်သာအောင် ဆောင်ရွက်ရမည်။
 - (စစ) ငှားရမ်းဆောင်ရွက်မည့်အချိန်ကာလကို မူတစ်ရပ်အနေဖြင့် တင်ပြဆောင်ရွက် ရမည်။
- (ဒ) ကုမ္ပဏီ သို့မဟုတ် လုပ်ငန်းရှင်သည် တင်ဒါအောင်မြင်ပါက အာမခံကြေးထားရှိရမည်ဖြစ် သော်လည်း အာမခံကြေးအဆုံးခံ၍ ဆက်လက်ဆောင်ရွက်ခြင်းမရှိတော့သည့်ကိစ္စမျိုး မဖြစ်ပေါ်ရေး အတွက် ငွေကြေးခိုင်မာမှုရှိခြင်း၊ ကုမ္ပဏီ သို့မဟုတ် လုပ်ငန်းရှင်များ၏ ကိုယ်ရေးနောက်ကြောင်း ကောင်းမွန်ခြင်းနှင့် ဝန်ထမ်းများသည် အသိအမှတ်ပြုကျွမ်းကျင်သူပုဂ္ဂိုလ်များဖြစ်ခြင်းတို့ ရှိ မရှိ စိစစ်ရမည်။
- (စ) အဆောက်အအုံ၊ လုပ်ငန်းသုံးပစ္စည်း၊ စက်ပစ္စည်း အစရှိသော ကုန်ဆုံးသက်တမ်း (Expire Date) သို့မဟုတ် အာမခံသက်တမ်း (Warranty) သတ်မှတ်ရမည့် အမျိုးအစားများနှင့်စပ်လျဉ်း၍ တင်ဒါအောင်မြင်သူက တာဝန်ယူရမည့်ကိစ္စရပ်များကို တိကျစွာဖော်ပြရမည်။
- (န) အရည်အသွေးစစ်ဆေးရေးကော်မတီမှ သတ်မှတ်ထားသော အရည်အသွေးများနှင့်ကိုက်ညီမှု ရှိ မရှိ စစ်ဆေး၍ ကိုက်ညီမှုမရှိပါက တာဝန်ယူရန် သတ်မှတ်ဖော်ပြရမည်။ လုပ်ငန်းသဘော သဘာဝအရ အချို့မှာ နောက်ကြောင်းပြန်ပြုပြင်ရန် ခက်ခဲသည့်ကိစ္စရပ်များရှိသဖြင့် လုပ်ငန်း အားလုံးပြီးစီးမှ စစ်ဆေးခြင်းအစား ဆောင်ရွက်ဆဲကာလအတွင်း လုပ်ငန်းအဆင့်များ သတ်မှတ်ကာ အရည်အသွေးစစ်ဆေးခြင်း ဆောင်ရွက်ရမည်။
- (ပ) Work Schedule ဖြင့် ဆောင်ရွက်ရပါက သတ်မှတ်ချိန်အတွင်း ပြီးစီးအောင် ဆောင်ရွက်ရမည်။ မဆောင်ရွက်နိုင်ပါက တာဝန်ယူမှုအပိုင်းကို တိကျစွာသတ်မှတ်ဖော်ပြရမည်။
- (ဖ) ဈေးနှုန်းတည်မြဲမှုကာလသည် ဈေးနှုန်းလွှာပိတ်ချိန်မှ သုံးလအတွင်း တည်မြဲမှုရှိစေရမည်ဖြစ်ပြီး သုံးလကျော်လွန်ပါက နှစ်ဦးနှစ်ဖက်လက်ခံသော ကာလပေါက်ဈေးကို ပြန်လည်သတ်မှတ်ဆောင်ရွက် ရမည်။
- (ဇ) လုပ်ငန်းအတွက် ငွေချေမှုစနစ်နှင့်စပ်လျဉ်း၍ နှစ်ဖက်လက်ခံနိုင်သည့်အချိန်ကို ကတိကဝတ်ပြု၍ ဆောင်ရွက်ရမည်။
- (ဈ) နိုင်ငံတော်မှ သတ်မှတ်ပြဋ္ဌာန်းထားသည့် အကောက်ခွန်ဆိုင်ရာလုပ်ထုံးလုပ်နည်းများနှင့်အညီ ဆောင်ရွက်ရမည်။
- (မ) တင်ဒါအောင်မြင်သောကုမ္ပဏီသည် တစ်ဆင့်ခံကန်ထရိုက် (Sub Contract) ထပ်မံလွှဲပြောင်းခြင်း မပြုရ။

- (ဃ) လုပ်ငန်းသဘောသဘာဝအရ အချို့သောတင်ဒါများ (ဥပမာ - ရေနံလုပ်ကွက်များ၊ သတ္တုတူးဖော်ခြင်းလုပ်ငန်းများ) နှင့်စပ်လျဉ်း၍ ဆောင်ရွက်မည့် အစီအမံများကို ပွင့်လင်းမြင်သာမှု ရှိအောင် ကြေညာရမည်။
- (ရ) လုပ်ငန်းပမာဏကြီးမားသည့်အခြေအနေရှိပါက တင်ဒါအခမ်းအနားဆောင်ရွက်မှုများကို ဓာတ်ပုံ၊ ဝီဒီယိုတို့ဖြင့် မှတ်တမ်းတင်ထားရှိရမည်။
- (လ) တင်ဒါစည်းမျဉ်းစည်းကမ်းများတွင် စာရင်းစစ်ချုပ်ရုံးမှ သတ်မှတ်ထားသော စည်းမျဉ်းစည်းကမ်းများနှင့်အညီ တင်ဒါအောင်မြင်သူမှ လိုက်နာဆောင်ရွက်ရမည်ဖြစ်ကြောင်း ကတိကဝတ်ပြု၍ ဆောင်ရွက်ရမည်။
- (ဝ) အထက်ပါအချက်များအပြင် ဝန်ကြီးဌာနက လုပ်ငန်းသဘောသဘာဝအလိုက် သတ်မှတ်သော စည်းကမ်းချက်များ ထည့်သွင်းဆောင်ရွက်ရမည်ဖြစ်ပြီး တာဝန်ယူမှုနှင့် တာဝန်ခံမှုရှိရမည်။
- (သ) စာချုပ်မူကြမ်းအား ပြည်ထောင်စုဝန်ကြီးဌာန သို့မဟုတ် တိုင်းဒေသကြီး သို့မဟုတ် ပြည်နယ် အစိုးရအဖွဲ့၊ နေပြည်တော်ကောင်စီ၊ ကိုယ်ပိုင်အုပ်ချုပ်ခွင့်ရတိုင်း/ဒေသဦးစီးအဖွဲ့၊ စီမံခန့်ခွဲမှု အလုပ်အမှုဆောင်ကော်မတီအစည်းအဝေးသို့ တင်ပြအတည်ပြုပြီးမှသာ စာချုပ်ချုပ်ဆိုရမည်။
- (ဟ) လုပ်ငန်းစဉ်အားလုံးအား ပွင့်လင်းမြင်သာမှုရှိစွာ ဆောင်ရွက်ခဲ့ကြောင်း မှတ်တမ်းထိန်းသိမ်း ထားရှိရမည်။
- (ဇ) အစိုးရဌာန၊ အဖွဲ့အစည်းများနှင့် ပုဂ္ဂလိကတို့အကြား အငြင်းပွားမှုအတွက် ဖြေရှင်းဆောင်ရွက်မည့် အစီအစဉ်ကို စာချုပ်၌ ရှင်းလင်းစွာထည့်သွင်းချုပ်ဆိုရမည်။

အမိန့်အရ

လှထွန်း၊
ညွှန်ကြားရေးမှူးချုပ်၊
နိုင်ငံတော်သမ္မတရုံး။

အထွေထွေအုပ်ချုပ်ရေးဦးစီးဌာန

နေပြည်တော်၊ ၁၃၇၄ ခုနှစ်၊ ပြာသိုလပြည့်ကျော် ၁၀ ရက်
(၂၀၁၃ ခုနှစ်၊ ဖေဖော်ဝါရီလ ၅ ရက်)

အမှတ် ၁၀ ။ ။ ရှမ်းပြည်နယ်၊ မူဆယ်ခရိုင်၊ မူဆယ်မြို့နယ်၊ တောင်ရပ်ကွက်၊ အကွက်အမှတ်/အမည် (၃၉/တောင်ရပ်၊ ၄၀-ဓမ္မာရုံရပ်)၊ ဦးပိုင်အမှတ် (၇၈/၁၂၈) ဧရိယာ (၁. ၉၂၆) ဧက၊ ဦးပိုင်အမှတ် (၂-က) ဧရိယာ (၁. ၇၅၅) ဧက၊ ဦးပိုင်အမှတ် (၂-ခ) ဧရိယာ (၅. ၉၆၃) ဧကနှင့် ဦးပိုင်အမှတ် (၂-င) ဧရိယာ (၁. ၀၄၉) ဧက စုစုပေါင်းမြေဧရိယာ (၁၀. ၆၉၃) ဧကအား “ရွှေသမင် (နန္ဒဝန်) စာသင်တိုက်” အခွန်လွတ်သာသနာ့မြေအဖြစ် အသုံးပြုရန်အတွက် အထက်မြန်မာနိုင်ငံ မြေနှင့်အခွန်နည်းဥပဒေ ၅၂ နှင့်အညီ အခွန်လွတ်သာသနာ့မြေဂရန် ထုတ်ပေးခွင့်ပြုလိုက်သည်။

ထွန်းလှအောင်၊
ညွှန်ကြားရေးမှူးချုပ်၊
အထွေထွေအုပ်ချုပ်ရေးဦးစီးဌာန။

ပြည်ထောင်စုသမ္မတမြန်မာနိုင်ငံတော်

ပြန်တမ်း

ရန်ကင်းမြို့

{ ၁၃၅၅ ခုနှစ်၊ ကဆုန်လဆန်း ၁ ရက်
(၂၀၁၃ ခုနှစ်၊ မေလ ၁၀ ရက်) }

သောကြာနေ့

ဤအပိုင်းကို သီးခြားစုပေါင်း၍ တွဲထားနိုင်ရန် သီးခြားစာမျက်နှာတပ်ထားပါသည်။

အပိုင်း ၄

မြန်မာနိုင်ငံကုမ္ပဏီများအက်ဥပဒေပုဒ်မ - ၂၀၈ (င) အရ ကြေညာစာ

ထူးခြားအောင်မြင်ခြင်း ကုမ္ပဏီလီမိတက်

(Brilliant Success Company Limited)

(ဆန္ဒအလျောက်ဖျက်သိမ်းဆဲ)

နောက်ဆုံးအစည်းအဝေးဖိတ်ကြားစာ

အထက်ပါ ကုမ္ပဏီဖျက်သိမ်းရာ၌ နောက်ဆုံးအစည်းအဝေးကို ၂၀၁၃ ခုနှစ်၊ ဇွန်လ (၁၀) ရက်
နံနက် (၉:၀၀) နာရီအချိန်တွင် အမှတ် - (စီ)၊ အခန်းအမှတ် - (၉)၊ မြေညီထပ်၊ အဝေးပြေးဝင်း၊ နှင်းဆီလမ်း၊
ကမာရွတ်မြို့နယ်၊ ရန်ကင်းတိုင်းဒေသကြီး၌ ကျင်းပမည်ဖြစ်ပါ၍ အစုရှယ်ယာရှင်များ ကြွရောက်ပါရန်
ဖိတ်ကြားအပ်ပါသည်။

အစီအစဉ်

၁။ စာရင်းရှင်းလင်းဖျက်သိမ်းရေးအရာရှိ၏ ဖျက်သိမ်းရေးစာရင်း တင်ပြရန်၊

၂။ ၎င်းနှင့်ပတ်သက်သည့် အချက်အလက်များ ရှင်းပြရန်။

ဒေါ်မိမိကျော်

ဘိက္ခန်း၊ စီ-ပီ-အေ

လက်မှတ်ရပြည့်သူစာရင်းကိုင်

စာရင်းရှင်းလင်းဖျက်သိမ်းရေးအရာရှိ

အမှတ်-၄၉/၅၁၊ (၇-လွှာ)၊ ၂ လမ်း၊

လမ်းမတော်မြို့နယ်၊ ရန်ကင်းတိုင်းဒေသကြီး။

မြန်မာနိုင်ငံကုမ္ပဏီများအက်ဥပဒေပုဒ်မ ၂၀၆ (၁) အရ ကြော်ငြာစာ
ရွှေမြန်မာဆုံမှတ် ကုမ္ပဏီလီမိတက်
GOLDEN MYANMAR FOCUS CO., LTD.

၂၀၁၃ ခုနှစ်၊ ဖေဖော်ဝါရီလ (၁၃) ရက်နေ့တွင် ကုမ္ပဏီရုံးခန်း၌ ကျင်းပပြုလုပ်သော အဖွဲ့ဝင်များ၏ အထူးအစည်းအဝေးဆုံးဖြတ်ချက်အရ **ရွှေမြန်မာဆုံမှတ် ကုမ္ပဏီလီမိတက် (GOLDEN MYANMAR FOCUS CO., LTD.)** အား (၁၃-၂-၂၀၁၃) ရက်နေ့မှစ၍ စာရင်းရှင်းလင်းဖျက်သိမ်းရန် ဆုံးဖြတ်ခဲ့ပြီး ဖြစ်ပါ၍ ယင်းသို့ စာရင်းရှင်းလင်းဖျက်သိမ်းရာတွင် ဦးစိုးမြင့် (B.A, R.A, C.P.A) အား စာရင်းရှင်းလင်းဖျက်သိမ်းရေးအရာရှိအဖြစ် ခန့်အပ်လိုက်ပါသည်။

ကုမ္ပဏီနှင့် ရရန်ရှိနှင့်ပေးရန်ရှိသည်များကို (၁၀-၆-၂၀၁၃) ရက်နေ့တွင် နောက်ဆုံးထား၍ ဖော်ပြပါ စာရင်းရှင်းလင်းဖျက်သိမ်းရေးအရာရှိထံ တောင်းခံခြင်းများနှင့် ပေးသွင်းခြင်းများ ပြုလုပ်နိုင်ကြောင်း ကြော်ငြာပါသည်။

ဦးစိုးမြင့်
(B.A, R.A, C.P.A)
စာရင်းရှင်းလင်းဖျက်သိမ်းရေးအရာရှိ

မြန်မာနိုင်ငံကုမ္ပဏီများအက်ဥပဒေပုဒ်မ ၂၀၆ (၁) အရ ကြော်ငြာစာ
မြေသားနည်းပညာ ကုမ္ပဏီလီမိတက်
SOIL TECHNICS CO., LTD.

၂၀၁၃ ခုနှစ်၊ ဖေဖော်ဝါရီလ (၁၁) ရက်နေ့တွင် ကုမ္ပဏီရုံးခန်း၌ ကျင်းပပြုလုပ်သော အဖွဲ့ဝင်များ၏ အထူးအစည်းအဝေးဆုံးဖြတ်ချက်အရ **မြေသားနည်းပညာ ကုမ္ပဏီလီမိတက် (SOIL TECHNICS CO., LTD.)** အား (၁၁-၂-၂၀၁၃) ရက်နေ့မှစ၍ စာရင်းရှင်းလင်းဖျက်သိမ်းရန် ဆုံးဖြတ်ခဲ့ပြီး ဖြစ်ပါသည်။ ယင်းသို့ စာရင်းရှင်းလင်းဖျက်သိမ်းရာတွင် ဦးစိုးမြင့် (B.A, R.A, C.P.A) အား စာရင်းရှင်းလင်းဖျက်သိမ်းရေးအရာရှိအဖြစ် ခန့်အပ်လိုက်ပါသည်။

ကုမ္ပဏီနှင့် ရရန်ရှိနှင့်ပေးရန်ရှိသည်များကို (၁၀-၆-၂၀၁၃) ရက်နေ့တွင် နောက်ဆုံးထား၍ ဖော်ပြပါ စာရင်းရှင်းလင်းဖျက်သိမ်းရေးအရာရှိထံ တောင်းခံခြင်းများနှင့် ပေးသွင်းခြင်းများ ပြုလုပ်နိုင်ကြောင်း ကြော်ငြာပါသည်။

ဦးစိုးမြင့်
(B.A, R.A, C.P.A)
စာရင်းရှင်းလင်းဖျက်သိမ်းရေးအရာရှိ